

217018

DATA ENTERED

تذکرہ خواجہ حسام الدین احمد

(۹۷۷ - ۱۰۲۳ھ / ۱۵۶۹ - ۱۶۳۳ء)

خلیفہ حضرت خواجہ باقی باللہ نقشبندی ہلوی رحمۃ اللہ علیہ

(۹۷۲ - ۱۰۱۲ھ / ۱۵۶۴ - ۱۶۰۳ء)

زاد المعاد

جلد اول

مقدمہ

نقشبندی مشائخ کی تحریک احیاء دین و احوال و آثار
حضرت خواجہ باقی باللہ و خواجہ حسام الدین احمد

تالیف

محمد اقبال مجددی

121- بی ماڈل ٹاؤن گوجرانوالہ

پاکستان +92-55-3841160

نظم الاملا پبلیکیشنز

جملہ حقوق بحق ادارہ محفوظ

2013-6-27

36 ج
11/10/15

کتاب تذکرہ خواجہ حسام الدین احمد

جلداول مقدمہ

تالیف محمداقبال مجددی

طبع اول ۲۰۱۳ء

تعداد ۱۱۰۰

حصہ (چارجلدکامل) روپے

جلد دوم

ناشر: تنظیم الاسلام پبلی کیشنز

مرکزی جامع مسجد نقشبندیہ 121-بی ماڈل ٹاؤن گوجرانوالہ

Tanzeem-ul-Islam Publications

121-B Model Town Gujranwala, Pakistan

Ph #: +92-55-3841160, Fax #: +92-55-3731933, Mob #: 0333-7371472

URL: www.tanzeemulislam.com E-mail: tanzeemulislam@yahoo.com

ضیاء القرآن پبلی کیشنز، گنج بخش روڈ، لاہور 042-37221953

اسلامی بک کارپوریشن، کمیٹی چوک، راولپنڈی 051-5536111

مکتبہ غوثیہ، ہول سیل ڈیلر، یونیورسٹی روڈ، بالمقابل عسکری بینک، کراچی 021-34926110

لابریری کٹیلاگ کارڈ

محمداقبال مجددی

تذکرہ خواجہ حسام الدین احمد

گوجرانوالہ، تنظیم الاسلام پبلی کیشنز، ۲۰۱۳ء

۱- خواجہ کلاں، عبید اللہ ۲- سلطنت مغلیہ، تصوف ۳- جلد اول مقدمہ نقشبندی مشائخ کی تحریک احیاء دین

۴- جلد دوم اردو ترجمہ ۵- جلد سوم فارسی متن ۶- جلد چہارم تعلیقات و توضیحات

۷- محمداقبال مجددی (تحقیق و تعلق و ترجمہ) ۸- عنوان

۹۲۲ ۶۹۷

○

الافتاء

غوث اعظم نقشبند اور پیشوائے غار فار

عمدۃ الاخیار قدوة الابرار

خواجہ عبید اللہ احرار

قدس سرہ الغفار

(۸۰۶-۸۹۵ھ / ۱۴۰۴-۱۴۹۰ء)

جن کے وجود مسعود کی بدولت شریعت محمدیہ ﷺ اور ملت مصطفویہ کو ترویج و تقویت ملی

عاجز

محمد اقبال مجددی

۱۳۱-۵۱-۱۵

محمد اقبال مجددی

پہلی بات

۱۹۷۰ء کے اوائل کی بات ہے کہ سلسلہء مبارکہ نقشبندیہ کے مطالعہ کا آغاز کیا، اس وقت بی اے کا متعلم تھا، رفتہ رفتہ اس کی تعلیمات و تاریخ دل و دماغ پر نقش ہوتی چلی گئیں اور اب تک تو اس سلسلہ کے بہت سے اصل مآخذ بالاستیعاب پڑھنے کی توفیق ہو چکی ہے ان میں سے بعض مرتب کر کے شائع کرنے کی سعادت بھی نصیب ہوئی ہے۔

سندھ کے ایک سفر کے دوران حضرت خواجہ حسام الدین احمد کے احوال و مناقب پر خیر پور پبلک لائبریری میں زاد المعاد نام کا ایک مخطوطہ دیکھا تو بہت خوش ہوا، اس کی فوٹو سٹیٹ کا پی بنوائی، لاہور آ کر اس کا مطالعہ شروع کیا، اس امر پر تردد رہا کہ یہ خواجہ کلاں بن حضرت خواجہ باقی باللہ کی تصنیف کیسے ہو سکتی ہے؟ کیوں کہ اس وقت تک میں ان حضرات کی تصانیف سے ناواقف تھا، ایک روز حضرات القدس کی جلد اول پڑھ رہا تھا کہ اس کا ذکر ملا تو تردد و تامل جاتا رہا کہ یہ واقعی حضرت خواجہ کلاں کی تالیف ہے۔

پھر ۱۹۸۶ء کو انگلستان کے علمی سفر پر گیا تو کتابخانہ انڈیا آفس، لندن کے ذخیرہ دہلی کو بغور دیکھنے کا بھی موقع ملا۔ جس میں دیگر نوادر کے ساتھ زاد المعاد کا پیش بہا خطی نسخہ بھی موجود تھا، اس کی مائیکروفلم حاصل کر لی۔ خیر پور والے نسخہ کی بنیاد پر اس کی نقل تو تیار کر ہی چکا تھا، لندن یونیورسٹی نے مائیکروفلم ریڈر بھی تحفہ کے طور پر دے دیا تھا۔ جو مرمت کروانے والا تھا، عرصہ تک کوئی ماہر شخص نہ مل سکا، پھر خوش قسمتی سے پنجاب

یونیورسٹی، لاہور کے شعبہء عکسیات کے ماہر ادریس صاحب نے اس کی ایسی مرمت کی کہ اب تک صحیح کام کر رہا ہے۔

۱۹۹۰ء کے وسط میں ہندوستان کے طویل سفر پر گیا تو دہلی میں روضہء حضرت خواجہ باقی باللہ پر حاضری نصیب ہوئی آپ کے احاطہ میں قبور دیکھیں تو وہاں کے ایک خادم نے نشان دہی کی کہ خواجہ حسام الدین احمد کا مدفن مبارک حضرت خواجہ کے مرقد سے قدموں کے طرف کچھ فاصلہ پر ہے، معروف محقق ڈاکٹر ثار احمد فاروقی ہمراہ تھے انہوں نے اپنے کیمرے پر اس کی تصویر بنا کر دی۔ جو کتاب حاضر میں شامل ہے لیکن پوری کوشش کے باوجود خواجہ حسام الدین احمد کی اولاد کا وہاں کے خادموں اور اہل علم سے پتہ نہ چل سکا۔

بہر حال دونوں مذکورہ خطی نسخوں کے تقابل سے ایک دوسرے کی کمی پوری کرنے کی سعی کی گئی ہے، پھر بھی نسخہء انڈیا آفس کے کرم خوردہ ہونے اور روشنائی کے سرخ و مدہم ہونے کے باعث چند مقامات سے پڑھا نہیں جاسکتا۔

خیر پور والے نسخہ کو حواشی میں نسخہ خ اور انڈیا آفس لائبریری کے نسخہ کو نسخہ (۱) سے تعبیر کیا گیا ہے۔ اول الذکر ناقص الاخر ہے جو لاحقہء اول کے درمیان نواب قلیج خان کے احوال پر ختم ہو جاتا ہے اور نسخہء ثانی (۱) جا بجا کرم خوردہ بھی ہے لیکن ہے وہ آخر تک کامل ہے سال کتابت ۱۱۰۳ھ ہے یعنی کتاب کی تکمیل (۱۰۴۴ھ) کے ۵۹ سال بعد کتابت کیا گیا ہے۔

مرتب کتاب ہذا حضرت صاحبزادہ محمد رفیق احمد مجددی جانشین حضرت ابوالبیان مولانا محمد سعید احمد مجددی علیہ الرحمۃ کا صمیم قلب سے ممنون ہے کہ جناب والانے اس نادر الوجود کتاب کو اپنے عالمی ادارہ تنظیم الاسلام، گوجرانوالہ کے شعبہ پبلی کیشنز میں شامل اشاعت کر کے بڑی علمی و روحانی خدمت انجام دی ہے۔ کتاب میں شامل بعض عربی

کے جملے جناب ڈاکٹر ضیاء المصطفیٰ قصوری، شعبہ عربی اسلامیہ کالج سول لائنز، لاہور نے درست فرمائے۔ اسی طرح کتاب کے فارسی متن میں شامل قطعات تاریخ کی تحقیق و تصحیح کیلئے فارسی زبان و ادب کے معروف محقق جناب ڈاکٹر مظہر محمود شیرانی کی خدمت میں رجوع کیا گیا جناب نے اپنی خاندانی روایات کے مطابق نہایت خندہ پیشانی سے ان پر غور فرمایا، اسلامیہ کالج سول لائنز، لاہور کے شعبہ فارسی کے سابق صدر جناب رشید بخاری نے اس کتاب کے متن کے کئی مشکل مقامات پر توجہ فرمائی اور ان کے اغلاط دور کرنے کی سعی کی۔

کمپوزنگ، ڈیزائننگ اور تزئین و تحسین کے کوہ گراں کو بڑی عقیدت سے ادارہ کے تنظیم الاسلام گرافکس کے احباب جناب محمد ندیم ارشد مجددی اور جناب محمد جاوید مجددی نے اٹھایا اور خوب نبھایا۔ جناب محمد ناظم بشیر نے اس کتاب میں شامل تصاویر بڑی محنت سے اپنے کیمرہ پر بنا کر کمپیوٹر کے ذریعہ کتاب میں شامل کروائیں، کتاب کے طابع تنظیم الاسلام پبلی کیشنز کے انچارج جناب محمد شبیر مجددی نے اس کو زیور طباعت سے خوب آراستہ کیا۔ علاوہ ازیں جناب علامہ حافظ تنویر حسین مجددی مدیر ماہنامہ دعوت تنظیم الاسلام، گوجرانوالہ بھی ترتیب و تسوید کے مراحل کے دوران مسودات کی ترسیل میں معاونت کرتے رہے، اللہ کریم ان تمام معاونین کو جزائے خیر دے۔ قارئین سے بھی ان کی دین و دنیا میں فلاح کیلئے دعا کی درخواست ہے۔

دعا جو

محمد اقبال مجددی

۲۸، مئی ۲۰۱۳ء

دارالمورخین

196۔ بی، سبزہ زار، لاہور

فہرست مندرجات جلد اول

صفحہ نمبر	مضامین	نمبر شمار
۱	پہلی بات (از مرتب)	۱
۷	نقشبندی مشائخ کی تحریک احیاء دین	۲
۷۷	حضرت خواجہ باقی باللہ علیہ الرحمہ، احوال و آثار	۳
۷۹	حضرت خواجہ کاتب	۴
۸۴	حصول علم	۵
۸۵	تلاش شیخ	۶
۹۲	حضرت خواجہ کی سمرقند روانگی	۷
۹۹	ازواج محترمات	۸
۱۰۳	حضرت خواجہ کے اسفار	۹
۱۰۵	حضرت خواجہ اور سلاطین و امراء	۱۰
۱۱۳	حضرت خواجہ کی اولاد	۱۱
۱۱۳	خواجہ کلاں (مؤلف زاد المعاد)	۱۲
۱۲۲	تالیفات خواجہ کلاں	۱۳
۱۲۷	مبلغ الرجال	۱۴
۱۳۲	زاد المعاد	۱۵

صفحہ نمبر	مضامین	نمبر شمار
۱۳۶	کلیات خواجہ کلاں	۱۶
۱۳۷	ترجمہ سوانح حیات حضرت ابو ذر غفاری رضی اللہ عنہ	۱۷
۱۳۸	حضرت محمد عبد اللہ ملقب بہ خواجہ خرد	۱۸
۱۳۹	خواجہ خرد بحیثیت شاعر	۱۹
۱۵۱	خواجہ خرد اور وحدت الوجود	۲۰
۱۵۶	خواجہ خرد کی وفات	۲۱
۱۵۶	خواجہ خرد کی اولاد	۲۲
۱۵۸	خواجہ خرد کی تصانیف	۲۳
۱۷۳	مکتوبات خواجہ خرد	۲۴
۱۷۳	ملفوظات خواجہ خرد	۲۵
۱۷۸	حضرت خواجہ باقی باللہ اور وحدت الوجود	۲۶
۱۸۳	حضرت خواجہ کی تصانیف	۲۷
۱۸۵	حضرت خواجہ کے ملفوظات	۲۸
۱۸۷	رسائل حضرت خواجہ	۲۹
۱۹۰	مجموعہ کلام	۳۰
۱۹۲	حضرت خواجہ بحیثیت شاعر	۳۱
۱۹۶	درگاہ حضرت خواجہ کی تولیت	۳۲
۲۱۱	حضرت خواجہ کا وصال	۳۳

صفحہ نمبر	مضامین	نمبر شمار
۲۱۲	حضرت خواجہ کے خلفاء و منتسبین	۳۳
۲۲۶	نواب غازی خان بدخشی (خواجہ حسام الدین احمد کے والد گرامی)	۳۵
۲۲۶	خواجہ حسام الدین احمد (زاد المعاد کے صاحب سوانح)	۳۶
۲۳۷	ولادت	۳۷
۲۳۸	تعلیم	۳۸
۲۵۰	شادی	۳۹
۲۵۳	اولاد	۴۰
۲۵۶	ملازمت	۴۱
۲۵۹	ترک ملازمت	۴۲
۲۶۳	حضرت خواجہ کے حضور	۴۳
۲۶۳	سلاطین و امراء کے ساتھ تعلیقات	۴۴
۲۷۸	مخدوم زادگان کی تربیت	۴۵
۲۷۹	حضرت مجدد الف ثانی اور خواجہ حسام الدین احمد	۴۶
۲۸۵	خواجہ حسام الدین احمد کا وصال	۴۷
۲۸۸	خواجہ حسام الدین احمد کی تالیفات	۴۸
۲۸۹	خواجہ حسام الدین احمد کے تربیت یافتگان	۴۹
۲۹۲	حیات خواجہ حسام الدین احمد کے مآخذ	۵۰

نقشبندی مشائخ کی تحریک احیاء دین

برصغیر پاکستان و ہند کی فضا اور معاشرت اطمینان بخش اور پرسکون تھی، مسلمانوں کی مرکزی عباسی حکومت کے خاتمہ کے بعد اگر کہیں زندگی کے کامل آثار اور فکری تحفظ تھا تو وہ صرف ہندوستان تھا، جہاں پہلی مسلم حکومت (سلطان قطب الدین ایبک) کے زمانہ میں ہی معاشرتی امن کے ساتھ یہاں کی علمی فضا اہل علم و دانش کے لئے پرکشش ہو گئی تھی۔ یہاں نامور علماء، حکماء، شعراء و صوفیہ کے وجود نے حکمرانوں کو اپنی توجہ کا مرکز بنا لیا تھا، دہلی رشک بغداد کہلاتا تھا، مسلم سلاطین ملکی پالیسی بنانے میں علماء سے رجوع کرتے تھے اور علماء و مشائخ اسلامی شریعت کی بالادستی کیلئے ان سلاطین کی حمایت حاصل کرتے تھے، ان کی حمیت دین کو اجاگر کیا جاتا تھا، اسی سرزمین پر انہی میں سے علماء سو کاظہور ہو اور انہوں نے جلال الدین اکبر بادشاہ کو اسلام کی بیخ کنی کیلئے استعمال کیا، حکومت وقت اور ان علماء کے مشترکہ کردار نے اس مذکورہ فضا کو کیا بنا دیا، ایک معاصر مورخ کی زبانی سنیں۔

اس وقت ہندوستان اباحت کی فضا کیلئے ایک کھلا میدان ہے جہاں کوئی

بھی دوسرے کے معاملات میں مداخلت نہیں کرتا۔

ہندوستان کی اس ”اباحت کی فضا“ میں جہاں علماء سوا ایک سوچے سمجھے منصوبے

کے تحت حالات خراب کر رہے تھے وہاں ہمسایہ ممالک سے اس فضا کو مزید مکدر کرنے کے لئے کئی باطل فرقوں کے سرکردہ رہنماؤں کو اس کی فضا اپنی فکری عروج کیلئے ہموار

محسوس ہوئی اور انہوں نے اس سرزمین کا رخ کیا جہاں ان کا استقبال کر کے انہیں ہاتھوں ہاتھ لیا گیا، وہ ماحول جو مذہب میں رچا بسا تھا وہ بادشاہت کے اثر سے آزاد خیالیوں کی ایسی آندھیوں کی نذر ہو گیا کہ ہر طرف حیلہ ساز علماء ہی نظر آنے لگے۔

ان حالات میں دین دار علماء نے خاموشی اختیار کر لی، کچھ پریشان ہو کر حرمین الشریفین کی طرف ہجرت کر گئے بعض نے جرأت مندی کے ساتھ بادشاہ کے خلاف آواز اٹھائی تو ان کی زبانیں بند کر دی گئیں اور موت کی نیند سلا دیا گیا۔

ان حالات میں بادشاہ کی حمایت حاصل کرنے والے علماء و صوفیہ خام نے ایسی ایسی فکری قلابازیاں لگائیں کہ پورے عالم اسلام میں ہندوستان کی مسلم حکومت اور ان کی بدنامی ہوئی، ان کی بد اعمالیوں کی مثالیں جمع کی جائیں تو کئی دفتر بن جائیں، یہاں ہم نہایت اختصار سے اس ماحول کا ذکر کر رہے ہیں جس میں ہمارے نقشبندی مشائخ نے اس ”جماعت شوم“ کے خلاف صف آراء ہو کر اقدام کئے:

اکبر بادشاہ پر محرم ۹۸۶ھ / ۱۵۷۸ء کو شکار کے دوران ایک غیر معمولی حالت طاری ہوئی؟ شکار بند کرنے کا حکم دیا، یہ وہ زمانہ ہے جب اس پر الہام ہونے لگا تھا، اس پہلی الہام گاہ جو نندہ کے نواح میں واقع تھی، اکبر نے اپنے سر کے بال منڈوائے اور اس کے حواریوں نے بھی ایسا ہی کیا، بادشاہ نے وہاں ایک عمارت بنوائی اور وسیع باغ کی بنیاد رکھی۔ ۱

اس عمارت کو ”مکہ خورد“ کا نام دیا گیا۔ ۲

گویا جس درخت کے نیچے یہ ”حالت عجیب“ یعنی الہام ہوا تھا اسے چھوٹا مکہ کا نام دے کر اس کے تقدس کا اقرار کیا گیا لیکن کچھ عرصہ کے بعد حج کے لئے مکہ جانے پر پابندی عائد کر دی گئی تھی اور حج کی اکبر سے اجازت لینا ناممکن ہو گئی تھی، اس کا رضائی

۱ منتخب ۲/۲۵۳، اکبر نامہ ۳/۲۴۱ ۲ عارف قدھاری: تاریخ اکبری ۲۳۶

بھائی مرزا عزیز کو کہ بلا اجازت ہی گجرات سے حج کے لئے روانہ ہوا تھا۔^۱
چنانچہ ان حالات میں ہندوستان اور اس کے ہمسایہ ممالک سے آزاد خیال
فرقوں کو یہاں پنپنے کے پورے مواقع فراہم کئے گئے ان فرقوں میں نقطوی، نصیری،
شیعہ، مہدوی، روشنیہ، ذکری، اشراقی، رشی، نوربخشی، صوفیہ خام، علماء سو، بھگتی،
متعصب، ہریجن اور سکھوں نے حکومت اور معاشرت پر گہرے اثرات مرتب کئے۔
درباری مورخ علامی ابوالفضل نے اکبر کو امی محض ثابت کر کے اسے
پینمبروں سے صفات سے متصف کیا ہے:

”اللہ تعالیٰ نے اسے براہ راست تعلیم دی اور اس کے باطن انور کو علم سے منور
کیا۔“^۲

اس کے درباری شاعر راہی نے لکھا ہے کہ اکبر کا دل وحی کی مانند ہے۔^۳
اس کے ملک الشعراء فیضی کے اشعار بھی اس نوعیت کے ہیں گویا اکبر کا دین الہی
اس کا خود ساختہ دین نہیں بلکہ اس کے درباہوں کے نزدیک باقاعدہ خدائی دین تھا جو
اس پر وحی کے ذریعہ نازل کیا گیا کیا، کیا جو نبی اللہ تعالیٰ کی شریعت لے کر آتے ہیں ان
کے افکار نقطویوں، نصیریوں اور اشراقیوں سے متاثر ہوتے ہیں، کیا وہ سورج کی پوجا
کرتے ہیں؟ کیا انہیں شرعی احکام کے فیصلوں کے لئے خود کو علماء سے کوئی محضر نامہ
لکھوانا پڑتا ہے؟۔

تاہم اس سب کچھ کے باوجود مجتہد اکبر بادشاہ کے افکار پر مذکورہ تمام فرقوں نے
اثرات ڈالے اور اس کا ملہمہ مذہب ان سب کا عجیب سا مرکب بن گیا جو بہت کم
لوگوں کے لئے قابل قبول ہو سکا۔

^۱ تفصیلات آگے آرہی ہیں۔ ^۲ اکبر نامہ ۱/۲۷۰، کتاب پبلشنگ ہاؤس، دہلی ۱۹۷۷ء

^۳ کلیات راہی، قلمی بحوالہ نظامی، خلیق احمد: اکبر اینڈ ریلیجن ۲۵

چونکہ مسلمان علماء آپس کے اختلافات، ہوس اور حب جاہ جیسے امراض میں مبتلا تھے اس لئے ان حالات میں سرکاری و درباری علماء نے اکبر کا قرب حاصل کر لیا، بھگتی سنتوں اور دیگر رہنماؤں، راجپوت راجاؤں خصوصاً بیربل، ٹوڈرل، بہاری مل اور بھگوان داس نے جو اب بڑے بڑے منصب بھی حاصل کر چکے تھے اور ان بھگتوں سے قریبی تعلقات رکھتے تھے، بیربل نے تھلرائے کو اکبر سے متعارف کروایا اور پھر بادشاہ نے مٹھرا میں اس سے ملاقات بھی کی۔ اکبر نے اسے گو سوامی کا خطاب اور گوکل نام کا ایک گاؤں بھی مدد معاش کے طور پر دیا ۱۵۷۷ء کو گو سوامی کے مذہب اور اس کی حیثیت کو بڑھاوا دینے کے لئے ایک شاہی فرمان بھی جاری کیا گیا ۸۱-۱۵۸۰ء کو ہمیں گو سوامی اکبر کے عبادت خانہ کے مباحث میں شریک نظر آتا ہے، بھگتی تحریک کے رہنما مختلف مذاہب کا فرق مٹانے اور یہ باور کروانے کیلئے بہت ہی تیزی کے ساتھ ایسے مشن پر عمل کر رہے تھے جس نے اکبر جیسے صلح کل کے متلاشی حکمران کو بہت متاثر کیا، وہ کامل توجہ کے ساتھ درباری گوئیے تان سین سے سوامی ہری داس کے اشلوک سنا کرتا تھا، ان کے مساوات کے نظریات نے اسے خاص طور پر متاثر کیا اسے بھگتوں سے یہ بھی معلوم ہوا کہ تمام راستے خدا کی طرف جاتے ہیں اور مذہبی تفریق بے معنی ہے۔

اکبر نے مشہور بھگتی سنت دادو سے ملاقات کی اور خوب محظوظ ہوا ۱۵۸۲ء کو اسے باقاعدہ دعوت دے کر فتح پور سیکری بلایا، اس کے ساتھ طویل مباحث ہوئے، معاصر ہندی مآخذ میں ہے کہ دونوں کے مابین فکری فرق مٹ گیا، دادو کا قول ہے کہ ہندو

۱۔ پروفیسر نظامی صاحب نے کئی نادر ہندی کتب سے بھگتی رہنماؤں کے اقوال نقل کر کے ان کے اکبر پر اثرات بیان کئے ہیں۔ ایضاً ۲۹-۳۵ اس سے پہلے محمد بن قاسم نے سندھ فتح کر کے مسلمانوں کے مساوات کی مثالیں پیش کی تھیں تو ان سے غیر مسلم وہاں بہت متاثر ہوئے اور انہوں نے مسلمانوں کے اعلیٰ اخلاق اور مساوات کے باعث اسلام قبول کیا تھا لیکن حالات بدل چکے تھے۔ اب مسلمان حکمران بھگتوں سے مساوات سیکھ رہے تھے۔

اور مسلم میں ایک ہی رُوح کا فرمانا ہے۔ اکبر نے سندرداس کو مندر تعمیر کرنے کی اجازت دیتے ہوئے اپنے تمام گورنروں کو مندر تعمیر کروانے کا حکم دیا۔^۱

اکبر پر سب سے زیادہ گہرے اثرات فرقہ نقطویہ نے ڈالے تھے، اس فرقہ کا بانی محمود پسیجوائی (ف ۸۳۲ھ / ۱۴۲۸ء) ایک ایرانی تھا جو یہ کہتا تھا کہ اسلام اور عرب کی سیادت کے کل آٹھ ہزار سال تھے جو ختم ہو چکے ہیں باقی آٹھ ہزار سال اب عجم کے ہیں، اب محمود کا دین رائج ہوگا اس کا واضح عقیدہ تھا کہ ”محمد کا دین منسوخ ہو چکا اب محمود کا دین رائج ہے۔“^۲

جب ایران میں شاہ عباس صفوی کو ان کے عقائد کا علم ہوا تو اس نے ہزاروں نقطوی موت کے گھاٹ اتار دیئے، ایران کے اکثر آزاد خیال علماء اسی کے دین سے وابستہ تھے، ان میں سے بعض فرار ہو کر ہندوستان آنے میں کامیاب ہو گئے جہاں اس قسم کے عقائد کے لئے فکری زمین پہلے ہی ہموار کی جا رہی تھی۔

ان میں سے جو نقطوی شعراء یہاں آئے ان میں تشبیبی کاشی (میر سید علی اکبر) فرقہ نقطویہ کا خاص مبلغ تھا اس نے ابوالفضل کی وساطت سے اکبر کے دربار تک رسائی حاصل کی اور ایک قصیدہ اکبر کے حضور پڑھا جس کا مفہوم یہ تھا:

بادشاہ مقلدین (علمائے اہل سنت) کو ختم کر ڈالے تاکہ حق مرکز پر

آجائے اور خالص توحید کو رواج ہو۔^۳

ابوالفضل نے اس کے متعلق لکھا ہے:

آغاز سے ہی اس کے مزاج میں شوریدگی تھی اور وہ فرقہ محمودی (نقطویہ)

کا پیروکار تھا۔^۴

۱ ایضاً: ۲۴ ۲ دبستان مذاہب: ۱/۲۷۶ ۳ بدایونی، عبدالقادر: منتخب التواریخ: ۳/۱۳۲

۴ آئین اکبری: ۱/۳۱۵

اس نے ابوالفضل کی رہنمائی کیلئے نقطویہ کے عقائد پر ایک رسالہ بھی لکھا تھا جو منتخب التواریخ کی تالیف کے دوران مولف کے پیش نظر تھا اور اس نے اس میں سے بعض کفریات بھی نقل کی ہیں۔ ۱

ایرانی معاصرین نے بھی اس کے کلام سے اس کے الحاد و زندقہ کی مثالیں دے کر اس کے منکر شریعت ہونے کا اقرار کیا ہے۔ ۲
ہم متعلقہ مقام پر تفصیل بھی بیان کریں گے کہ اس کے بعد حق کیسے اپنے مرکز پر آیا اور خالص توحید کو اس سے کیا رواج ملا۔

اس فرقہ کا دوسرا بڑا عالم شریف آملی تھا۔ ۳

وہ ایران سے فرار ہو کر ہندوستان آنے میں کامیاب ہو گیا، دکن پہنچ کر تقیہ کر لیا، پھر جب اس کے عقائد لوگوں کو معلوم ہوئے تو گدھے پر بٹھا کر تشہیر کی گئی۔ ۴
وہاں سے وہ بچ کر اکبر کے دربار میں پہنچا، خواجہ کلاں کی روایت ہے کہ پہلی ہی ملاقات میں اس کے حرفہامی ناہموار بادشاہ کو پسند آئے اسے ہزاری منصب دے کر مقربین میں شامل کر لیا، وہ ابوالفضل کا خاص دوست بن کر اس کے وضع کردہ مراتب چہارگانہ کی تبلیغ کیا کرتا تھا۔ ۵

اسے دسویں صدی ہجری کا مجدد مشہور کیا گیا تھا۔ ۶

نقطویوں کا یہ اصول ہے کہ جب ایک نقطوی عالم کامل ہو جائے تو اس کا بہت احترام کرنا چاہیے۔ ۷

اسی لئے اکبر بادشاہ اور اس کے مصاحب اسے مرشدوں کی طرح چاہتے اور

۱ منتخب التواریخ ۳/۱۳۲ ۲ تقی الدین کاشانی: خلاصۃ الاشعار (بخش کاشان) ۳۲۵

۳ تقی الدین محمد اوحدی: عرفات العاشقین ۳/۲۲۲۰ ۴ منتخب التواریخ: ۲/۱۷۱ ۵ ایضاً

۶ منتخب ۷ جنبش نقطویہ

تکریم کرتے تھے۔ ۱

اسی قسم کا معاملہ علامہ کمال الدین چلبی بیگ متخلص بہ فارغ تبریزی کا تھا، وہ اپنے زمانہ کے کالمین میں سے تھا، اس نے عقلی علوم کی منتہیانہ تحصیل کی تھی، خواجہ افضل الدین ترکہ کا شاگرد خاص تھا۔ مختلف مقامات سے ہوتا ہوا شیراز پہنچا تو فیضی نے دکن سے اکبر کو اطلاع دی کہ اس کا مشرب آپ کی مجلس اشرف کے لائق ہے۔ ۲

بادشاہ نے باقاعدہ فرمان بھیج کر فارغ تبریزی کو طلب کیا، یہ فرمان مکاتبات

ابوالفضل میں موجود ہے۔ ۳

علامہ فارغ ۱۰۰۷ھ / کولاہور میں اکبر سے ملا ۴

اور اکبر کی مدح میں ایک قصیدہ پڑھا۔ ۵

اس کے ایک معاصر ملک شاہ سیتانی نے تذکرہ خیرالبیان (۱۰۱۶ھ) میں لکھا

ہے کہ ہندوستان آ کر اس کے اعتقاد میں نقص کلی واقع ہوا۔ ۶

یقیناً اکبری ماحول، علماء سواور مسلمانان ہندو مزاج کی صحبت بد میں اس کے عقائد

نے یہ رخ اختیار کیا ہوگا، جہاں بقول معاصر مورخ نبوت کی ”قدح“ کی جاتی تھی۔ ۷

تقی اوحدی نے لکھا ہے کہ روایت ہے کہ اس نے انبیائے کرام کے انکار پر ایک

کتاب ردالنبوة کے نام سے لکھی تھی۔ ۸

جس کی پاداش میں وہ مرض اکلہ (جدام) میں مبتلا ہوا، اس کے سارے جسم پر

۱ تاریخ عالم آرای عباسی ۲/۳۲۵ ۲ انشای فیضی: ۱۳۴ ۳ ۵۲/۱-۵۳ ۴ اکبرنامہ

۵ تقی اوحدی: عرفات العاشقین ۲/۱۰۶۶-۱۰۶۸ ۶ جنبش نقطویہ ۱۶۷، خاتمہ تذکرہ مشمولہ

مقالات عارف ۲/۱۶۲ خوشگو نے لکھا ہے: بعد از رسیدن بہ ہندوستان خیلی اعتبار یافت و در مزاج

شاهی موافق افتاد و اطوارش سرایت کرد بہ درجہ عالی رسید..... اما در قید بیچ مذہبی و ملتی نبودہ (سفیئہ خوشگو

۲/۵۲۹) ۷ منتخب التواریخ: ۲/۲۶۹ ۸ عرفات العاشقین ۲/۱۰۶۳، تذکرہ طاہر نصر آبادی ۱۵۸

سورخ ہو گئے جس سے وہ جہنم رسید ہوا۔ یعنی لاہور ہی میں ۱۰۱۴ھ/۱۶۰۵ء کو انتقال ہوا۔ ۲

ایک اور ملحد اور آزاد خیال شاعر غزالی مشہدی (ف ۹۸۰/۱۵۷۲ء) اپنی بے اعتدالی و افتاد طبع کے باعث عراق سے اپنے قتل کے خوف سے فرار ہو کر دکن چلا آیا وہاں سے بحالت اسیری اکبر کے دربار میں لایا گیا تو بادشاہ نے اسے پسند کیا، اسے ملازمت ملی پھر ملک الشعراء کے مرتبہ تک پہنچا، فیضی کو اس سے بڑی عقیدت تھی۔ ۳

ابوالفضل نے اکبر کے دربار سے وابستہ ۵۹ شعراء کی فہرست دی ہے جن میں سے تقریباً ۴۰ ایران سے تعلق رکھتے تھے۔ ۴

ان میں سے قاسم کاہی اور جعفر بیگ نے دین الہی میں اکبر کے ہاتھ پر بیعت کی تھی، یہ آزاد خیال ہونے کے علاوہ اسلامی عبادات کو بھی ہدف تنقید بناتے تھے اور عبادت خانہ میں بھی ان کا یہی طرز عمل تھا۔

قاسم کاہی ایک شعر ہے۔

تارہ مشرع را شتافتہ ام از محمد نبی شگافتہ ام ۵

وقوعی نیشاپوری نقطوی اور آزاد خیال تھا، وہ تناخ پر کامل یقین رکھتا تھا۔ ۶

اکبر کے دل و دماغ اور دربار کے ماحول پر ان ملحد شعراء کے گہرے اثرات مرتب ہوئے، خود ابوالفضل نقطوی عقائد اپنا چکا تھا، ایک ایرانی مورخ سکندر نشی نے جسے ہندوستان کی سیاست اور مذہب سے کوئی ہمدردی نہیں تھی جب ایران میں شاہ عباس صفوی نے نقطویوں کا قتل عام کیا تو میر سید احمد کاشاہی کے گھر سے ابوالفضل کا وہ

۱ ریاض الشعراء ۳/۱۵۹۰ ۲ عرفات ۲/۱۰۶۳ سال وفات میں اختلاف ہے ہم نے تقی اوحدی

کے معاصر بیان کو ترجیح دی ہے۔ ۳ تقی اوحدی: عرفات ۵/۳۰۰۸-۳۰۱۷ ۴ یہ تعداد

پروفیسر نظامی کی کتاب مذکور سے ماخوذ ہے۔ ۵ منتخب ۳/۱۲۱ ۶ ایضاً ۳/۲۵۶

خط ملا جو اس نے فرقہ نقطویہ کے ساتھ اپنی فکری ہم آہنگی کے طور پر لکھا تھا۔^۱
یہی بات خواجہ کلاں نے بھی لکھی ہے، اسی نے اکبر بادشاہ کو جادہ شریعت سے
منحرف کیا تھا، یہ حقیقت اس وقت ہندوستان میں خوب مشتہر ہو چکی تھی، علامہ محمد بن
طاہر محدث پٹنی (ف ۹۸۶ھ / ۱۵۷۸ء) اکبر کو زاہ راست پر لانے کیلئے گجرات سے
روانہ ہوئے تھے لیکن دشمنوں نے انہیں راستہ میں ہی شہید کر دیا۔^۲
خود جہانگیر بادشاہ فیضی اور ابوالفضل کے متعلق کہا کرتا تھا کہ انہوں نے میرے
والد کو یہ باور کروایا تھا کہ قرآن مجید حضرت نبی کریم صلی اللہ علیہ وسلم کی تصنیف ہے۔^۳
شاہ عباس صفوی نے نقطویوں کے سرکردہ عالم میر سید احمد کاشی کو جب قتل کروایا تو
ایک ایرانی میرزا ابوطالب کاشانی نے اس کے قتل ۱۰۰۱ھ / ۱۵۹۲ء پر ایک ایسا قطعہ
تاریخ لکھا جس کا ہر مصرعہ قابل توجہ اور فکری اعتبار سے اہم ہے، ملاحظہ ہو۔

سرخیل اہل اضلال ، میر احمد مفضل آنکھ
شد منکر رسالت ، از کفر و از ضلالت
از منکران احمد از پیروان محمود
چوں او سگی نژادہ از مادر شقاوت
چوں زد قصاد و نمیش از تیغ شاہ عباس
کش باد روز محشر از مصطفیٰ شفاعت
از لوٹ ہستی او شد چوں جنان، جہان پاک
صدر جہنم از وی گردید پر نجاست

۱ تاریخ عالم آرای عباسی ۱/۳۷۶ ۲ تذکرہ علامہ محمد بن طاہر محدث، ص: ۱۰۵

۳ آثار الامراء: ۲/۲۱۷

چوں منکر رسالت بود آں شتی ، از آں رو
تاریخ قتل آن سگ ، شد ”منکر رسالت“ ۱

۱۰۰۱ھ

فرقہ نقطویہ کے بانی محمود پسیجوانی کے متعلق اکبر بادشاہ کی نگرانی میں لکھی جانے والی کتاب تاریخ الفی میں ۹۸۱ھ/۱۵۷۳ء کے واقعات کے تحت لکھا ہے کہ محمود نے نبوت کا دعویٰ کیا تھا۔ ۲

ملا مبارک ناگوری اور اس کا بیٹا ابوالفضل جنہوں نے اکبر کو راہ راست سے ہٹایا تھا اشراقی بھی تھے جو وحی اور نبوت کے منکر ہوتے ہیں اور انہی کے زیر اثر اس نے نبوت کے مقام و منصب کی مسلم معاشرہ میں قدح کی اور پھر نبوت کا انکار کر کے خود نبی بن بیٹھا، نقطویوں اور اشراقیوں کے ہاں نبوت تو درکنار ختم نبوت کا تصور تک نہیں ہے بلکہ نقطویوں کے ہاں نبوت ایک جاری عہدہ ہے کہ جو انسان اپنی قابلیت کے بل بوتے پر اپنی انتہا کو پہنچ جائے وہ اس مقام پر خود ہی فائز ہو جاتا ہے۔ ۳

ابوالفضل نے اکبر بادشاہ کو پہلے تو امی محض بنا کر نبی کے برابر لا کھڑا کیا پھر اسے انسانِ کامل بنا دیا اور اشراقیوں کے ہاں انسانِ کامل کی اصطلاح ہی نہیں ہے، یہ تو صوفیہ کے ہاں رائج ہے شیخ اکبر ابن عربی نے انسانِ کامل کیلئے اس کا ہر اعتبار سے متبع شرع ہونا لازم قرار دیا ہے، ابوالفضل نے یہ اصطلاح تو شیخ ابن عربی سے لے لی لیکن چونکہ اس کا شرع شریف سے کوئی تعلق نہیں تھا اس لئے اس کی شرح اشراقیوں کے نقطہ نظر سے کر لی، شیخ اشراق شہاب الدین سہروردی مقتول (۵۸۷ھ/۱۱۹۱ء) کی کتاب حکمت الاشراق کی شرح کرتے ہوئے ان کی اصطلاح خلیفہ کی اس طرح توضیح کی ہے:

۱۔ تقی الدین کاشانی: خلاصۃ الاشعار (بخش کاشان) ۲۰۰ ۲۔ تاریخ الفی ۸/۵۸۸۳

۳۔ جنبش نقطویہ ۲۳۷-۲۳۸

”ولكون الكتاب عظيم الشأن جليل القدر لا يتيسر الا
بالشيخ الفاضل الحكيم الكامل الذي هو قطب الوقت و
خليفة الله في ارضه“^۱

اکبر بادشاہ نے چالاکی کرتے ہوئے نبی ہونے کا دعویٰ نہیں کیا بلکہ خلیفۃ اللہ کہہ
کر نقطوی عقیدہ کے مطابق تقیہ کر لیا کہ:

لا اله الا الله اكبر خليفة الله ۲

ابوالفضل نے مہا بھارت کے مقدمہ میں اکبر کو خلیفۃ اللہ ہی لکھا ہے۔^۳
اکبر کی زندگی میں پرندوں کے شکار اور خصوصاً باز کے شکار اور اس کے متعلقات
پر ایک کتاب باز نامہ کے نام سے لکھی گئی تھی جس کے مولف شیر محمد نے اسے اکبر کے
نام معنون کرتے ہوئے اس کے بہت سے القاب میں سے ایک لقب قطب الاقطاب
بھی لکھا ہے۔^۴

جو اشراقیوں کے نزدیک انسان کامل کے لئے استعمال ہوتا ہے گویا اکبر
اشراقیوں کی اصطلاح کے مطابق انسان کامل تو تھا جس کے لئے شریعت اسلامیہ کی
پابندی کی ضرورت نہیں ہے وہ نقطویوں کی طرح ایسا انسان کامل تھا جو ”مرکب مبین“
کی تمام صفات کا حامل یعنی وہ اتنا کامل تھا کہ نبوت کا دعویٰ کر سکتا تھا۔
خود محمود پستخوانی نے اپنی کتاب میزان میں لکھا ہے:

”اهل نقطہ اگر غلبہ یافتند از مغلوبین اقرار“ لا اله الا مرکب مبین“ بگیرند سپس

آنان را امان دهند، مغلوب باید بہ خط خود برای بندگی اہل نقطہ اقرار نماید ۵

۱ قطب الدین شیرازی: شرح حکمۃ الاشراق، مشمولہ مجموعہ مصنفات شیخ اشراق حاشیہ جلد دوم ۲۵۹
۲ منتخب التواریخ ۲/۲۷۳ ۳ ابوالفضل (مقدمہ بر) مہا بھارت، ص: ۵ ۴ ہم نے اس اہم
ورق کا عکس ۲۰۰۴ء کو مقامات معصومی (۵۶۳/۲) میں شائع کر دیا تھا۔ ۵ کتاب میزان تالیف
محمود پستخوانی تلخیص مشمولہ جنبش نقطویہ ص: ۲۳۵

یعنی اگر نقطوی مسلمانوں پر غالب آ جائیں تو انہیں اپنا مذکورہ کلمہ پڑھانے کے بعد امان دے دیں اور پھر وہ اپنے پاتھ سے اہل نقطہ کے مطابق عبادت کرنے کا اقرار نامہ لکھ کر دے، اس قسم کا ایک عہد نامہ اکبر کے دین الہی کو قبول کرنے والے کو بھی دینا ہوتا تھا کہ میں اپنے دین اسلام مجازی تقلیدی پر تبرا کرتے ہوئے اسے چھوڑ رہا ہوں اور اپنے مال و جان و ناموس کو بھی ترک کرتا ہوں۔ ۱

اکبر سورج، آگ اور روشنی کی باقاعدہ پرستش کرتا تھا، سورج کی پوجا کو تو اس نے حکومت کا مذہب قرار دیا تھا، وہ نقطویوں کے زیر اثر آفتاب کی بزرگی کا قائل ہو گیا تھا، وجہ یہ تھی کہ محمود کا انتہائی عروج ”شمس“ تھا یعنی اس فرقہ کا بانی خود سورج سے واصل ہو کر کامل ہوا تھا۔ ۲

اسی لئے وہ سورج کا اتنا احترام کرتے تھے، انہی کے زیر اثر اکبر بھی سورج کا احترام کرتا تھا ابوالفضل نے تو اسے پرستش واضح طور پر لکھا ہے۔

خورشید والارا بفرمان روایان عنایتی است خاص وازیں رونیا یشگری بدو

نمائند و الہی پرستش بر شمرند و کوتاہ بین یا بدگمانی در او فتد ۳

ہندوؤں نے بھی اسے آفتاب کی تسخیر کے طریقے سکھائے تھے، اکبر روزانہ سورج

کی طرف منہ کر کے سنسکرت میں اس کے ایک ہزار ایک ناموں کا ورد کیا کرتا تھا ملاشری

نے ان کو نظم کر کے پیش کیا اتوار کے روز سورج کی پوجا کا خاص اہتمام کیا جاتا بادشاہ

اس روز عوام کو دین الہی میں داخل (بیعت) کرتا تھا۔ ایک ایرانی عالم ملا تقی ششتری

دربار اکبری میں آفتاب کے نام کے ساتھ ”جلت عظمتہ و عز شانہ“ لکھا کرتا تھا۔ ۵

سورج کی بزرگی نے ہی اکبر کو آگ کی طرف متوجہ کیا، آگ کی پرستش کو بھی

۱ منتخب التواریخ ۲/۳۰۴ ۲ جنبش نقطویہ ۲۳۷ ۳ آئین اکبری ۳/۳۹۸

۴ آئین ۱/۱۹۱ ۵ منتخب ۲/۳۰۴

سرکاری مذہب کے طور پر اختیار کر لیا گیا، بادشاہ نے اپنے سب سے زیادہ معتبر عہدہ دار ابو الفضل کو حکم دیا کہ شاہی محل میں ہر وقت آگ روشن رہے۔ ۱

ابو الفضل علامی خود بھی آگ کو اُم العناصر سمجھتا تھا۔ ۲

اکبر بادشاہ کی آتش پرستی اور روشنی کی پوجا کا تصور زرتشتیوں کے زیر اثر رہنے کے باعث محکم ہوا وہ اپنے سفر گجرات کے دوران ۹۸۱ھ/۱۵۷۳ء کو سورت میں مشہور زرتشتی رانا دستور مہرجی سے ملا، اس سے بہت متاثر ہوا اور اسے آگرہ آنے کی دعوت دی وہ ہمیں ۹۸۶ھ/۱۵۷۸ء کو عبادت خانہ کے مباحث میں نظر آتا ہے اس کے علاوہ اکبر نو ساری اور بہڑوچ وغیرہ میں بھی آتش پرستوں سے ملا تھا، اکبر نے فرمان بھیج کر شیراز کے ایک زرتشتی آذر کیوان کو بلایا جو فلسفہ اشراق کا ماہر اور تاسخ پر اعتقاد بھی رکھتا تھا تاکہ وہ اکبر کو زرتشتی مذہب کے عقائد سے آگاہ کر سکے۔ ۳

آگ کی پرستش کے دوران ہی اکبر روشنی اور شمع کی عظمت سے آگاہ ہوا اور اس کی بھی تعظیم کرنے لگا، خود ابو الفضل نے لکھا ہے کہ بادشاہ روشنی کی محبت کو خدا پرستی سمجھتا ہے سورج غروب ہوتے ہی شاہی محل میں شمعیں روشن کی جاتی تھیں، خادم بارہ لگنوں میں کافوری شمعیں لے کر بادشاہ کے حضور حاضر ہوتے، اکبر دل و جان سے ان کا احترام کرتا تھا کیوں کہ ”آتش! ایس شمع اقبال آسمانی است“ جب تک بادشاہ اس کی پوجا کرتا رہتا ایک خوش الحان شخص شمع کی مدح سرائی اور اکبر کے لئے دعا کرتا رہتا تھا۔ ۴

اکبر نے ہجری سنہ موقوف کر کے اس کی بجائے ایرانی سن بھی رائج کیا۔ ۵

درباری شعراء نے سورج، آگ اور روشنی کی تعریف میں بہت سی نظمیں لکھیں

جو ان کے دوا دین میں موجود ہیں۔

۱ منتخب التواریخ ۲/۲۱۱ ۲ مہا بھارت، مقدمہ نوشتہ ابو الفضل ۱/۲۵ ۳ جنبش نقطویہ ۱۶۱

۴ آئین اکبری ۱/۲۸، ۳/۳۰۳ ۵ ایضاً تعلیقات بلوخرمان ۳۰۴

ہم نے نہایت اختصار کے ساتھ صرف بھگتی، نقطوی، اشراقیوں اور زرتشتیوں کے اثرات بیان کئے ہیں ان کے علاوہ مہدوی، ذکری، روشنیہ، اخوان الصفاء، رشیہ نوربخشیہ اور جینیوں و سکھوں نے بھی اپنے نظریات حکومت تک پہنچانے میں کوئی کسر نہیں اٹھارکھی تھی، اس ماحول میں نہ تو نبوت کی کوئی اہمیت رہی نہ مسلم معاشرہ میں نبی کا کوئی مقام رہا، بلکہ معاصر مورخ کا بیان ہم نقل کر چکے ہیں کہ مسلمانان ہند و مزاج نبوت کی قدح کر رہے ہیں، قرآن مجید سے کوئی سرور کار نہ رہا بلکہ مہا بھارت کے فارسی ترجمہ (رزم نامہ) کو اکبر نے مصور کروا کر امراء کو حکم دیا کہ اس پر ہاتھ رکھ کر برکت حاصل کریں، اسلامی شریعت اور اس کے مناسک کا مذاق اڑایا جانے لگا۔

ان دنوں جو افسوسناک واقعات پیش آئے ان میں سے اکبر کے عہد کے ایک نہایت زیرک خانوادہ یعنی ملا مبارک ناگوری اور اس کے خاندان کی تذلیل و تحقیر تھی۔ ہوا یوں کہ شیخ مبارک اپنے فرزندوں سمیت مخدوم الملک اور صدر الصدور شیخ عبدالنبی کی خدمت میں گیا اور اپنی تنگ دستی کا ذکر کر کے صرف ایک سو بیکھار زمین مدد معاش کے طور پر طلب کی تاکہ وہ اس سے اپنا گزارا کر سکے لیکن ان حضرات نے مذہبی تعصب سے کام لیتے ہوئے اسے اپنے در سے نکال دیا اس وقت فیضی جو اپنے والد کے ہمراہ تھا کی رگ حمیت جوش میں آگئی اور اس نے کہا کہ اگر میں اپنی اصل سے ہوں اور اپنے اعتقاد میں سچا ہوں تو تم سے ایسا انتقام لوں گا جس کی گونج سارے ہندوستان میں سنائی دے گی۔

واقعی وہ گونج نہ صرف سارے ہندوستان بلکہ عالم اسلام میں سُنی گئی، اسی شیخ مبارک ناگوری اور اس کے فرزندوں (فیضی اور ابوالفضل) نے اکبر کے حق میں فتویٰ منظور کروالیا جس کو محضر نامہ کہا گیا ۹۸۷ھ / ۱۵۷۹ء کو ملا مبارک نے بڑی احتیاط سے

یہ محضر نامہ مرتب کیا جس میں لکھا گیا:

”قرآن و حدیث کی رو سے جس نے امیر کی اطاعت کی اس نے میری اطاعت کی اور جس نے امیر کی نافرمانی کی اس نے میری نافرمانی کی اور یہ فیصلہ کرتے ہیں کہ خدا کے نزدیک سلطان عادل کا مرتبہ مجتہد کے مرتبہ سے زیادہ ہے اور حضرت سلطان اسلام کہف الانام امیر المؤمنین..... ابو الفتح جلال الدین اکبر پادشاہ غازی..... سب سے زیادہ عدل والے، عقل والے اور علم والے ہیں..... اسی بنیاد پر ایسے دینی مسائل میں جن میں مجتہدین باہم اختلاف رکھتے ہیں اگر بادشاہ نے اپنے ذہن ثاقب اور صاحب رائے کی روشنی میں ایک پہلو کو ترجیح دے کر کسی ایک کو صحیح قرار دیں تو ایسی صورت میں بادشاہ کا فیصلہ اتفاتی سمجھا جائے گا اور رعایا کا اس پر عمل کرنا لازم ہوگا، اس کی مخالفت دینی اور دنیاوی بربادی اور اخروی مواخذہ کا سبب ہوگی۔ یہ تحریر جو خلوص نیت پر مبنی ہے۔ خالصتاً خوشنودی خدا اور فقہائے مہتدین کے اتفاق سے لکھی گئی ہے۔ (ملخصاً)

اس محضر نامہ پر سات درباری علماء نے اثباتی دستخط کئے یعنی مولانا عبید اللہ سلطانپوری، شیخ عبدالنبی، غازی خان بدخشی (والد خواجہ حسام الدین احمد) حکیم الملک، شیخ مبارک، قاضی جلال الدین ملتانی، مفتی صدر جہاں۔

ابوالفضل نے محضر نامہ نقل نہیں کیا بلکہ اس کا مفہوم اپنے الفاظ میں لکھا ہے، اس نے اس پر دستخط کرنے والے علماء میں سے صرف پہلے چار نام دیئے ہیں لیکن بخشی نظام الدین احمد اور عبدالقادر بدایونی نے مندرجہ بالا ساتوں نام لکھے ہیں، ابوالفضل نے اس محضر کے محرک اور مرتب ملا مبارک ناگوری (یعنی اپنے والد) کا نام قصداً نہیں لکھا۔

۱۔ نظام الدین احمد: طبقات اکبری ۲۳۳-۲۳۴، منتخب التواریخ: ۲/۱۸۸-۱۸۹ (مطبوعہ تہران)

پروفیسر خلیق احمد نظامی کی رائے صحیح ہے کہ وہ اپنے باپ کو عوام کی تنقید سے بچانا چاہتا تھا۔ ۱

بدایونی نے لکھا ہے کہ شیخ مبارک جس نے یہ محضر نامہ لکھا تھا کے سوا باقی علماء نے اس پر کراہت (بہ کرہ) سے دستخط کئے لیکن ملا مبارک نے پوری رغبت کے ساتھ نہ صرف دستخط کئے بلکہ اس کے نیچے لکھا کہ یہ حقیقت ہے کہ میں دل و جان سے ایسا ہی چاہتا اور سالہائے دراز سے اس کا منتظر تھا۔ ۲

جب فتویٰ شائع ہو گیا تو اجتہاد کا راستہ کھل گیا امام (اکبر) کی عقلیت یقینی ہو گئی، حلال و حرام کا فرق بھی جاتا رہا اس کے مقابل امام کی رائے زیادہ وقیع ہو گئی اور اسلام کو محض تقلید کا نام دے کر رد کر دیا گیا۔ ۳

اس محضر نامہ کی تحریر رجب سے تین ماہ قبل جمادی الاول ۹۸۷ھ/۱۵۷۹ء کو انہی علماء کے اُکسانے پر اکبر بادشاہ نے جمعہ کا خطبہ دیا، جو درباری مورخ بخشئی نظام الدین احمد کے مطابق خلفاء راشدین کی تقلید تھی۔ ۴

لیکن بقول بدایونی یہ اس نے اپنے اجتہاد کو استحکام دینے کے لئے کیا تھا، ۵ چونکہ دین الہی کے محرک محضر نامہ کے مرتب اور اکبر کو راہِ راست سے ہٹا کر دین اسلام کو منسوخ کروانے والے علماء مذہباً اسماعیلی اور نصیری تھے اس لئے انہوں نے اکبر سے وہ سب کچھ کروایا جو اسماعیلی حکومت کے حاکم حسن بن بزرگ امید نے کیا تھا یعنی حسن بن صباح نے جس امام کے آنے کا وعدہ کیا تھا وہ حسن خود امام بن بیٹھا اور اس کے پیروکار اُسے امام کا درجہ دے کر اس کا بے حد ادب کرنے لگے، وہ شریعت اسلامی میں تغیر و تبدل کرنے لگا ۵۵۹ھ/۱۱۶۳ء کو حسن نے قلعہ الموت کے باہر ایک ممبر بنوایا اور اس پر

۱ نظامی، خلیق احمد: اکبر اینڈ ریلیجن ۱۲۷-ح ۲ منتخب: ۲/۲۷۲ ۳ ایضاً

۴ نظام الدین طبقات: ۲/ ۵ منتخب: ۲/۱۸۶

بیٹھ کر عوام سے کہا کہ امام غائب نے خفیہ طور پر میرے پاس اپنا اپیلچی بھیجا ہے اور وہ ایک خط لایا ہے جس میں لکھا ہے کہ عوام سے شریعت کے فرائض اور رسوم کو ختم کر کے انہیں قیامت کے دن کیلئے مخصوص کر دیا ہے حسن کے حکم کے مطیع و تابع رہیں..... اس کے حکم کو ہمارا (امام) کا حکم اور اس کے قول کو ہمارا قول سمجھیں..... اس نے مسلمانوں کو خدا تک پہنچایا اور اس سے ملایا۔ ۱

اس کے بعد اس نے سترہ رمضان کو ہی عید منانے اور روزہ افطار کرنے کا اعلان کرتے ہوئے..... لہو و لعب و منہیات شریعہ کا ارتکاب کیا، اس کے بعد اس نے باقاعدہ امامت کا دعویٰ کیا..... اور کہا کہ لوگوں کو چاہیے کہ حکم بجالائیں اور جو کچھ کہے اسے اپنا دین سمجھیں۔ ۲

بالکل اسی نوعیت کا خطبہ اور محضر نامہ اکبر نے لکھوا کر مجتہد مطلق کا کردار ادا کرنا شروع کر دیا تھا وہ فتح پور سیکری کی جامع مسجد جو محل کے قریب تھی کے منبر پر چڑھا تو گھبرا گیا، کانپنے لگا بڑی مشکل سے فیضی کے تین شعر پڑھے تھے کہ نیچے اتر آیا۔ ۳

علامی ابوالفضل نے نہ تو اکبر کے پریشان ہونے کا ذکر کیا ہے اور نہ ہی لرزے کا واقعہ بیان کیا ہے بلکہ محض دروغ گوئی سے لکھا ہے کہ جہاں پناہ نے اپنی سخت مصروفیات کے باعث اس خطبہ کو مختصر کر دیا ہے۔ (اکبر نامہ ۳/۳۷۰-۳۷۱) حالانکہ وہ تو عوام کی مخالفت اور خوف سے کانپنے لگا تھا۔

دور جدید کے مورخین کو عبدالقادر بدایونی کی تحریر میں جانبداری محسوس ہو تو درباری مورخ علامی ابوالفضل کا یہ بیان توجہ سے پڑھ لیں کہ اکبر کے نظریات کو صرف انہی لوگوں نے قبول کیا جو نصیری کے مذہب اور منصور حلاج کی روش کے تھے، یعنی

۱۔ جوینی، عطاء ملک علاء الدین: تاریخ جہانکشای مرتبہ محمد بن عبدالوہاب قزوینی ۳/۲۲۵-۲۳۲ (ملخصاً) ۲۔ ایضاً ۳۔ منتخب التواریخ ۲/۱۸۶ ۴۔ نصیری، شیعوں کا ایک اہم فرقہ ہے جس کے ماننے والی تشلیث، الوہیت اور تناسخ پر یقین رکھتے ہیں (فرہنگ فرق اسلامی ص: ۲۲۲-۲۲۳)

علمائے سواور صوفیہ خام: علامی کے الفاظ ملاحظہ ہوں:

”ہمانا غلط انداز میں گروہ خدا آزار آں بود کہ چندی از پیش قدمان یک
جہتی کہ بر مشرب نصیر بودند یا ذوق حسین منصور خدیو معانی را مظہر حق دانستہ
سخن سرا گشتند۔“

بلوخممان نے معاصر کتب تاریخ کی بنیاد پر اکبر کے ہاتھ پر بیعت کر کے دین الہی
میں داخل ہونے والے افراد کی فہرست بنائی ہے جو صرف اٹھارہ ہے۔ ۲
ظاہر ہے کہ یہ کوئی حتمی تعداد نہیں تھی یہ تو وہ اشخاص تھے جنہیں اکبر کا قرب خاص
حاصل تھا، ابوالفضل نے لکھا ہے کہ لوگ بکثرت اس سے ملنے اور عقیدت کا اظہار
کرنے آتے تھے مریدین کی اس فہرست کو دیکھ کر تعجب بھی ہوتا ہے کہ ان میں سے سترہ
نام کے مسلمان تھے اور صرف ایک ہندو بیربل ۳ شامل تھا۔ کوئی قابل ذکر ہندو
منصبدار اس دین میں شامل نہیں ہوا۔

ہمیں تعجب ہے کہ ملک کا سب سے بڑے مذہبی رہنما میراں صدر جہان پہانوی
(ف ۱۰۲۰ھ/ ۱۶۱۱ء) کو اپنے دو فرزندوں میر بدر عالم اور نظام خان
سمیت اکبر سے بیعت ہوئے، بدایونی نے لکھا ہے کہ انہوں نے شعر گوئی سے توبہ کر لی

۱۔ اکبر نامہ ۱۸۶/۳ مطبوعہ کلکتہ و انگریزی ترجمہ از بیورج ۳/۳۹۷ ”سخنان بزرگان ملت خود

را مثل امام جعفر صادق وابن عربی نخواندہ اند“ (مہا بھارت، مقدمہ ۱۶)

2- Blochmann, H: Ain-i-Akbari, Vol.1 PP.218-19

۳۔ بیربل (بیربر) کا نام برہمہ اس تھا، جو ایک گداگر موسیقار تھا ۹۸۰ھ/ ۱۵۷۲ء کو اکبر کے پاس
کالپی سے آیا اکبر نے اسے ملازمت دی تو وہ بادشاہ کے مزاج پر حاوی ہوتا چلا گیا اسے پہلے تو اکبر
نے کب رائے (ملک الشعراء) کا خطاب دیا بعد میں راجہ بیربر (نامور بہادر) کا لقب ملا، منتخب

التواریخ ۱۱۰/۲

ہے اور امید ہے کہ اس طرح وہ لاف و گراف سے بھی توبہ کر لیں گے۔ لے واقعی اکبر کی وفات کے بعد جب سیاسی حالات میں تبدیلی آئی اور جہانگیر تخت نشین ہوا تو ان کی حمیت دینی کو حضرت مجدد الف ثانی نے جوش دلانا شروع کیا، آپ نے انہیں اکبر کے عہد میں اسلام اور مسلمانوں کے ساتھ ہونیوالے ناروا سلوک کا تذکرہ اپنے مکاتیب میں کرتے ہوئے انہیں دین کی حمایت کی طرف متوجہ کیا۔ ۲

اکبر جمعہ کا خطبہ دینے اور محضر نامہ کی رو سے جب اعقل، اعلم، اعدل، امیر المؤمنین اور اسے سلطان عادل ہونے کی وجہ سے مجتہد سے بھی بلند مرتبہ مل گیا تو دین اسلام اور اس کے مناسک کو مذاق کا نشانہ بنانے والے نے اپنی مرضی کے بہت سے خلاف اسلام احکام جاری کرنا شروع کر دیئے۔ جیسا کہ ہم لکھ چکے ہیں اس نے اپنا کلمہ بھی جاری کیا تھا، اس کے دین کے مطابق اذان بھی ہوتی تھی۔ ۳

جب اکبر کو محضر نامہ میں امیر المؤمنین لکھ دیا گیا، اس سے پہلے مساجد کے ائمہ

۱ منتخب التواریخ ۳/۲۸۲

میراں صدر جہاں کے حالات کے لئے ملاحظہ ہو:

منتخب التواریخ: ۳/۱۸۷، ۲۰۷، ۲۴۷ و بہ بعد

بخٹاور خان: مراۃ العالم: ۲/۲۳۵

محمد صادق ہمدانی کشمیری، طبقات شاہ جہانی: ۹/۴۷

آزاد، غلام علی بلگری: سرو آزاد: ۹۲

عبدالحی حسنی، نزہۃ الخواطر: ۵/۱۷۸

بلو خان، آئین اکبری، تعلیقات: ۱/۲۱۸

محمد بن رستم حارثی، تاریخ محمدی: ۲/۱۴۲/۵

مکتوبات حضرت خواجہ باقی باللہ، مکتوب: ۱۷

اپریل گزیٹیئر آف انڈیا (۱۳۶/۲۰) میں پہانی کا محل وقوع شاہ آباد تحصیل و ضلع ہردوئی

صوبہ جات متحدہ کا ایک گاؤں بتایا گیا ہے جسے قنوج کے قاضی سید عبدالغفور نے آباد کیا تھا، یہ بھی لکھا

ہے کہ ان کے بھتیجے اکبر کے چیف مفتی تھے، جن کا مزار اور مسجد اسی پہانی میں ہے۔

۲ مکتوبات امام ربانی ۱/۱۹۴-۱۹۵

۳ نظامی، ص: ۲۹

باقاعدہ اکبر کے نام کا خطبہ پڑھتے تھے۔ ۱

اکبر نقطویوں اور اشرافیوں کے طریقہ کے مطابق خلیفہ اور قطب الاقطاب تو بن ہی گیا تھا، خود ابوالفضل کا بیان ہے کہ وہ بالکل مرشدوں کی طرح لوگوں سے ملتا تھا، وہ مریضوں کو دم کرتا وہ اپنے نام کا تعویذ بھی دیتا تھا جس میں ”اللہ اکبر“ لکھا ہوتا تھا۔ ۲
 علامی ابوالفضل نے ہی آئین ارادت کی وضاحت کرتے ہوئے لکھا ہے کہ اکبر کے دین الہی میں جب ایک مرید دوسرے سے ملتا تھا کو ”اسلامی طریقہ کے مطابق السلام علیکم کہنے کی بجائے ”اللہ اکبر“ کہتا اور دوسرا جل جلالہ کہتا تھا یعنی اس سے اکبر کا پورا نام جلال الدین اکبر بن جاتا ہے ابوالفضل نے اس نام کو ”اسم اعظم و طلسم اقدس“ قرار دیا ہے۔“ ۳

علامی ابوالفضل نے دین الہی کا سرکاری نام توحید الہی رکھا تھا۔ ۴

علامی جیسے مصلحت پسند نے نہ تو مخضر نامہ نقل کیا ہے اور نہ ہی اس کی منظوری پر اپنے والد کے دستخط کرنے اور اس پر خوشنودی کا اظہار کرنے کا نوٹ لکھنے کا ذکر کیا ہے بلکہ اکبر کی نگرانی میں مرتب ہونے والی تاریخ الفی جس پر علامی نے مہا بھارت کی طرح مقدمہ لکھنے کا بھی ذکر کیا ہے اکبر کے مذہبی نظریات اور دین الہی (توحید الہی) کا سرے سے ذکر ہی نہیں کیا۔ اکبر نامہ، آئین اکبری، رقعات ابوالفضل کا آغاز بسم اللہ الرحمن الرحیم کے مبارک کلمہ سے نہیں ہوتا بلکہ ”اللہ اکبر“ سے شروع ہوتے ہیں ہر نئی بات اللہ اکبر سے شروع ہو کر جل جلالہ پر ختم ہوتی ہے، یہی حال تاریخ الفی کا ہے اس کے ایرانی مصحح غلام رضا طباطبائی مجد نے اس کی پہلے جلد کے حاشیہ میں وضاحت کر دی ہے۔ ۵

۱ عارف قندھاری: تاریخ اکبری ۲۴۴ ۲ آئین اکبری: ۱/۱۹۳ (آئین ۱۷۷ آئین رہنمونی)

۳ ایضاً: ۱/۱۹۲ (آئین ارادت گزینان) ۴ اکبر نامہ جلد اول مطبوعہ دہلی (آغاز)

۵ تاریخ الفی، مقدمہ مصحح

کہ یہ انہوں نے قوسین میں اپنی طرف سے اضافہ کیا ہے، جو ہمارے نزدیک مصحح بزرگ کی غلط فہمی ہے، انہیں اسی طرح اصل کے مطابق رکھنا چاہیے تھا، یہی حال اکبر نامہ کے مصحح مولوی عبدالرحیم کا ہے۔ ۱۔

لیکن سرسید احمد خان کی مرتبہ آئین اکبری باقاعدہ اللہ اکبر سے شروع ہوتی ہے۔ ۲۔ ان کتابوں میں نبی اکرم صلی اللہ علیہ وسلم کی نعت تلاش کرنا بے کار ہے، اکبر کے فرامین اور سکے دریافت ہو چکے ہیں جو اللہ اکبر سے ہی شروع ہوتے ہیں۔

اکبر کے مسلمان مقررین نے جو بھی کتابیں لکھی ہیں وہ اسلامی طریق تصنیف و تالیف کے مطابق نعت سے خالی ہیں اکبر کا میر بخشی اور درباری مورخ نظام الدین احمد جو حضرت شیخ عبدالحق محدث دہلوی کے حلقہ کا عالم تھا نے اکبر کے خوف سے طبقات اکبری میں نعت شامل نہیں کی۔

اسی طرح جب ابوالفضل کو اکبر کے عہد کی تاریخ لکھنے کے لئے اس سے پہلے کے مغل حکمرانوں کے حالات تحریر کرنے کیلئے مواد کی ضرورت محسوس ہوئی تو بادشاہ کی طرف سے تاریخ کا شعور رکھنے والوں کو تاریخ لکھ کر پیش کرنے کا حکم ملا ان میں گلبدن بیگم (اکبر کی بہن) نے ہمایوں نامہ، بایزید بیات نے تذکرہ ہمایوں اکبر، جوہر آفتابچی نے تذکرۃ الواقعات اور عباس خان سروانی نے تاریخ شیرشاہی لکھ کر پیش کیں جن میں اکبر کے خوف سے نعت شامل ہی نہیں کی گئی، اس طرح عبدالقادر بدایونی کے اس بیان کی تصدیق ہو جاتی ہے کہ اکبر کے حضور خاتم النبیین صلی اللہ علیہ وسلم کا ذکر کرنا منع کر دیا گیا تھا۔ ۳۔

یہ واقعہ عجیب نہیں ہے کہ جب اکبر نے ایک بڑے راجپوت سردار راجہ مان سنگھ کو دین الہی قبول کرنے کے لئے کہا تو اس نے صاف الفاظ میں اس سے انکار کرتے ہوئے

۱۔ اکبر نامہ، جلد اول، مطبوعہ دہلی (آغاز) ۲۔ آئین اکبری، مطبوعہ نولکشور، جلد اول، (آغاز)

۳۔ منتخب التواریخ ۳/۲۶۹

کہا کہ جہاں پناہ میں آپ کے لئے اپنی جان دے سکتا ہوں آپ کے کہنے پر اسلام قبول کر سکتا ہوں لیکن میں نہیں جانتا یہ دین الہی کیا چیز ہے۔ ۱

در اصل یہ ایک ہندو کا دین الہی ماننے سے انکار نہیں تھا بلکہ پوری ہندو قوم و قومیت کا انکار تھا، ہاں ہمیں اس امر پر تعجب ضرور ہے کہ اکبر نے دین الہی بنانے کے لئے ہندومت کو منسوخ کرنا تو بہت دور کی بات ہے ان کے کسی مذہبی معاملہ میں بھی اس نے مداخلت نہیں کی حتیٰ کہ وہ سنی کی رسم بھی رکوانہ سکا، اس کے مقابلہ میں اس نے اسلام کے ساتھ جو کچھ کیا وہ غیر مسلموں نے بھی نہیں کیا اور افسوس کہ علماء سوا اور صوفیہ خام نے بھی شریعت اسلامی کو منسوخ کروانے میں اکبر کا ساتھ دیا۔

علماء و مفتیین کی موجودگی میں شہزادوں کی شادیاں ہندو عورتوں سے ہوئیں کسی بھی مفتی نے یہ نہ کہا کہ لڑکی کو اسلام قبول کرنے کے لئے کہا جائے بلکہ اس وقت شادی کی ہندو وادہ رسوم اس لئے ادا کی جاتی تھیں کہ لڑکی کہیں یہ نہ سمجھ لے کہ اس نے ہندو دھرم ختم کر دیا ہے۔

اکبر کو سجدہ کرنا مذہبی فریضہ بن گیا تھا، خود علّامی ابوالفضل کے الفاظ قابل توجہ ہیں۔

”بندگان ارادت گرامی سجد نیاکش افزا بند و آں راجدہ ایزدی بر شمارند
..... ناگزیر پیشانی خود را بسجدہ سپاس گزاری جلا بخشند و چہرہ بختمندی
برافروزند ۲

علّامی نے اس سجدہ کی مخالفت کرنے والے مسلمانوں کو ”کج گرایان تیرہ دل“ یعنی تاریک دماغ اور تنگ نظر قرار دیا ہے۔

دوسرے معاصر مورخ عبدالقادر بدایونی نے لکھا ہے کہ اکبر کیلئے سجدہ مقرر کر دیا

گیا تھا اور اسے فرض عین سمجھا جاتا تھا اُسے کعبہ مرادت و قبلہء حاجات تصور کر لیا گیا تھا۔

سجدہ برائے او (اکبر) تجویز کردہ آں راہ زمین بوس نامیدند و رعایت ادب

پادشاہ را فرض عین شمرده روی اورا کعبہ مرادت و قبلہ حاجات دانانیدند۔

بدایونی نے ہی لکھا ہے کہ بادشاہ کو سجدہ کرنے کی اختراع قاضی نظام الدین

بدخشی (والد حضرت خواجہ حسام الدین احمد) نے کی۔ ۲

اور اس کا جواز ایک صوفی تاج الدین اجودھنی ملقب بہ تاج العارفین نے پیش

کیا، اسی تاج العارفین نے بادشاہ کو صوفیہ کی شطھیات سنا سنا کر راہ راست سے ہٹایا تھا،

وہ تصوف کی ایسی تعبیرات کرتا تھا جس کی اسلامی شریعت میں کوئی گنجائش نہیں تھی۔ ۳

ایک درباری شاعر راہی نے اکبر کے متعلق کہا تھا کہ اللہ تعالیٰ نے تجھے اپنی

صورت پر پیدا کیا ہے:

”حق ساخت ترا بصورت خویش“ ۴

اس قسم کی صفات کے حامل بادشاہ کو لوگ سجدہ نہ کرتے تو کیا کرتے، ایک اور

معاصر شاعر نے اکبر کو نبی قرار دیتے ہوئے کہا تھا۔

شکر صد شکر کہ خیر البشری پیدا شد یک نبی رفت و پس او دگری پیدا شد ۵

کیا شعراء کے یہ محض خوشامدی اشعار تھے؟ ہرگز نہیں بلکہ مندرجہ بالا دلائل سے

یہ ثابت ہوتا ہے کہ اکبر نقطویوں کے زیر اثر اس نتیجہ پر پہنچ چکا تھا کہ اسلام کی عمر صرف

۱ منتخب التواریخ ۲/۲۵۹ ۲ ایضاً ۳/۱۰۴ ۳ ایضاً ۲/۱۷۹ ۴ نظامی: اکبر اینڈ

ریلیجن ۲۸۵ وہ بادشاہ جسے خدا نے اپنی صورت میں بنایا تھا وہ ہندوؤں کو خوش کرنے کے لئے

دیوالی کے موقع پر گائے کی پوجا کرتا تھا، ابوالفضل نے لکھا ہے کہ بادشاہ کے حکم پر گائے کو سجا کر دربار

میں درشن کیلئے لایا جاتا تھا بفرمائش شاہنشاہی لختی آراستہ بنظر ہمایوں درآوردند و صید آہنا شود (آئین

اکبری: ۱/۱۹۰) ۵ ایضاً ۲۳۵

ہزار سال ہی تھی اسی طرح نبی صلی اللہ علیہ وسلم کی نبوت بھی اب ختم ہو چکی ہے اب دوسرے ہزار سال کا میں ہی نبی ہوں۔

کیوں کہ علمائے بد نفس حیلہ گر، علماء سو، صوفیہ، خام اور حوزہ اکبری کے ملاحظہ اور مسلمانان ہند و مزاج اس پر اس قدر حاوی ہو گئے تھے کہ وہ بادشاہ جو عبادت خانہ میں جمعہ کی ساری رات علماء و مشائخ کے ساتھ گزارتا تھا وہاں علماء کی زبانیں تلواریں بن جاتی تھیں اور وہ ایک دوسرے کی تکفیر و تذلیل کرنے لگ جاتے تھے اب ان کی بحثیں شیعہ، سنی، حنفی اور شافعی وغیرہ تک محدود نہیں رہی تھیں بلکہ ان کے اختلافات اصل اصول اسلامی میں خلل ڈال رہے تھے، مخدوم الملک عبداللہ نے شیخ عبدالنبی کے خلاف رسالہ لکھا اسی طرح شیخ عبدالنبی نے بھی مخدوم الملک کی تجہیل و تضلیل کی، بادشاہ جو علمی طور پر عامی محض تھا اس کو علماء کے ان اختلافات نے شکوک و شبہات کی دلدل میں دھکیل دیا، اصل مقصد جاتا رہا دین کو شکست ہوئی اور پانچ چھ سال کے اندر ہی اسلام اپنا اثر زائل کر چکا تھا۔ ۱

اکبر نے علماء کی زبان سے اس قسم کے اختلافات سن کر کہا کہ کاش میں نے علوم رسمی کے اتنے اختلافات نہ سنے ہوتے، نہ ہی تفسیری بیانات کے اختلافات اور نہ حدیث کے اختلافات سے واقف ہوتا۔ ۲

انہی امور سے اکبر یہ سمجھا کہ اسلام تو اختلافات علماء کا نام ہے، اس کے جس اصول و اصل کو جس طرف چاہیں لے جائیں، حضرت شیخ احمد سرہندی مجدد الف ثانی

۱ منتخب التواریخ ۲/۱۷۷ سورج کے آٹھویں دن کنیا (سنبلہ) میں داخل ہونے پر

اکبر دربار میں اس شان سے داخل ہوتا تھا کہ اس کے ماتھے پر تلک لگا ہوتا تھا۔ (ایضاً: ۲/۲۶۱)

۲ آئین اکبری: ۳/۲۹۷ (کاشکی از خوانندگان رسمی علوم چندیں اختلاف بگوش نرسیدی از

فراوان دگر گوئی تفاسیر و احادیث بہ شگفت زار نینتادی)

نے ان علماء کو لصوص دین قرار دیتے ہوئے اس سارے فساد کا ذمہ دار انہیں ٹھہرایا ہے۔
ایشانند علماء سو و شرار مردم و لصوص دین در زمان ہر سستی و مدائنتی کہ در
امور شرعیہ واقع شدہ است و ہر فتوری کہ در ترویج ملت و دین ظاہر گشتہ
است ہمہ از شومی علماء سواست و فساد نیات ایشان ل

یہی حال اس عہد کے صوفیہ خام کا تھا، دولت کے پوجاری کئی صوفیہ نے اپنی
دکانیں دارالحکومت آگرہ میں سجالیں، تاج الدین اچودھنی جن کا ذکر کیا جا چکا ہے، اکبر
کے سامنے وحدت الوجود کے رنگ میں قرآن مجید کی تفسیر کیا کرتے تھے، انہوں نے
اکبر کو ”عین واجب اقل عکس واجب“ قرار دے کر اسے سجدہ کا جواز پیش کیا۔

شیخ ابن عربی کی کتب تصوف نہایت دقیق ہیں اس عہد کے صوفیہ خام ان کے
مطالب کی تہہ تک نہ پہنچ سکے اور کئی رسائل شیخ ابن عربی کی طرف منسوب کر کے ہر نیا
نظریہ ان کے افکار میں تلاش کیا جانے لگا، اکابر صوفیہ نے شیخ کے نظریہ وحدت الوجود کو
عوام کے سامنے بیان کرنے سے منع کیا تھا، لیکن اس عہد میں اس نظریہ پر بحث اس
طرح شروع ہوئی کہ شاہی محل سے لے کر بازار تک عام ہو گئیں چونکہ ان کی غلط
تعبیرات کی جانے لگی تھیں اس لئے بعض اہل علم صوفیہ نے ان کے پڑھنے پڑھانے پر
پابندی لگادی، شیخ آدم بنوری نے اپنے ایک خلیفہ کو فتوحات مکیہ کا درس دینے پر اس لئے
مامور کیا تھا کہ دیگر افراد اس سے غلط فہمیاں نہ پھیلائیں لے۔ شیخ اکبر کے افکار کا سیاق و
سباق کے ساتھ علماء کا سمجھنا دشوار ہے تو جب اکبر بادشاہ کے سامنے ان کے محض منسوب
رسائل کے اقتباسات پیش جاتے ہوں گے تو بادشاہ کیا نتائج اخذ کرتا ہوگا؟

معاصر بزرگ حضرت مجدد الف ثانی نے اپنے رسالہ اثبات النبوة کے مقدمہ
میں اکبر اور ابوالفضل کا نام لئے بغیر اس وقت کے مذہبی احوال کا جو تجزیہ کیا ہے اس کا

خلاصہ یہاں بیان کرنا لازم ہے۔

جب میں نے اس زمانہ میں لوگوں کے اعتقاد میں اصل نبوت کے متعلق فتور دیکھا، پھر ایک شخص معین کی نبوت کے ثبوت اور تحقیق میں نبوت کے مشروع کردہ امور میں فتور دیکھا اور لوگوں میں اس کا شائع ہونا متحقق ہو گیا..... ہمارے زمانے کے بعض جابروں نے بہت سے علماء کو مختلف سختیاں اور ایذائیں پہنچائیں..... علمائے اسلام قتل کر دیئے گئے اور نبوت یہاں تک پہنچی کہ اس مجلس (اکبر) میں خاتم الانبیاء علیہ الصلوٰۃ والسلام کے نام کی تصریح ترک کر دی گئی، جس کا یہ اسم شریف رکھا گیا تھا اس کے نام کو بدل کر دوسرا نام رکھا گیا، گائے کا ذبح کرنا ممنون قرار دیا گیا، حالانکہ یہ ہندوستان میں بڑے شعائر اسلام میں سے ہے۔

اسلام کے شعائر اور اس کی علامتیں باطل قرار دی گئیں اور کفار کے رسوم اور ان کے ادیان باطلہ رائج کئے گئے..... اور انہیں ان کی زبان سے فارسی زبان میں منتقل کیا گیا تا کہ اسلام کے سارے آثار مٹ جائیں..... میں نے بعض لوگوں..... (فیضی و ابوالفضل) سے مناظرہ کیا جنہوں نے علم فلسفہ پڑھا تھا اور کافروں کی کتابوں سے بہرہ یاب ہو کر فضل و فضیلت کے مدعی ہو گئے تھے اور لوگوں کو گمراہ کیا اور اہل نبوت کے تحقیق اور ایک خاص شخص (اکبر) کے لئے اس کے ثبوت میں خود بھی گمراہ ہوئے۔

اسی طرح آپ نے رسالہ تہلیل لکھ کر نہ صرف اس کا مفہوم واضح کیا بلکہ بتایا کہ کلمہ طیبہ کے بغیر ایمان حاصل نہیں ہو سکتا، حضرت شیخ عبدالحق محدث دہلوی نے رسالہ تکمیل الایمان اور مدارج النبوة تالیف کر کے یہ ثابت کیا کہ ایمان تو صرف عقائد صحیح

۱۔ احمد سرہندی، مجدد الف ثانی: اثبات النبوة ص ۵۰-۵۱ ملخصاً

کی تکمیل کا نام ہے اور معاشرہ میں مقامِ نبوت اور نبوت و نبی پر کامل یقین کے بغیر مسلمان رہنا ممکن نہیں ہے۔

اکبر پر عیسائیت کے گہرے اثرات تھے۔ اس نے متعدد مرتبہ دعوت دے کر ان کو بلایا تھا، انہوں نے اس کے عبادت خانہ میں آ کر مسلمان علماء سے مناظرے کئے تھے، ان میں سے اکثر پادری بہت منہ زور تھے، لاہور کے گورنر نواب قلیچ خان (خلیفہ حضرت خواجہ باقی باللہ علیہ الرحمۃ) نے ان کے خلاف کئی اقدامات کئے جن کے باعث وہ لاہور سے چلے گئے وہ نبوت اور منصب نبوت پر بڑے ریک حملے کیا کرتے تھے۔

اکبر نے پادری مانسریٹ (Monserrate) کو بتایا تھا کہ وہ مسلمان نہیں ہے، اسے شریعت محمدی کی بھی ضرورت نہیں ہے بلکہ وہ ایک ایسے فرقہ کا تبع ہے جو اسے براہ راست خدا تک پہنچادے گا اور درمیان کسی کا واسطہ نہیں ہے۔ ۱

اکبر سنت نبوی اور شریعت کو ”کیش احمدی“ کہا کرتا تھا یعنی اس کی اس سے مراد شریعت کو اللہ کا قانون تسلیم کرنے سے انکار تھا کہ اسے مسلمانوں کے نبی نے خود وضع کیا تھا، ابوالفضل مسعود سالار غازی کا ذکر کرتے ہوئے لکھتا ہے۔

عامہ ہند از پیران احمدی کیش فراوان اعتقاد کنند ۲

اسی طرح خود اکبر نے مسلمانوں کے قانون وراثت کا انکار کرتے ہوئے کہا تھا

کہ ”احمدی کیش“ میں لڑکی کو جو کم حصہ ملتا ہے وہ نا انصافی ہے۔ ۳

اکبر کی مخالفت کرنے والے علماء کو ابوالفضل نے کور باطن اور اکبر کی عقل و فہم کو

حکمت بالغہ قرار دیا ہے۔ ۴

۱ Commentary of Father Monserrate, P.173 پادری کی اسی یادداشت

میں یہ بھی لکھا ہے کہ اکبر دربار میں حضور صلی اللہ علیہ وسلم کا نام پر آنے پر مذاق کیا کرتا تھا۔ (ایضاً:

۶۳-۶۵) ۲ آئین اکبری: ۱۲۵/۳ ۳ ایضاً: ۲۹۹/۳ ۴ مہابھارت: ۱۴

اس نے لکھا ہے کہ ”مستبان دین احمدی“ کو ہندوؤں کے علوم کے شرافت اور نفیس مطالب کا علم ہی نہیں تھا اس لئے انہوں نے ان کا انکار کیا ہے۔ ۱

دیکھے یہاں علامی ابوالفضل کے علم کی کیا شان ہے، حقیقت یہ ہے کہ جب اس کے سامنے مسلمانوں کے اکابر فقہا امام قفال، امام باقلانی، امام حلوانی، امام غزالی، امام جصاص اور امام قدوری وغیرہ کے اقوال پیش کئے جاتے تو وہ امام عادل، مجتہد سے بالاتر رتبہ کے مالک اکبر کے سامنے کہا کرتا تھا کہ دیکھو ہمارے مقابلہ میں یہ قفل سازوں، موچیوں، حلوائیوں اور جولاءوں کے اقوال بطور حجت پیش کرتا ہے۔ ۲

اس سے پہلے اس نے اکبر آباد (آگرہ) میں حضرت مجدد الف ثانی رحمۃ اللہ علیہ کی موجودگی میں ایک بحث کے دوران امام غزالی کا حوالہ دینے پر کہا تھا۔ ”غزالی نے نامعقول بات کی ہے“ جس پر حضرت مجدد الف ثانی اس سے بہت ناراض ہوئے تھے۔ ۳

یہاں غور فرمائیے کہ عقلیات کے دعویدار علامی نے ہندوؤں کے علم کو کیا درجہ دیا اور مسلمانوں کی فقہ کے بارے میں کس رائے کا اظہار کیا؟ ابوالفضل نے ہندوؤں کی کتابوں کو آسمانی کتب قرار دیا ہے؟ ۴

لیکن علامی کی عقل پرستی کو کیا ہوا تھا؟ جب اس نے یہودیوں سے کہا تھا کہ قرآن محمد (صلی اللہ علیہ وسلم) کی تصنیف ہے۔ ۵

حالانکہ یہ سب کو معلوم ہے کہ مہابھارت رطب و یابس اور کفریات کا مجموعہ ہے، جو ابوالفضل کے نزدیک ”جواہر زواہر دانش“ اور ”حکمت الہیہ“ ہے۔ ۶ مہابھارت پر ابوالفضل کا مفصل مقدمہ دراصل ”کفریات و حشویات“ کا مجموعہ ہے۔ ۷

۱ ایضاً: ۱۶ ۲ منتخب التواریخ: ۲/۲۰۰ ۳ زبدۃ المقانات ۱۳۲ ۴ مہابھارت ۱۶

۵ 5-Monserrate, F. Commentary P. 25 ۶ مہابھارت: ۱۶ ۷ منتخب التواریخ: ۳/۲۰۲

ان کے علاوہ بے شمار ایسے احکام جاری کئے گئے جو اسلام کے سراسر منافی تھے، جن میں سے اکثر کی تفصیل اس عہد کے مجاہد مورخ عبدالقادر بدایونی نے منتخب التواریخ میں دی ہے،

ان حالات میں جو بھی اکبر یا اس کے عقائد کے خلاف زبان کھولتا اسے موت کی نیند سلا دیا جاتا، ایسے علماء و امراء کے تین گروہ سامنے آئے ایک وہ مجاہدین جنہوں نے اعلانیہ اکبر کے خلاف آواز اٹھائی، دوسرے وہ جوان حالات میں گوشہ نشین ہو گئے یا ہجرت کر گئے، تیسرے وہ جنہوں نے خاموشی سے حالات کا جائزہ لیا اور بغیر کسی جنگ و جدل کے فکری انقلاب برپا کرنے کی سعی کی، ان حضرات کی مختصر سی فہرست یہ ہے۔

۱۔ شیخ بدرالدین بن شیخ الاسلام سلیم چشتی، حرین الشریفین چلے گئے، وہیں انتقال ہوا۔

۲۔ شیخ حسین (نبیرہ حضرت خواجہ معین الدین چشتی اجمیری) مکہ مکرمہ چلے گئے، واپس آئے تو کورنش بجانہ لانے پر اکبر نے بھکر جلا وطن کر دیا۔

۳۔ شیخ عبدالقادر بن مخدوم حامد اوچی، اکبر کی حکم عدولی پر اوچ بھیج دیئے گئے۔

۴۔ مولانا عبدالشکور لاہوری، جب علماء پر ابتلا آئی تو انہیں جو نیوز بھیج دیا۔

۵۔ حاجی سلطان تھانیسری، گائے ذبح کرنے کی پابندی کی خلاف ورزی کے جرم میں پھانسی دے دی گئی۔ (حضرت مجدد الف ثانی کے خسر تھے)

۶۔ میان کمال الدین حسین شیرازی، اکبر نے ملازمت کی پیشکش کی لیکن انکار کر دیا۔

۷۔ شیخ حسین موصلی، مخلص سنی تھے، زبردستی اکبر کو سجدہ کروایا گیا تو دل برداشتہ ہو کر واپس وطن چلے گئے، جاتے ہوئے پیغام دیا کہ میں نے منافقوں سے چھٹکارہ حاصل کر لیا ہے۔

۸۔ حاجی ابراہیم محدث اکبر آبادی، شاہی مراسم کی بجا آوری سے انکار کرتے ہوئے، کہا کرتے تھے کہ جب تک دل میں خلفائے راشدین کی محبت نہ ہو نماز و روزہ بے فائدہ ہے۔

۹۔ قاضی طواسی، اکبر کے ایک فیصلہ کے خلاف فتویٰ دینے پر معزول کر دیئے گئے۔

۱۰۔ خواجہ عبدالشہید بن خواجہ جکا بن حضرت خواجہ احرار۔ سمرقند واپس جاتے ہوئے اکبر سے ملنے گئے اور مرزا شرف الدین حسین کی رہائی کیلئے درخواست کی۔ جسے اکبر نے تسلیم نہ کیا تو انہوں نے کہا کہ خدا تمہارا ایمان سلب کر لے۔

۱۱۔ خواجہ مرزا شرف الدین بن خواجہ معین الدین احمد بن خواجہ خاوند محمود بن خواجہ جکا بن حضرت خواجہ احرار۔

اکبر کے بڑے منصب داروں میں سے تھے، بغاوت کے جرم میں گرفتار ہوئے،

پھر رہائی ملی۔ ۲

۱۲۔ شیخ ابوالفتح تھانیسری (طبقات شاہ جہانی طبقہ ثامن)

۱۳۔ شیخ جمال الدین دہلوی (جداعلیٰ مولانا ابوالکلام آزاد) اکبر کا محضر نامہ جب

دستخط کیلئے دہلی لایا گیا تو انہوں نے دستخط کرنے سے انکار کر دیا پھر حجاز مقدس کی طرف

ہجرت کر گئے۔ ۳

تعجب ہے کہ مولانا آزاد نے اس کے چند صفحات کے بعد یہ کیسے لکھ دیا کہ اکبر کا

محضر نامہ مسلمانوں کے اجتہاد کا نتیجہ تھا اور جب بھی مسلمانوں نے اجتہاد کے دروازے

۱ احوال و سخنان خواجہ احرار ۷۴ ۲ ذخیرۃ الخواہین ۷۹/۱ حضرت مجدد الف ثانی کے

ایک مکتوب الیہ شیخ شرف الدین حسین بدخشی بھی تھے (مکتوبات ۱/۱۴۰، فہارس تحلیلی) معلوم نہیں کہ

ان سے مراد کیا یہی اکبر کے منصب دار تھے؟ بعض شواہد سے تو یہی معلوم ہوتے ہیں۔

۳ تذکرہ ابوالکلام آزاد ۳۳-۳۵

بند کئے ان پر مصائب ٹوٹ پڑے۔ ۱

اگر وہ محضر نامہ اور اس کے نتیجے میں مرتب ہونے والا دین الہی مسلمانوں کے اجتہاد کا نتیجہ ہوتا تو مولانا آزاد کے جد اعلیٰ اس پر دستخط کرنے سے انکار کیوں کرتے اور اس کی رو سے اکبر کو مجتہد سے بلند درجہ کیوں کر دیا جاتا؟

۱۴۔ خواجہ محمد یحییٰ بن خواجہ ابوالفیض بن خواجہ جکان حضرت خواجہ احرار، ہفت قلمی خطاط اور طبیب تھے، جب اکبر کا دین الہی (طرح و طرز جدید) رائج ہوا تو سب کچھ ترک کر کے حجاز مقدس کی راہ لی، واپس آئے اور آگرہ میں آ کر عبادت و ریاضت میں باقی عمر گزار دی۔ ۲

۱۵۔ شیخ قیام الدین چشتی جو پوری شیخ ادھن چشتی جو پوری کے نیرے تھے۔ ۳

۱۶۔ شیخ عبدالحی چشتی جو پوری کو اجمیر بھیج کر وظیفہ مقرر کر دیا۔ ۴

۱۷۔ قاضی جلال الدین ملتانی (ف ۹۹۹ھ / ۱۵۹۰ء) نے پہلے محضر نامہ پر دستخط کئے ۵ پھر انہیں آگرہ سے طلب کیا، مدد معاش میں بھی تغیر ہوا ۶ آخر جب علماء و قضاة کے تبادلے ہوئے انہیں دکن بھیج دیا گیا ان کا وہیں انتقال ہوا۔ ۷

۱۸۔ سید محمد میر عدل، حاجی ابراہیم سرہندی نے مردوں کیلئے سرخ لباس پہننے کی حلت کا فتویٰ دیا تو سید میر عدل نے مجلس شاہی میں اسے بد بخت اور ملعون کہا، جس پر انہیں بھکر بھیج دیا گیا ان کا وہیں انتقال ہو گیا۔ ۸

۱۹۔ ملا محمد یزدی، شیعہ تھے، اسی لئے انہیں جو پور کا قاضی القضاة متعین کیا گیا تھا۔ ۹ لیکن اکبر بادشاہ کے خطبہ جمعہ اور محضر نامہ سے متاثر ہو کر ملا محمد یزدی نے اس

۱ ایضاً ۴۱ ۲ منتخب التواریخ ۶۸/۳ ۳ تذکرہ مشائخ شیراز ہند جو پور: ۳۰۰

۴ منتخب التواریخ ۵ منتخب التواریخ: ۱۸۷/۲ ۶ ایضاً: ۱۳۳/۲ ۷ ایضاً: ۵۲/۳

گلزار ابرار: ۳۱۰ (اردو ترجمہ) ۸ منتخب: ۱۳۵/۲ ۹ ایضاً: ۱۹۲/۲

کے خلاف ”بغی و خروج“ کا فتویٰ دیا تو انہیں وہاں سے طلب کر کے دریائے جون میں غرق کر دیا گیا۔ (۱۵۸۰/۹۸۸ء) ۲

۲۰۔ قطب الدین محمد خان

۲۱۔ شہباز خان

۲۲۔ میر محمد معصوم کابلی

۲۳۔ محمد معصوم فرخودی

۲۴۔ میر معز الملک، شاہ بداع خان، عبدالمطلب خان، قیا خان، سعید خان ۳

۲۵۔ قاضی یعقوب کو بنگال سے طلب کر کے مروا دیا۔ ان کے علاوہ وہ علماء (ملایان)

جن سے اخلاص کی بو آتی تھی صفحہ ہستی سے مٹا دیا گیا، لاہور کے بعض اکابر علماء جن

میں قاضی صدر الدین لاہوری کو بڑوچ (گجرات) ملا عبد الشکور کو جو نیور، ملا محمد معصوم کو

بہار اور شیخ منور لاہوری کو مالوہ جلاوطن کر دیا گیا۔ ۴

اسی طرح حضرت شاہ ولی اللہ محدث دہلوی کے جد اعلیٰ بھی جو پہلے اکبر سے تعلق

خاطر رکھتے تھے جب اکبر ”الحاد و زندقہ“ میں گرفتار ہوا تو وہ اس سے الگ ہو گئے۔ ۵

اکبر کا رضائی بھائی مرزا عزیز کو کہ اکبر کے مذہبی نظریات اور اس کی بے دینی پر

اسے اکثر تنقید کا نشانہ بناتا رہتا تھا لیکن اکبر اسے کچھ نہیں کہتا تھا، اس نے داڑھی بڑھالی

تو اکبر کہا کرتا تھا تیری داڑھی میرے پاس آنے میں رکاوٹ بن رہی ہے، اسے گجرات

کا گورنر بنایا گیا تھا لیکن دربار کے مذہبی ماحول سے دلبرداشتہ ہو کر وہ استعفیٰ دے کر

بلا اجازت ہی حجاز مقدس چلا گیا اور وہاں سے اس نے اکبر کو ایک ایسا خط لکھا جس میں

اس کے مذہبی رجحانات و تجربات پر برا بھلا کہا، یہ خط شائع ہو چکا ہے۔ ۶

۱ ایضاً: ۲۰۱ ۲ تاریخ محمدی ۲/۴/۲۲۰ ۳ منتخب ۲/۵۵ ان کے علاوہ نیابت خان اور

عرب بہادر ہاتھوں میں تلواریں لے کر نکلے۔ ۴ ایضاً: ۲/۲۷۷

۵ انفاس العارفين: ۱۵۴ ۶ مکتوب مشمولہ مجمع الافکار مرتبہ اقتدار حسین صدیقی ۲۶-۲۸

اکبر نے اسے واپس ہندوستان بلانے کے لئے کئی فرامین بھیجے۔ ۱۔
لیکن وہ نہ آیا، آخر بد قسمتی سے واپس چلا آیا، اکبر کے ہاتھ پر بیعت کر کے دین
الہی میں داخل ہو گیا۔ ۲۔

جو ہماری ملی بد قسمتی سے کم نہیں تھا، یوں تو اکبری عہد کے مجاہد مورخ عبدالقادر
بدایونی نے منتخب التواریخ میں بہت سے مقامات پر اکبری الحاد اور دربار کی فکری فضا پر
عمدہ طریقہ سے روشنی ڈالی ہے۔

ایک مقام پر علماء کا کردار اور اعتقادی منظر دیکھئے کہ ملا قاضی محمد یزدی اپنے
مستقر سے دربار شاہی میں باریاب ہوا اور بہت جلد اتنا تقرب حاصل کر لیا وہ بادشاہ
کے حضور صحابہ کرام پر طعن اس طریقہ سے کرتا تھا اور چاہتا تھا کہ اسے شیعیت کی طرف
راغب کر لے لیکن حکیم ابوالفتح گیلانی اور اس کے بھائیوں نے آ کر دربار میں ایسا،
فکری تسلط جمایا کہ بادشاہ وحی، نبوت، معجزہ، کرامت اور شریعت کا مکمل طور پر منکر ہو گیا،
ذرا مورخ کے عمدہ الفاظ ملاحظہ ہوں۔

حکیم ابوالفتح گیلانی (حکیم ہمام) نام او مانند و نور الدین قراری تخلص
ہر سہ برادر از گیلان بہ ملازمت پیوستند..... بہ زور ندی تصرفی در مزاج
نمودہ خوشامد ہای صریح گفتہ مماشات در وادی دین و مذہب کردہ..... بعد
از چند گاہ ملا محمد یزدی..... از ولایت آمدہ بہ ایشان ملحق شدہ مطاعن بے حد
در شان صحابہ رضی اللہ عنہم پیدا کردہ و نقل ہای غریب گفتہ پادشاہ
را خواست کہ بہ جانب تشیع کشد، ناگاہ بپیر بر حرام زادہ و شیخ ابوالفضل و حکیم
ابوالفتح گیلانی قدم بالاتر نہادہ از دین منحرف ساختند و انکار مطلق وحی و
نبوت و اعجاز و کرامت و شرایع نمودہ کار را از پیش بردند ۳

۱۔ رقعات ابوالفضل: ۱/۳۸-۳۹ ۲۔ بدایونی، منتخب: ۲/۲۷۱، بلو خان: ۱/۲۱۹ ۳۔ ایضاً/۱۳۵

ایک دلچسپ حقیقت کی طرف اشارہ کیا جا رہے ہے کہ اسی حکیم ہمام نے ایک خط ابوالفتح گیلانی کو لکھ کر اعتراف کیا کہ وہ شاہی حمایت حاصل کرنے کے لئے دربار اکبری میں کیوں منافقانہ طور پر (دین الہی) کی مشق کیا کرتے تھے اور اس سے الگ کیوں نہ ہوئے یہ ہمارا ایک گناہ تھا جس کی ہمیں موت کے بعد سزا ملے گی اور اعتراف کیا کہ میرا بھائی نورالدین محمد مرحوم اس معاملہ میں حق پر تھا ہم نے جو کچھ کیا وہ ایک گناہ تھا۔!

ان اقدامات سے ہندوستان کے مسلم معاشرہ اور اکبر کے مابین ایک ایسی خلیج حائل ہو گئی تھی جسے کبھی پُر نہیں کیا جاسکتا تھا، اس موقع پر درباری شاعر ملا شیری نے صحیح ترجمانی کرتے ہوئے ایک قصیدہ کہا تھا، جس کے دو شعر ملاحظہ کریں کہ اگر کسی کے ذہن میں یہ بات ہو کہ اب دنیا کے دل میں حب رسول موجود ہے تو یہ اس کی خام خیالی ہوگی۔

شورش مغز است اگر در خاطر آرد جاہلی

کز خلاق مہر پیغمبر جدا خواهد شدن

پادشاہ امسال دعویٰ نبوت کردہ است

گر خدا خواهد پس از سالی خدا خواهد شدن ۲

تو یہ تھا اس وقت کی فضا کا مختصر سا خاکہ جس میں ہمارے نقشبندی بزرگوں نے خوب تدبیر، گہرائی اور گیرائی سے کام لے کر ایک ایسی پُر امن تحریک چلائی جس سے ملک میں ایک فکری انقلاب برپا ہوا تو اکبر کا دین ترقی نہ کر سکا، راسخ العقیدہ علماء نے اکبر کے آخری ایام حیات میں اس کے جانشین نورالدین جہانگیر سے مل کر اسلام کی

حمایت حاصل کر لی۔ جو دینی اعتبار سے ایک راسخ مسلمان تو نہیں تھا البتہ اس نے اکبر کے عقائد کو بڑھاوا نہ دیا لیکن اس کا جانشین تو ایک پکا مسلمان حکمران (شاہجہاں) تھا، جس کا فرزند اور نگ زیب عالمگیر نہ صرف سچا مسلمان بلکہ اسلام کی بالادستی کیلئے ہمارے مشائخ کی تحریک احیاء دین کا ایک ستون تھا جس نے شریعت کی عملی حیثیت کے استحکام کیلئے اسلامی قانون کی ایک بے مثال کتاب فتاویٰ عالمگیر مرتب کروائی۔

اب ان اشارات کو ذرا تفصیل سے بیان کیا جا رہا ہے۔

اکبر کے آخری سنین حکومت میں ۱۰۰۷-۱۰۰۸ھ/۱۵۹۸-۱۵۹۹ء کو حضرت خواجہ باقی باللہ قدس سرہ سمرقند سے خلافت یاب ہو کر ہندوستان آئے اور مرکزی شہر دہلی میں قیام فرمایا اس وقت اکبر کا حوزہ ملحدین بڑا فعال تھا، ہندوستان کے سب سے بڑے عالم حضرت شیخ عبدالحق محدث دہلوی ان روح فرسا حالات میں حجاز مقدس جا کر مقیم ہو گئے تھے، آپ کے استاد و مرشد ایک ہندوستانی عالم شیخ عبدالوہاب متقی تھے جو ہندوستان کے مذہبی ماحول کی تبدیلیوں اور یہاں کے علماء کے کردار سے بخوبی واقف تھے اور انہیں احساس تھا کہ وہاں کی مسلم معاشرت کو کیسے اور کس طرح گمراہی کی اس دلدل سے نکالا جاسکتا ہے، درس کے دوران ہی انہوں نے حضرت عبدالحق کو یہ کہہ کر اٹھا دیا

اس عہد کے اکابر منصب دار مرزا عزیز کو کہ اور مرزا راجہ مان سنگھ تو شہزادہ خسرو بن جہانگیر کی جانشینی کے حامی تھے لیکن نواب مرتضیٰ فرید بخاری جہانگیر کی تخت چاہتا تھا جہانگیر نے اسی کے محل میں پناہ لے رکھی تھی شاہی محل کے عقبی دروازہ سے جہانگیر کو اندر لے گیا پھر اکبر کے اشارہ پر تاج اس کے سر پر رکھا گیا، جہانگیر نے نواب فرید کو یقین دلایا تھا کہ وہ اسلامی شریعت کا دفاع کرے گا۔

1. Du. Jarric" Akbar and the Jesutis. P.204

2. Guerreiro, F.F: Jahangir and the Jesuits, P.3

دہلی واپس جاؤ کہ دہلی تمہاری جدائی میں نالاں ہے۔ ۱۔
 حرمین الشریفین سے رخصت ہوتے ہوئے شیخ عبدالوہاب متقی نے ان سے
 فرمایا تھا کہ تم جہاں بھی رہو گے حضرت غوث اعظم شیخ عبدالقادر جیلانی کی روحانیت
 تمہارے ساتھ ہوگی، بالکل یہی معاملہ یہاں پیش آیا۔

آپ ۱۰۰۰ھ/۱۵۹۲ء کو ہندوستان پہنچے، آپ نے ایک جامع پروگرام مرتب فرما
 کر درس و تدریس اور تصنیف و تالیف کا آغاز کیا تاکہ اس پریشانی میں عوام کی مذہبی
 رہنمائی کی جاسکے، آپ اس کارِ خیر میں ہمہ تن مصروف تھے کہ حضرت غوث اعظم رحمۃ
 اللہ علیہ نے عالم رویا میں آپ پر نزول فرما کر حکم دیا کہ حضرت باقی باللہ کی خدمت میں
 جا کر اخذ فیض کریں شیخ محدث کے ایک شاگرد اس کے راوی ہیں کہ جب حضرت خواجہ
 دہلی آئے تو ”مستعدان و خداپرستان عالی فطرت“ (علمائے حق) آپ کے گرد جمع ہونا
 شروع ہو گئے، لکھتے ہیں

چوں در ہزار و ہشت حضرت قطب العارفین خواجہ محمد باقی اویسی نقشبندی
 قدس سرہ بدار المعارف دہلی تشریف فرمود و مستعدان و خداپرستان عالی
 فطرت گرد آں مرکز دائرہ قطبیت جمع آمدند، حضرت مخدوم (شیخ
 عبدالحق) را فروان محبت و اخلاص بحضرت خواجہ پیدا شد، بعد از اشارت
 از حضرت غوث الثقلین شاہ محی الدین جیلانی قدس سرہ اخذ طریقہ
 نمود بطریقہ نقشبندیہ مشغول شد و بعد از چند گاہ اجازہ ارشاد الطریقہ
 نقشبندیہ از آنحضرت یافت۔ ۳

ان دنوں حضرت شیخ احمد سرہندی مجدد الف ثانی اپنے والد گرامی مخدوم عبدالاحد

۱۔ نظامی، خلیق احمد: حیات شیخ عبدالحق ص: ۳

۲۔ ایضاً ۱۲۳

۳۔ کلمات الصادقین، ۱۳۹، طبقات شاہ جہانی ۱۰/۴

کے وصال (۱۰۰۷ھ) کے بعد حج کیلئے روانہ ہوئے تو راستہ میں دہلی میں قیام کے دوران آپ کی ملاقات مولانا حسن کشمیری سے ہوئی، جنہوں نے آپ کو حضرت خواجہ باقی باللہ سے ملنے کا مشورہ دیا چنانچہ آپ حضرت خواجہ کی خدمت میں حاضر ہوئے اور بس اللہ پاک کی ساری عنایتیں یہیں مل گئیں، آپ نے فیض یاب ہونے کے بعد احیاء دین کی اس تحریک میں ایسا کردار ادا کیا کہ بجا طور پر مجدد الف ثانی کے لقب سے ملقب ہوئے۔

جب اکبر نے سلطان عادل ہونے کی حیثیت سے خود کو مجتہد مطلق سے افضل منوالیا تو فاسد اصحاب کے عقائد روز بروز اس کے دین کا حصہ بننے لگے، اسلام کو محض اختلافات اور رطب و یابس کا مجموعہ قرار دے کر رد کر دیا گیا، نماز، روزہ اور نبوت کا کوئی مقام و اہمیت نہ رہی تو قرآن مجید کی عملی حیثیت ہی ختم کر دی گئی اس کی بجائے مہا بھارت رزم نامہ کے نام سے مصور کروا کر دربار میں رکھی گئی اور امراء کو اس پر ہاتھ رکھ کر برکت حاصل کرنے کا حکم دیا گیا۔ ۱

ان حالات میں حضرت شیخ احمد سرہندی مجدد الف ثانی نے رسالہ اثبات النبوة، رسالہ تہلیلیہ، رسالہ رد و انقض لکھ کر عوام کو بتایا کہ مسلم معاشرہ میں نبی اور نبوت کا کیا مقام ہوتا ہے اور بعثت کے بغیر صرف عقل کے سہارے مسلم معاشرہ عملی طور پر کامیاب نہیں ہو سکتا۔

اکبر نے ان سب کو تقلیدات کا نام دے کر انہیں غیر معقول قرار دے دیا۔ ۲
اکبر مسلمانوں کو ”گرفتار زندان تقلید“ گم گشتگان بیابان ضلالت“ اور ”سادہ لوحان تقلید پرست“ ۳ کہا کرتا تھا۔

اکبر اور اس کے ساتھی علماء نے اجتہاد کا لبادہ اوڑھ لیا، تقلید کی مخالفت اس

۱ تفصیل متعلقہ مقامات پر حوالوں کے ساتھ دی جا چکی ہے۔

۲ منتخب التواریخ ۲/۱۳۵
۳ اقتباسات متعلقہ مقامات پر دیئے جا چکے ہیں۔

طریقہ اور اس منصوبہ سے کی گئی کہ شریعت کی عملی حیثیت ختم ہوگئی۔

ان حالات میں حضرت مجدد الف ثانی نے ایک کلیہ مرتب کیا کہ مسلمانوں کو اگر کہیں عافیت مل سکتی ہے تو وہ صرف ”تقلید“ ہے، آپ نے اپنے مکاتیب میں اس کے پرزور دلائل دیئے ہیں، ایک مکتوب میں نواب مرتضیٰ فرید بخاری کو لکھتے ہیں۔

عقائد کو ائمہ اہل سنت کی آراء کے مطابق درست کر لو اس معاملہ میں اگر

عقائد ان حضرات کے مطابق نہ ہوں تو قابل اعتبار نہیں ہیں، ہر بدعتی اور

گمراہ (غیر مقلد) اپنے خیالات کی بنیاد براہ راست قرآن و حدیث پر رکھتا

ہے اور اس سے اخذ کرتا ہے ان کے اخذ کردہ نتائج پر ہرگز اعتبار نہ کریں۔

اکبر کے عہد کا ایک اور بڑا مسئلہ ”صلح کل“ کا تھا۔ اکبر کے نظریات پر معاصر

تحریکوں بھگتی، سکھ مت اور شعراء کے کلام نے گہرے اثرات مرتب کئے وہ وسیع تر

سیاسی مفاد میں صلح کل کی ایسی پالیسی وضع کرنے میں لگ گیا۔ جو سب کیلئے قابل قبول

ہو، یہ معاملہ تو انتظامی نقطہ نظر سے درست تھا لیکن اس نے اس میں مذہب اسلام کے

عقائد کو بھی چھونے کی کوشش کی جس کے منفی اثرات مرتب ہوئے۔

پہلے تو اس نے ہندوؤں کا زیارت ٹیکس معاف کیا جو اگست ۱۵۶۲ء کا واقعہ ہے

اس کے بعد ہندوؤں کا دل جیتنے کے لئے اس نے ۱۵۶۳ء کو ان پر لگائے گئے جزیہ کو بھی

یہ کہتے ہوئے معاف کر دیا کہ ہندو اس حکومت کے مدارج کو ترقی دینے میں یک جہت

ہو کر خدمت انجام دے رہے ہیں، ان سے جزیہ لینا محض ایک تقلید پرستی (اساس آں

محض تقلید است) تھا، ان سے جزیہ کی وصولیابی ”بصلاح موہوم بفساد مجزوم اقدام

نماید“۔

ایک ہندو عورت اکبر کے نظریہ صلح کل، تلسی (۱۵۳۲-۱۶۲۳ء) کے تصور مریدا

۱۔ مکتوبات ۱/۱۹۳-۱۵۷ ۲۔ ابوالفضل: اکبر نامہ ۲۲/۲۰۳-۳۰۴

اور دادو (۱۵۴۴-۱۶۰۳ء) کے خیال نیاخ کو اس ہندو خاتون ساوتری چندرا شوبھا نے نظریاتی اعتبار سے ایک ثابت کرنے کیلئے بہت کوشش کی ہے گویا اکبر کا صلح کل کا تصور عملی شکل اس وقت اختیار کرتا ہے جب وہ ان دو ہندو مصلحین سے مل کر ان سے متاثر ہوتا ہے اور ان کے خیالات کو اپنی پالیسی کا جز بنا تا ہے۔ ۱

یہاں یہ امر قابل توجہ ہے کہ اکبر نے صوفیہ خام کی صحبت میں شیخ اکبر ابن عربی کے تصور وحدت الوجود کی ایسی بے معنی تعبیرات کیں کہ اسے وحدت الوجود سے وحدت الادیان تک ذہنی سفر میں زیادہ محنت نہیں کرنی پڑی، اسلام اور ہندومت کو ملانے کا نظریاتی کارنامہ تو بے دین ایرانی شعراء اور نقطویوں نے انجام دے ہی دیا تھا کیا کسی ہندو پنڈت نے بھی اس ملاپ کو تسلیم کیا تھا؟ اسے تو صرف بیر بر جیسا مسخرہ ہی مصلحت اور وقت کے تقاضے سے اکبر کو خوش کرنے کیلئے اپنا سکتا تھا، مذہب کے راسخ کسی ہندو نے اسے نظریاتی اعتبار سے کبھی قبول نہیں کیا اور نہ ہی کسی درجہ اول کے صحیح العقیدہ مسلمان عالم نے اس کی حمایت کی ہے۔

حضرت مجدد الف ثانی وہ پہلی شخصیت ہیں جنہوں نے اس کا نوٹس لیا اور اس مذموم کارروائی کے خلاف آپ نے ذمہ دار افراد و امراء کے نام ہندوؤں کے خلاف ایسے خطوط لکھے جن سے یہ ثابت ہو گیا کہ اسلام معاشرتی اور دینی اعتبار سے ایک ایسا مذہب ہے جس کے کلچر کو کسی دوسرے مذہب سے ملانا ممکن نہیں ہے۔

اس کے باوجود وہ اکبر جو محض نامہ کی رو سے اعدل، اعقل اور مجتہد سے بلند مرتبہ کا مالک تھانے صلح کل کی خاطر کئی ایسے اقدام کئے جو صریحاً اسلام کے خلاف تھے، یعنی

1- Shobha, Savitri Chandra: Akbar's concept of sulh-i-kul, Tulsī's concept of Maryada and Dabu's concept of Nipath, A comparative, study (Akber and his age PP.23-29)

۱۔ وہ ہندوؤں کے بنیادی عقیدہ تناخ کا قائل تھا۔ ۱
اس کی نگرانی میں مرتب ہونے والی تاریخ الفی میں تناخ کے اثبات میں پرزور
دلیل دیئے گئے ہیں جو شیخ شہاب الدین مقتول کی کتابوں اور ان کی شروح سے ماخوذ
ہیں۔ ۲

۲۔ اکبر نے اپنے دور حکومت میں ایسے سکے مضروب کروائے تھے جن پر رام اور سیتا
کی صورتیاں بنی ہوئی تھیں، ایسے سکے برٹش میوزیم، لندن میں محفوظ ہیں۔ ۳
۳۔ ہندوؤں کو خوش کرنے کیلئے اس نے سورج کی پرستش کو حکومت کا مذہب قرار دیا
تھا۔ ۴

۴۔ اکبر کے ہندو مصاحبوں نے اسے یہ باور کروایا تھا کہ وہ رام اور کرشن کا اوتار ہے۔ ۵
۵۔ اکبر برہمنوں کی طرح ماتھے پر تک لگاتا اور رکھشا بندھن کے تہوار کے موقع پر
راکھی باندھتا تھا۔ ۶

۶۔ وہ ہندوؤں کی طرح بھدرہ بھی کرواتا تھا۔ ۷
۷۔ ابوالفضل نے ۵۵ ہندو امراء (منصب دار) کی فہرست دی ہے۔ ۸
۸۔ اکبر نے گائے ذبح کرنے پر پابندی لگا دی تھی۔ ۹
ان کے علاوہ بھی اس نے بہت سے خلاف اسلام احکام نافذ کئے تھے اکبر نے
ہندومت کے احیاء اور اس کے ساتھ مذہبی ہم آہنگی کیلئے جس غلو سے کام لیا تھا، حضرت

۱۔ ابوالفضل: آئین اکبری ۳/۳۰۳ ۲۔ تاریخ الفی ۱/۳۷۶-۳۸۶

3-Lain Pool: Cat. of the coins of Mughal Emperors. P:34

۳۔ تفصیل بیان کی جا چکی ہے ۵۔ منتخب التواریخ: ۲/۳۲۶ ۶۔ ایضاً: ۲/۲۶۱

۷۔ ابوالفضل: اکبر نامہ ۳/۶۳۱ ۸۔ آئین اکبری ۱/۱۶۵-۱۶۶

۹۔ تفصیل بیان کی جا چکی ہے۔

مجدد الف ثانی نے اس کے مقابل جس لب و لہجہ اور انداز بیان میں ان سے نفرت کا اظہار کیا اور اس کے ذمہ دار بادشاہ اور امراء کو ان کے ساتھ جس قسم کا سلوک کرنے کی ہدایت فرمائی یہ اس عہد کا تقاضا تھا کہ کفر کے خلاف اس جرأت ایمانی سے قلمی و عملی جہاد کیا جاتا، اس سلسلہ میں آپ نے اس عہد کی سب سے موثر شخصیت نواب مرتضیٰ فرید بخاری کو بہت پر زور خطوط لکھ کر اس کے مضمرات سے آگاہ فرمایا، ایک مکتوب میں لکھتے ہیں:

جس نے کفار کو عزت دی اس نے اسلام کو ذلیل کیا نہ انہیں اپنی مجالس میں جگہ دی جائے، ان کے ساتھ بیٹھنا اٹھنا بھی درست نہیں، ہندوؤں کو کتوں کی طرح دور رکھنا چاہیے

اسی مکتوب میں فرماتے ہیں:

ان کے ساتھ دوستی کا کم از کم نقصان یہ ہے کہ احکام شرعی کے اجراء کی قدرت اور کفر کے نشانات مٹانے کی قوت مغلوب اور کمزور ہو جاتی ہے..... اہل کفر سے جزیہ کا موقوف ہونا ان علاقوں کے سلاطین و حکمرانوں کے ساتھ دوستی کی شومی کے باعث ہے۔ ۱

ایک اور مکتوب میں تحریر فرمایا ہے:

اگر ہندوؤں کی طرف رجوع کرنا پڑ ہی جائے تو قضائے حاجت انسانی کی طرح ناپسندیدگی اور مجبوری کی صورت میں ان سے ملا جائے۔ ۲
ہمیں تعجب کہ پروفیسر خلیق احمد نظامی مرحوم جیسے شہرہ آفاق اور ثقہ مورخ نے یہ کیسے لکھ دیا کہ اگر حضرت مجدد الف ثانی کے مکتوبات کا تاریخ تحریر کے اعتبار سے مطالعہ کیا جائے تو یہ معلوم ہوتا ہے کہ جوں جوں مغل دربار کی مذہبی حالت میں تبدیلی آئی

۲ ایضاً: ۱/۱۶۵

۱ مکتوبات: ۱/۱۶۳

آپ کے ہندومت کے خلاف رویہ میں بھی واضح نرمی آنے لگی!..... انہوں نے اس سلسلہ میں کوئی شہادت پیش نہیں کی بلکہ یہ حقیقت ہے کہ آپ کے غیر مسلموں کے متعلق رویہ میں کبھی کسی قسم کی ایسی تبدیلی نہیں آئی جو غیر اسلامی ہوتی، اس سلسلہ میں آپ کے وہ مکاتیب دیکھئے جو آپ نے اپنے آخری ایام حیات میں جہانگیر کے لشکر سے اپنے صاحبزادگان کو لکھے جن میں جہانگیر کے سامنے آپ نے شدت سے تنازع کارڈ کیا ہے۔

ہاں مسلم حکومت میں غیر مسلموں کو حکومت اسلامی شرعی نقطہ نظر سے جو رعایتیں دیتی ہیں آپ نے ان کی طرف اس طرح اشارہ کیا ہے:

زبونی اہل اسلام باوجود کمال غربت درقرون سابقہ ازیں نہ گزشتہ بود کہ

مسلمانان بردین خود باشند و کفار برکیش خود۔ ۲

جس کا مفہوم بہت واضح ہے کہ قرون سابقہ (اولیٰ) یعنی عہد حضرت رسالت و خلفاء راشدین میں اہل اسلام کی انتہائی غربت کے باوجود ان پر اس قسم کی زبوں حالی جو قرن ماضی (عہد اکبری) میں نہیں ہوئی تھی کیوں کہ مسلمان اپنے دین پر تھے اور کفار (عرب) اپنے کیش پر تھے۔

افسوس کہ اس مکتوب کے سیاق و سباق کو نظر انداز کرتے ہوئے پروفیسر نظامی صاحب نے اس کا یہ نتیجہ کیسے اخذ کر لیا کہ:

مسلمانان بردین خود باشند و کفار برکیش خود ۳

حضرت مجدد الف ثانی نے یہ مکتوب اکبر بادشاہ کی وفات پر نواب مرتضیٰ فرید بخاری کو لکھا ہے جس میں واضح الفاظ میں سلطنت میں بادشاہ کی حقیقت انسانی جسم میں دل کی مانند بتاتے ہوئے لکھا ہے:

۲ مکتوبات ۱/۲۷۱/۱۲۳

۱ Akbar and Religion, P.266

۳ نظامی: ایضاً ۲۶۵

کہ درقرنِ ماضی (عہدِ اکبر) برسر اہل اسلام چہا گزشتہ است زبونی اہل اسلام باوجود کمال غربت درقرون سابقہ (قرونِ اولیٰ) ازین نہ گزشتہ بود کہ مسلمانان بروین خود باشند و کفار برکیش خود کریمہ لکم دینکم ولی دین بیان این معنی است درقرن ماضی کفار برملا بطریق استیلا اجراء احکام کفر دردار اسلام می کردند و مسلمانان از اظہار احکام اسلام عاجز بودند و اگر می کردند بقتل میرسیدند۔

یہ مکتوب اکبری عہد اور اس کی وفات کے وقت ملکی نضا پر ایک جامع تبصرہ ہے اس نوعیت کا ایک مکتوب اسی موقع پر حضرت شیخ عبدالحق محدث دہلوی نے بھی لکھا تھا۔ ۲ حضرت محدث کا یہ مکتوب نواب مرتضیٰ فرید بخاری کے نام ہے۔

ان کے علاوہ ویسر نظامی صاحب نے حضرت مجدد الف ثانی سے متعلق چند اور ایسے نکات بھی بیان کئے ہیں جو محض مفروضے ہیں، لکھتے ہیں:

- ۱۔ جب آپ کے ہندوؤں کے خلاف رویہ میں واضح تبدیلی آگئی تو آپ نے ہندوستان کے بعض شہروں میں انبیاء کی آمد بھی تسلیم کر لی۔ ۳
- ۲۔ اب اپنے وطن سے محبت کا خیال بھی آپ کو آنے لگا۔
- ۳۔ الفی کے تصور کو آپ نے اس وقت قبول کیا جب خود مصلح کی حیثیت سے الف ثانی کے مجدد کا خیال کر رہے تھے۔

۴۔ حضرت مجدد الف ثانی روحانی مدارج کے سلسلہ میں جب حقیقت محمدی اور حقیقت احمدی کا ذکر کرتے ہیں تو نقطویوں کے مباحث و بیانات کی طرف توجہ مبذول

۱۔ مکتوبات ۱/۴۷-۱۲۳-۱۲۴ ۲۔ اخبار الاخیار، حاشیہ ۱۷/۱۳۹-۱۳۹ یہ مکتوب پروفیسر

نظامی نے مکمل نقل کرنے سے پہلے لکھا ہے کہ حضرت محدث نے فرمایا تھا کہ یہ مکتوب جہانگیر بادشاہ کو

بھیج دیں (حیات شیخ عبدالحق ۳۷۸-۳۵۸) ۳۔ نظامی: اکبر اینڈ ریلیجن: ۲۶۷

ہو جاتی ہے۔ ۱۔

ہمیں اس قسم کے بیانات کی نظامی صاحب جیسے دیندار مورخ سے توقع نہیں تھی ہمیں اس امر کی بھی سمجھ نہیں آ سکی کہ ہندوؤں کے بارے میں آپ کے رویہ میں نرمی یا تبدیلی کا ہندوستان میں بعثت انبیاء سے کیا تعلق ہے؟ کیا نظامی صاحب، خدا نخواستہ مہابھارت میں جن کرداروں کا ذکر ہے انہیں علامی ابوالفضل کی طرح انبیاء سمجھتے ہیں۔

ایسا اس لئے ممکن نہیں ہے کہ خود نظامی صاحب یہ لکھ چکے ہیں جب کسی نے آپ سے یہ سوال کیا کہ رام اور رحیم میں کیا فرق ہے؟ تو آپ نے جواب دیا کہ رام اللہ تعالیٰ کی مخلوق ہے اور رحیم اللہ تعالیٰ ہے۔ ۲۔

یہاں آپ نے کسی مصلحت سے کام نہیں لیا بلکہ آپ کے مکتوب الیہ ہر دے رام کو واضح الفاظ میں لکھا کہ ”رام اور کرشن از کمینہء مخلوقات۔“

۲۔ نظامی صاحب کا دوسرا نکتہ تو واقعی عجائبات میں سے ہے کہ جب ہندوؤں کے بارے میں آپ کا رویہ نرم ہوا تو ہندوستان میں آپ نے بعثت انبیاء کو تسلیم کر لیا، پھر آپ میں اپنے وطن کی محبت بھی پیدا ہو گئی کیا اس سے پہلے آپ ہندوؤں کی مخالفت کی طرح اپنے وطن عزیز ہندوستان کے بھی مخالف تھے؟ یقیناً اس سے مراد نظامی صاحب کی ہندوؤں کی مخالفت وطن کی مخالفت کے مترادف تھی۔

تجرب ہے کہ پروفیسر نظامی صاحب نے حضرت مجدد الف ثانی کے جس مکتوب کا حب الوطنی کے سلسلہ میں حوالہ دیا ہے اس کا وہ مفہوم ہی نہیں ہے بلکہ وہاں تو لکھا ہے:

روز جمعہ بطواف حضرت دہلی مشرف گشت و محمد صادق (فرزند بزرگ

حضرت مجدد) نیز ہمراہ است، چند روز اگر ارادہ خداوندی موافق است

ایں جا (دہلی) بسر بردہ بسرعت متوجہ وطن اصلی (سرہند) خواہد شد، ”حب
الوطن من الایمان“ خبر صحیح است۔

یہاں یہ کہنے کی جرأت نہیں کرتے کہ نظامی صاحب مکتوبات حضرت مجدد الف
ثانی کی عبارت سمجھنے کی قابلیت نہیں تھے بلکہ اس سے ان کی یہ ذہنیت سامنے آ جاتی ہے
کہ ان کی حضرت مجدد الف ثانی کی ہندوؤں کی مخالفت دراصل اپنے وطن ہندوستان کی
مخالفت تھی۔

نظامی صاحب نے معلوم نہیں کس بنیاد پر یہ بات لکھ دی ہے کہ حضرت مجدد الف
ثانی نے اکبر کے عہد کے نظریہ الفی کو اس وقت تک تسلیم نہ کیا جب تک آپ پر یہ
منکشف نہ ہوا کہ آپ خود الف ثانی کے مجدد ہیں۔

ذرا غور فرمائیے کہ اکبر کے عہد میں نقطویوں کے جن خلاف اسلام عقائد سے ہم
بحث کر آئے ہیں وہ یہ عقیدہ رکھتے تھے کہ اسلام کی عمر ختم ہو چکی ہے اب دوسرے ہزار
سال میں ان کا دین رائج ہونا چاہیے۔ علماء سونے اکبر کو یہ بھی باور کروایا تھا کہ اسلام کی
مدت ختم ہو چکی ہے اب ایک نیا دین آئے گا چنانچہ اکبر نے اس سلسلہ میں سکھ الفی جاری
کیا۔ ۲۔

تاریخ الفی لکھوائی اور یہ ثابت کیا کہ دوسرے ہزار سال یعنی الف ثانی کا رہنما وہ خود
ہے۔ کیا حضرت شیخ احمد سرہندی جیسے تتبع شرع بزرگ اکبر اور اس کے حوزہ ملحدین کے
اس الفی نظریہ کو تسلیم کر لیتے؟ آپ نے تو خداوند کریم کی نعمت اور انعام کے طور پر خود کو
اشارہ مجدد الف ثانی کہا ہے۔

۱۔ مکتوبات: ۱/۱۵۵/۲۵۸

2-Najaf Haider: Disappearance of coin minting in the 1580's - A note on
Alf coins (Akbar and his India, ed. Irfan Habib pp. 55-65.

اس پر بھی ہمیں تعجب ہے کہ نظامی صاحب نے یہاں خواجہ کلاں کی کتاب مبلغ الرجال کا حوالہ دیتے ہوئے لکھا ہے کہ انہوں نے اپنے استاد حضرت شیخ احمد سرہندی کے مرتبہ مجدد الف ثانی کے اثبات میں دلائل دیئے ہیں جو بالکل غلط ہے خواجہ کلاں نے تو شیخ اکبر ابن عربی اور نظریہ وحدت الوجود کے ہزار سال پورے ہونے پر بحث کرتے ہوئے لکھا ہے کہ ہمارے شیخ حضرت احمد سرہندی نے اس نظریہ میں تصرف کرتے ہوئے اس کی دوسری شکل بھی متعارف کروائی ہے انہوں نے ساری کتاب میں جہاں کہیں بھی آپ کا نام آیا ہے آپ کو مجدد الف ثانی کہیں نہیں لکھا۔

ہاں نظامی صاحب نے جہاں حضرت شیخ احمد سرہندی نے خود کو مجدد الف ثانی عاجزاً لکھا ہے وہ مقامات توجہ سے پڑھ لیتے تو اس امر کا تقاضا نہ کرتے۔

۳۔ اس سے بھی زیادہ بے معنی بات نظامی صاحب نے حضرت مجدد الف ثانی کے سلوک کی مشق میں مستعمل اصطلاحات حقیقت محمدی اور حقیقت احمدی سے متعلق کہی ہے کہ اس سے ہمارا ذہن نقطوی فرقہ کے دعوؤں کی طرف جاتا ہے۔

حضرت مجدد الف ثانی نے اپنے مکتوبات و رسائل میں متعدد مقامات پر ان دونوں اصطلاحات کا استعمال کیا ہے لیکن کہیں بھی ایسا شائبہ تک نہیں پایا جاتا کہ آپ کا بیان نقطویوں کی کافرانہ تشریحات کے ہم معنی ہو، خود نظامی صاحب نے فرقہ نقطویہ کے جو عقائد بیان کرتے ہوئے ان کے اکبر پر اثرات کا تجزیہ کیا ہے وہ اس کی تکذیب کیلئے کافی ہیں۔

اسی طرح راسخ العقیدہ مسلم علماء و صوفیہ کے سب سے بڑے دشمن سید اطہر عباس رضوی نے لکھا ہے کہ حضرت مجدد الف ثانی نے ہندوستان میں بعثت انبیاء کو اس وقت تسلیم کیا جب آپ کے خسر حاجی سلطان تھانیسری نے مہا بھارت کے ایک حصہ کا فارسی میں ترجمہ کیا سید صاحب جانتے تھے کہ ترجمہ کے دوران جب حاجی صاحب سے پوچھا

گیا کہ آج کل آپ کیا کر رہے ہیں تو انہوں نے جواب دیا کہ ہزاروں سال پرانی خرافات کو فارسی میں منتقل کر رہا ہوں۔ اگر سید صاحب زندہ رہتے تو وہ ضرور اپنی کسی بے بہا تصنیف میں اپنی اس رائے کا بھی اظہار فرماتے کہ حضرت مجدد الف ثانی اکبر اور ہندوؤں کے اس لئے مخالف ہوئے تھے کہ اکبر نے آپ کے خسر کو پھانسی دی تھی حالانکہ یہ واضح ہے کہ تنبیہ کرنے کے باوجود انہیں گائے ذبح کرنے کے اسلامی فریضہ پر عمل کرنے کے جرم میں اکبر نے تھانیر میں پھانسی دی تھی۔

اکبری عہد کے فتنوں میں سب سے بڑا فتنہ علمائے سوء کا تھا وہ اکبر بادشاہ جو ابتدا میں ایک سچا مسلمان تھا مسجد جا کر خود جھاڑو دیتا اذان کہتا اور علماء کے جوتے سیدھے کرتا تھا جب علمائے سوء کی صحبت بد میسر آئی تو وہ نہ صرف علمائے حق سے متنفر ہوا بلکہ اسلام کو اختلافات و خرافات کا مجموعہ سمجھنے لگا۔

اس عہد کے نامور عالم و محدث شیخ عبدالحق دہلوی کا قول ہے کہ باہمہ فضل و کمال فیضی نے اس وقت ”کفر و ضلالت کی وادی میں قدم رکھ دیا ہے۔“

حیف کہ بہ جہت وقوع و ہیبت در بادیہ کفر و ضلالت رقم انگار و ادبار بر ناصیہ احوال خود کشیدہ، زبان اہل دین و ملت جناب نبوت را از بردن نام وی و نام جماعت شوم وی پاک است۔

ان حالات میں جب کہ علمائے سوء کی سرگرمیوں کو حکومت کی مکمل حمایت حاصل تھی حضرت شیخ محدث نے بڑی یکسوئی سے درس و تدریس اور تصنیف و تالیف کے علاوہ معاشرہ میں مذہبی بے راہ روی کو روکنے کیلئے بھی اپنی سعی جاری رکھی۔

ان مصلحین میں سب سے نمایاں شخصیت حضرت امام ربانی مجدد الف ثانی شیخ احمد سرہندی کی تھی، آپ نے نہایت بالغ نظری اور حکیمانہ انداز سے اس سارے

۱۔ عبدالحق محدث: فہرست التالیف (بحوالہ حیات شیخ عبدالحق ۲۳۳)

انتشار کا جائزہ لیا جو اکبر کے زیر اثر مسلمانان ہند مزاج پھیلا رہے تھے آپ نے ایک ایک فتنہ پر غور کیا، الحاد و بے دینی اور آزاد مشربی کے منفی اثرات سے مسلم معاشرت کو بچانے کے لئے جو حل تجویز کئے ان سے معلوم ہوتا ہے کہ آپ کا دست مبارک انتشار پذیر ملت اسلامیہ کی نبض پر تھا۔

ان حالات میں حضرت مجدد الف ثانی نہ تو گوشہ نشین ہوئے اور نہ ہی حالات سے چشم پوشی کی بلکہ جذبہ فاروقی کے ساتھ ایسے جہاد کا آغاز کیا جو بغیر قتل و غارت کے روحانی و مذہبی انقلاب کا پیش خیمہ ثابت ہوا۔ اکبر اور اس کے حواریوں کی جماعت شوم کے مقابل حضرت مجدد الف ثانی نے دین دار امراء اور علمائے حق کا ایک گروہ تیار کیا جسے آپ ”جرگہ ممدان دولت اسلام“ کا نام دیتے ہیں۔ یہ ایسے مخلص اور خدا ترس اصحاب کی جماعت تھی جس نے اس مذہبی انتشار کا اس متانت اور نیک نفسی کے ساتھ سامنا کیا کہ اس جماعت شوم کی معاشرتی حیثیت کمزور پڑتے پڑتے ختم ہو گئی۔

ان حالات میں جبکہ آپ نے اصلاح و فلاح کا بیڑہ اٹھایا تو اپنی ذمہ داری بھی واضح کر دی کہ میں اس معاملہ میں اپنے روحانی جدِ اعلیٰ حضرت خواجہ عبید اللہ احرار قدس سرہ کا مقلد ہوں اس سلسلہ میں آپ خواجہ احرار کا یہ قول نقل کرتے ہیں کہ وہ فرماتے تھے کہ ”اگر میں پیری مریدی کروں تو دنیا میں کسی شیخ کو مرید نہ ملے، مگر میرے ذمہ ایک دوسرا کام ہے اور وہ ہے شریعت کی ترویج و ملت اسلامیہ کی تائید و تقویت۔“

چنانچہ آپ نے تاحیات اسی پر عمل کیا اور ترویج شریعت کے لئے فوری اقدام فرمایا اور اپنے اصلاحی پروگرام کا خاکہ اس طرح مرتب کیا۔

۱۔ سلاطین و امراء کو خطوط لکھ کر انہیں زمانہء ماضی (عہد اکبری) میں مسلمانوں اور اسلام کے ساتھ جو ناروا سلوک کیا گیا تھا اس سے آگاہ کیا۔

۲۔ ترویج شریعت کے لئے بادشاہ کی تائید و حمایت حاصل کی اور بتایا کہ اس دور میں اس کے بغیر یہ کام دشوار ہے۔

۳۔ بادشاہ سے قرابت قریبہ رکھنے والے ارکان سلطنت کو پہلے تو اسلام کی حقیقی روح سے روشناس کروایا پھر انہیں اس قرابت سے فائدہ اٹھانے پر زور دیا کہ بادشاہ کو ایسے مسائل دینیہ سے آگاہ کیا جائے جن پر عقائد اسلامیہ کی بنیاد ہے۔

۴۔ سب سے اہم قدم یہ اٹھایا کہ اس امر میں نہایت درجہ بے چینی کا اظہار کیا کہ جتنی جلدی ممکن ہو دیندار طبقہ کو بادشاہ اسلام (جہانگیر) کا قرب حاصل ہو جائے کہ کہیں ایسا نہ ہو کہ علمائے سوا اور مسلمانان ہند و مزاج بادشاہ کے مزاج میں رسوخ حاصل کرنے میں پہل کریں اور ملت اسلامیہ کو پھر سے ان حالات سے گزرنا پڑے جن کا اکبری عہد میں ان کو سامنا کرنا پڑا تھا۔

اس معاملہ میں آپ نے حضرت خواجہ باقی باللہ کے تربیت یافتہ اور منصب دار نواب مرتضیٰ خان فرید بخاری جس کی تائید و حمایت سے جہانگیر اکبر کا جانشین بنا تھا اور اسے جہانگیر کا سب سے زیادہ قرب بھی حاصل تھا کا تعاون حاصل کیا حضرت مجدد الف ثانی اپنے ایک مکتوب میں اسے نہایت واضح الفاظ میں اس کی طرف رجوع کرنے کا اصل سبب بتاتے ہیں:

یہ حقیر صرف تائید و ترویج شریعت حقہ کی خاطر..... آپ کی خدمت

شریف کی طرف متوجہ ہوا ہے۔

حضرت مجدد الف ثانی اسے دنیا اور سلطنت کے لئے بادشاہ کے صالح ہونے کی

اہمیت بتاتے ہوئے لکھتے ہیں۔

دنیا میں بادشاہ اس طرح ہے جس طرح جسم میں دل ہے اگر دل ٹھیک ہے تو بدن بھی درست ہے اور اگر دل خراب ہے تو سارا بدن خرابی کا شکار ہوگا، بادشاہ کی درستی جہاں (دنیا و حکومت) کی درستی ہے اور بادشاہ کا خراب ہونا ملک کو خرابی کا شکار کرنا ہے۔ ۱

ایک مکتوب میں اکبری عہد میں اسلام کی زبوں حالی کا ماتم ان الفاظ میں کیا ہے:
اس سے قبل کفار (ہندو) علانیہ غلبہ اور زور کے ساتھ دارِ اسلام میں کفر کے احکام جاری کرتے رہے ہیں اور مسلمان اسلامی احکام کے اظہار سے عاجز و بے بس تھے اگر مسلمان ایسا کرنے کی جرأت کرتے تو قتل کر دیئے جاتے و اوہلا و امصیتا و احسرتا و احزنا محمد رسول اللہ صلی اللہ علیہ وسلم جو رب العالمین کے محبوب ہیں کے ماننے والے تو ذلیل و خوار ہوں لیکن آپ کے منکروں کی عزت اور ان کا لحاظ ہو۔

اسی مکتوب میں فرماتے ہیں:

(عہد اکبری) میں اسلام کے سر پر جو بلا و آفت بھی ٹوٹی و انہی علماء سو کی شومی کی بدولت تھی بادشاہوں کو یہ علماء سوراہ راست سے بھٹکاتے تھے جو گمراہی کی راہ اختیار کر چکے ہیں ان کے مقتداء یہی علماء سو ہیں۔ ۲

نواب فرید بخاری کو ہی ایک اور مکتوب میں آپ نے لکھا ہے:

در قرن سابق اختلافات علماء عالم را در بلا انداخت ۳

آپ سید شاہ محمد کو لکھتے ہیں:

اکثر علماء این وقت رواج دہندہ ہای بدعت اند و محو کنندہ ہای سنت ۴

آپ ملک کے مفتی میراں صدر جہان کو جن کی حمیت دین جہانگیر کی تخت پر بیدار

۱ ایضاً: ۱/۳۷ ۲ ایضاً: ۱/۳۷ ۳ ایضاً: ۱/۵۳ ۴ ایضاً: ۲/۵۴

ہو گئی تھی، کو لکھتے ہیں:

کیا آپ کو معلوم ہے کہ زمانہ سابق (عہد اکبری) میں پیدا ہونے والے

فساد علمائے سو کی شومی کا نتیجہ تھے؟!

اکبر کے بعد اس کا فرزند نور الدین جہانگیر تخت نشین ہوا تو آپ نے اس کی تخت

نشینی کو اسلام کی فتح اور اسے مسلمانوں کے لئے خوشخبری قرار دیتے ہوئے جہانگیر کے

سب سے مقرب نواب مرتضیٰ خان کو لکھا:

امروز کہ نوید زوالِ مانع دولت اسلام و بشارت جلوس بادشاہ اسلام بگوش

خاص و عام رسیدہ، اہل اسلام بر خود لازم دانستند کہ ممد و معاون بادشاہ

باشند ۲

اس مکتوب کے آخری جملے کس قدر درد کے ساتھ ملت اسلامیہ کی اصلاح کیلئے

بادشاہ کو شریعت اسلامی سے آگاہ کرنے کیلئے فرمایا ہے:

آپ کی بزرگ جناب سے توقع ہے کہ جب آپ کو مکمل طور پر بادشاہ کا

قرب حاصل ہے اور اس کی استطاعت میسر ہے تو خلوت و جلوت میں

شریعت محمدی علیہ و علی آلہ من الصلوٰت افضلہا و من التسلیمات اکملہا کی

پوری کوشش کریں گے اور مسلمانوں کو ذلت و خواری سے نکالیں گے۔ ۳

نواب فرید بخاری کو ہی ایک خط میں شریعت کی اہمیت ان پر زور الفاظ میں واضح

کی ہے:

اعلیٰ ترین نیکی یہ ہے کہ شریعت کی ترویج کیلئے سعی و کوشش کی جائے اور

احکام شرع میں ایک حکم کو جاری (رانج) کرنا اور زندہ کرنا خصوصاً ایسے

وقت میں کہ جب اسلامی شعائر مٹائے جا رہے ہوں خدا عزوجل کی راہ

میں کروڑ بار و پیہ خیرات کر دینا بھی اس کے برابر نہیں۔!

دربار کی دوسری بڑی شخصیت مرزا عزیز الدین کو کہ مخاطب بہ خان اعظم کی تھی جو اکبر کا رضائی بھائی تھا، وہ اکبر کو اس کے الحاد پر برملا برا بھلا کہتا رہتا تھا، جب وہ گجرات کا گورنر تھا تو ملک کے مذہبی حالات سے دل برداشتہ ہو کر حرمین الشریفین ہجرت کر گیا اکبر نے بار بار بلایا وہ بد قسمتی سے چلا آیا اور اکبر سے دین الہی میں بیعت کی، پھر ملک کے حالات بدلے تو اس کی دینی حمیت کو حضرت مجدد الف ثانی نے بیدار کرنے کی کوشش کی، جہانگیر نے بھی اسے اعلیٰ مناصب دیئے وہ اس کی بات سنتا تھا اسی لئے آپ نے اسے مکتوب لکھ کر یہ فرمایا

(اسلام) کی غربت اس حد تک پہنچ گئی ہے کہ کفار (ہندو) علانیہ اسلام پر

اعتراضات اور مسلمانوں کی مذمت کرتے ہیں اور بے تحاشا کفر کے احکام

کا اجراء اور کوچہ و بازار میں کفار کی مدح و ثنا کرتے پھرتے ہیں اور

مسلمانوں کو اسلامی احکام کے اجراء سے روک دیا گیا ہے اور احکام شرعیہ

کے بجالانے میں ان کی مذمت اور ان پر طعن و تشنیع کی جاتی ہے۔

اسی مکتوب میں خان اعظم کو بادشاہ (جہانگیر) کا جو قرب حاصل ہے اسے

غنیمت جاننے کی تلقین کرتے ہوئے فرمایا ہے کہ تم بادشاہ کو دین کی جو ترغیب دے

رہے ہو وہ جہاد اکبر ہے، ہم جیسے بے دست و پا فقراء اس سے محروم ہیں:

آج ہم آپ کے وجود شریف کو ہی غنیمت جانتے ہیں اور اس کمزور و

شکست خوردہ معرکہ میں مرد میدان صرف آپ ہی کی ذات کو تصور کرتے

ہیں..... اس لئے یہ قولی (زبانی) جہاد جو اس وقت آپ کو میسر ہے جہاد

اکبر ہے اس کو غنیمت جانیں..... اور زبان کے اس جہاد کو جہاد قتل (کشتن)

سے بہتر جانیں، ہم جیسے بے دست و پا فقراء اس دولت سے محروم ہیں اس سے پہلے بادشاہی میں تو دین مصطفیٰ علیہ الصلوٰۃ والسلام کے ساتھ عناد اور مخالفت صریحاً محسوس ہوتی تھی، اس بادشاہی (دورِ جہانگیری) میں ظاہراً وہ عناد محسوس نہیں ہوتا اگر ہو بھی تو علم کی کمی کے باعث ہے لیکن اس بات کا خوف ہے کہ معاملہ اب بھی عناد تک پہنچ سکتا ہے اور مسلمانوں کا معاملہ زیادہ تنگ ہو جائے۔ ۱

عہدِ جہانگیر کے ایک اور ممتاز رکن سلطنت خان جہان لودھی ۲ (ف ۱۰۴۰ھ) کو بھی آپ نے دو خطوط لکھے ہیں جن میں آپ نے اسے جہانگیر کو مذہبِ اسلام کی طرف راغب کرنے کیلئے فرمایا ہے، لکھتے ہیں:

..... جب بھی گنجائش ہو اور کلمہ اسلام اہل سنت و جماعت کے عقیدہ کے مطابق کہنے کا موقع ملے تو وقتاً فوقتاً بادشاہ کے کان میں ڈالتے رہیں اور مخالفین کے مذہب کی تردید کریں اگر یہ دولت میسر آ جائے تو انبیاء علیہم الصلوٰۃ والتسلیمات کی وراثتِ عظمیٰ ہاتھ آ جائے گی آپ کو یہ دولت مفت ملی ہوئی ہے اس کی قدر کریں۔ ۳

اسی طرح ایک اور مکتوب میں اس دولت کی اہمیت کو نہایت ہی پر زور الفاظ میں بیان کیا ہے:

یہی ملازمت (قرب بادشاہ) جو آپ رکھتے ہیں اگر اس کو محمد مصطفیٰ صلی اللہ علیہ وسلم کی شریعت کی تعمیل کے ساتھ جمع کر دیں تو آپ انبیاء علیہم الصلوٰۃ والسلام جیسا کام کریں گے..... ہم فقیر لوگ اگر کئی سال تک بھی

۱ مکتوبات ۱/۶۵ ۲ خان جہان لودھی پر ہمارا ایک مختصر مقالہ دانشنامہ زبان و ادب فارسی

در شبہ قارہ، تہران میں شامل ہے۔ ۳ مکتوبات ۲/۶۷

اس عمل کرنے میں اپنی جان لڑادیں تو آپ جیسے شہبازوں کی گرد کو بھی نہیں پہنچ سکتے۔ ۱۔

ایک اور رکن سلطنت لالہ بیگ کو ہندوستان میں گزشتہ سو سال سے اسلام کے ساتھ ہونے والی زیادتیوں کی تفصیل لکھتے ہوئے بتایا ہے.....

کہ ابھی بادشاہ اسلام (جہانگیر) کا ابتدائی دور حکومت ہے اگر آغاز میں ہی مسلمانی رواج پا جائے۔ تو بہتر ورنہ تاخیر کی صورت میں معاملہ مسلمانوں کے لئے بہت مشکل ہو جائے گا۔ ۲۔

ان امراء و ارکان سلطنت کے علاوہ مرزا عبدالرحیم خان خانان: مرزا داراب بن خان خانان، خواجہ جہاں، نواب قلیج خان وغیرہ کو آپ نے اس نوعیت کے خطوط لکھ کر بادشاہ (جہانگیر) کے سامنے کلمہ حق کہنے اور زمانہ اکبری میں اسلام اور مسلمانوں پر جو آفتیں ٹوٹیں ان سے آگاہ کیا اور ان موثر شخصیات نے بادشاہ کے دل میں اسلام کے متعلق ہمدردی سے سوچنے کیلئے اس کے دل کے نرم گوشوں پر اس کی حقانیت کے اثرات نمایاں ہونے لگے تھے۔

پاکستان و ہند میں اسلام کی عظمت رفتہ کی بحالی کیلئے حضرت مجدد الف ثانی کی سعی پیہم، کرب مخلصانہ، بے چینی اور آپ کے تیار کردہ ”جرگہ ممدان دولت اسلام“ کی مسلسل جدوجہد سے آخر جہانگیر بادشاہ کو اسلام کی حقانیت کا احساس ہونے لگا تو اس نے نواب مرتضیٰ فرید بخاری اور ملک کے مفتی میراں صدر جہان سے اس خواہش کا اظہار کیا کہ چار دین دار علماء کی ایک جماعت ہر وقت دربار میں اس کے ساتھ رہے جو اسے مسائل شریعہ سے آگاہ کرتی رہے اگر کوئی اور مصلح ہوتا تو اس خوشخبری کو اپنی کامیابی سمجھ کر پھولے نہ سماتا لیکن امام ربانی مجدد الف ثانی کو اللہ تعالیٰ نے ایسی فراست اور

دینی بصیرت عطا فرمائی تھی اور چونکہ آپ اکبری عہد کے فتنوں اور علمائے سو کے عبادت خانہ میں اجتماع اور اس کے مضمرات سے آگاہ تھے اور جیسا کہ ہم وضاحت کر چکے ہیں کہ آپ کے نزدیک ہندوستان کی ملت اسلامیہ کے انتشار کا اصل سبب انہی علمائے سوء کی حب جاہ تھا اس لئے آپ نے اس کے منفی اثرات کا فوری نوٹس لیا اور نہایت مغموم ہو کر نواب مرتضیٰ فرید بخاری کو ان امور سے خبردار کرتے ہوئے لکھا:

یہ بات سننے میں آئی ہے کہ بادشاہ اسلام نے دیندارانہ فطرت کی خوبی سے جو ان میں پائی جاتی ہے آپ کو حکم دیا ہے کہ چار دین دار علماء مہیا کریں جو ہر وقت دربادشاہی میں حاضر رہ کر احکام شرعی بیان کرتے رہیں تاکہ کوئی امر خلاف شرع واقع نہ ہو..... مسلمانوں کیلئے اس سے بہتر کیا خوشخبری ہو سکتی ہے اور ماتم زدوں کیلئے اس سے اچھی بشارت کیا ہوگی..... غرض مند دیوانہ ہوتا ہے چنانچہ عرض ہے کہ دیندار علماء بلاشبہ بہت کم ہیں جن کے دلوں میں مرتبہ اور سرداری کی محبت نہ ہو اور جن کا مدعا اس کے سوا کچھ نہ ہو کہ شریعت کی ترویج اور ملت اسلامیہ کی تائید و تقویت ہو، حب جاہ کی صورت میں ان علماء میں سے ہر الگ الگ پہلو اختیار کرے گا اور اپنی فضیلت اور بزرگی کا اظہار کریگا اور اختلافی باتیں بیان کرے گا اور اس طریقہ کو بادشاہ کے قرب کا ذریعہ بنائے گا اس صورت میں تبلیغ دین کی مہم ابتری اور خرابی کا شکار ہوگی، گزشتہ زمانہ (عہد اکبری) میں بھی علماء کے اختلافات عالم اسلام کو بلا اور فتنے میں مبتلا کر چکے ہیں ایسی ہی صورت اب بھی پیش آ سکتی ہے اس طرح دین کی ترویج کیا ہوگی الٹی دین کی تخریب ہوگی، اللہ سبحانہ کی اس سے پناہ اور علمائے سو کے فتنے سے بھی خدا کی پناہ، اس مقصد کیلئے اگر صرف ایک عالم کو منتخب کریں تو بہتر ہوگا،.....

جس طرح عوام کی نجات علماء کے وجود سے وابستہ ہے ان کی بربادی کا باعث بھی یہی علماء ہیں بہترین مخلوق بھی علماء ہی ہیں اور بدترین مخلوق بھی علماء ہی ہیں، لوگوں کی ہدایت اور ان کی گمراہی انہی سے وابستہ ہے۔ ۱

آپ نے دیکھا کہ حضرت مجدد الف ثانی نے کس طرح بروقت اکبری عہد کے علماء کے اجتماع اور ان کے آپس کے اختلافات کو ملت اسلامیہ کے لئے سم قاتل قرار دے کر اس کے اعادہ سے نواب کوروکا اور آپ نے اس کا بہترین حل یہ پیش کیا کہ صرف ایک ”عالم آخرت“ کا انتخاب کریں جو بادشاہ کی دینی اصلاح اور ترویج شریعت کا فریضہ انجام دے۔

ہمیں کتب تاریخ میں علماء کی ایسی کسی جماعت کا تذکرہ نہیں ملتا جو جہانگیر کو دینی امور میں مشورہ کے لئے بنائی گئی ہو جو اس بات کا بین ثبوت ہے جہانگیر نے حضرت مجدد الف ثانی کے اس کلیہ کو نواب فرید بخاری کی زبانی قبول کر لیا تھا۔

جہانگیر نے تخت نشینی کے بعد ایک فرمان جاری کیا جس کی رو سے اس نے کئی ٹیکس ختم کر دیئے، امراء کو حکم دیا کہ وہ اپنے اپنے زیر کنٹرول شہروں میں مسجدیں تعمیر کریں، اس نے شراب کی کشید اور فروخت پر پابندی لگا دی۔ ۲

اس نے یہ بھی عہد کیا کہ وہ آئندہ شب جمعہ علماء و صوفیہ کی صحبت میں گزارا کرے گا۔ ۳

سیاسی حالات کبھی یکساں نہیں رہتے، ان حالات میں ہندوستان کی فضا میں پھر سے تبدیلیاں ہوئیں یعنی راسخ العقیدہ امراء کا جو گروہ حضرت مجدد الف ثانی نے بادشاہ کی اصلاح کے لئے ترتیب دیا تھا یعنی ”جرگہ ممدان دولت اسلام“ کمزور پڑ گیا، پہلے

۱۔ مکتوبات ۵۳/۱ (یہی امور آپ نے مختصر طور پر میراں صدر جہاں کے نام مکتوب

(۱۹۴/۱) میں بھی بیان فرمائے ہیں ان کے نام دوسرے مکتوب کا موضوع ”اسلام اور اہل اسلام کی

کمزوری ہے۔) ۲۔ جہانگیر: تو زک جہانگیر ۴، ۳۔ ایضاً ۹ (سر سید احمد خان ایڈیشن)

نواب قلیج خان کی وفات (۱۲۱۳ھ/۱۸۰۲ء) اور پھر نواب مرتضیٰ خان فرید بخاری کا انتقال (۱۲۱۶ھ/۱۸۰۵ء) میں ہو گیا۔ اس خلا کو پُر کرنے کیلئے ایرانی امراء آگے آئے، اس سے زیادہ افسوسناک واقعہ جہانگیر کی ایک ایرانی نژاد خاتون نور جہان سے شادی (۱۲۱۱ھ/۱۸۰۳ء) تھا جو اپنی بے پناہ صلاحیت و قابلیت کی بنا پر لامحدود اختیارات کی مالک بن گئی، نور جہاں کے متعدد عزیز واقارب اعلیٰ عہدوں پر فائز کئے گئے۔^۱

اب ہندوستان میں نور جہان کے زیر اثر شیعیت کی تبلیغ ہونے لگی اس نے کئی ایرانی علماء کو ہندوستان آنے کی دعوت دی، حضرت مجدد الف ثانی اس سے پہلے رسالہ رور و انض لکھ چکے تھے، شیعہ امراء نے آپ کے اسی رسالہ کی وجہ سے اور پھر نور اللہ شوستری کے قتل اور خون کا انتقام لینے کے لئے آپ کے خلاف مہم شروع کر دی اور انہوں نے جہانگیر کو آپ کے خلاف اکسایا اور باور کروانے کی کوشش کی آپ خود کو حضرت ابو بکر صدیق سے افضل سمجھتے ہیں اور اس سلسلہ میں جہانگیر کو آپ کا ایک مکتوب بھی دکھایا گیا

جس میں آپ نے اپنے شیخ (حضرت خواجہ باقی باللہ) کے حضور اصلاح احوال کیلئے اپنے مکاشفات تحریر کئے تھے^۲ کو غلط رنگ دیا گیا آپ نے خود ہی اس کی وضاحت بھی کر دی تھی لیکن اس کے باوجود آپ کو اس کی توضیح کیلئے جہانگیر نے دربار میں طلب کیا، آپ نے اسے دلائل سے مطمئن کر لیا۔^۳

جب آپ کے مخالفوں نے دیکھا کہ جہانگیر کی تو تسلی ہو گئی ہے تو انہوں نے کہا کہ آپ نے دربار میں سجدہ تعظیمی نہیں کیا اور یہ کہ ان کے بے شمار مریدین ہیں جن کی مدد سے وہ کسی وقت بھی بادشاہ کے خلاف بغاوت کر سکتے ہیں۔^۴

۱۔ بلوخان: آئین اکبری، تعلیقات ۵۷۰-۵۷۶ ۲۔ مکتوبات ۱/۱۱ ۳۔ نتائج الحرمین، ورق ۱۷۱-۱۷۲

۴۔ ایضاً ورق ۱۷۲-الف ب

حضرت مجدد الف ثانی نے بادشاہ کو سجدہ کرنے سے انکار کر دیا۔ ۱
 تو وزیر اعظم آصف خان (برادر نور جہان) نے جہانگیر کو مشورہ دیا کہ وہ ان کی
 نقل و حرکت پر نظر رکھے کیونکہ ان کا اثر نہ صرف ہندوستان بلکہ وسطی ایشیا میں بڑھتا
 جا رہا ہے اور یہ کہ بہت سے فوجی ان کے مرید ہیں اس نے آپ کو قید کرنے کا مشورہ دیا
 جس پر جہانگیر نے آپ کو گوالیار کے قلعہ میں نظر بند کر دیا۔ ۲

حضرت مجدد الف ثانی کی نظر بندی (۱۰۲۸-۱۰۲۹ھ/۱۶۱۹-۱۶۲۰ء) اور پھر
 پابندی (۱۰۲۹-۱۰۳۳ھ/۱۶۲۰-۱۶۲۳ء) کے اسباب بظاہر سیاسی اور مذہبی دونوں
 نوعیت کے معلوم ہوتے ہیں، رہائی کے بعد آپ کو اختیار دیا گیا کہ آپ چاہیں تو اس
 کے پاس ٹھہریں اور اگر چاہیں تو سر ہند چلے جائیں۔ ۳
 لیکن آپ نے لشکر میں رہنا پسند فرمایا آپ اپنے مکتوب بنام فرزند ان خود میں
 تحریر فرماتے ہیں کہ وہ ایک بڑا اہم کارنامہ انجام دے رہے ہیں۔ ۴

حضرت خواجہ محمد معصوم کے ایک مکتوب سے حضرت مجدد الف ثانی کے جہانگیر
 کے لشکر کے ساتھ کئی ماہ تک لاہور میں قیام کا ذکر ملتا ہے۔ ۵
 اسی طرح آپ دارالحکومت میں بھی اپنے قیام کا ذکر خود فرماتے ہیں کہ ان
 ملاقاتوں میں آپ کی یہی کوشش ہوتی ہے کہ بادشاہ کو تعلیمات اسلام سے آگاہ کریں۔ ۶
 ایک اور مکتوب میں آپ نے لکھا ہے کہ وہ اس وقت بادشاہ کو اسلامی عقائد اور
 مبداء و معاد کے مسائل بتا رہے ہیں اور قرآن پاک کے مطالب و تفسیر کے سلسلہ میں
 گزشتہ شب سورہ عنکبوت تک پہنچ گیا ہوں۔ ۷

۱ ایضاً ورق ۱۷۲-الف ب ۲ توزک جہانگیر (جہانگیر نامہ) ۳۰۹ مطبوعہ تہران

۳ ایضاً ۳۰۸ (طبع سرسید) ۴ مکتوبات ۷۸/۳

۵ مکتوبات معصومیہ ۱/۲۵-۱۰۶-۱۰۷ ۶ مکتوبات ۹۲/۲ ۷ ایضاً ۳۳/۳

آپ کے بادشاہ کے ساتھ لشکر میں رہنے کا فائدہ یہ ہوا ہے کہ وہ آخری دس سالوں میں اسلام کی حقانیت سے واقف ہو گیا، کانگڑہ کی فتح کے بعد جہانگیر نے حضرت مجدد الف ثانی سے کہا کہ اگر وہ کانگڑہ آئیں تو آپ کی موجودگی میں بت مسمار کروں گا آپ علیل ہونے کے باوجود وہاں تشریف لے گئے تو بادشاہ نے نہ صرف بت توڑے بلکہ وہاں گائے ذبح کروائی مسجد تعمیر کروائی اور اسلام کے احکام صادر کئے۔^۱ جہانگیر نے خود بھی لکھا ہے کہ قاضی، میر عدل اور علماء کی موجودگی میں کانگڑہ کے مندر میں بت توڑے وعدہ کے مطابق وہاں گائے ذبح کی، اذان دلوائی، خطبہ پڑھوایا اور اسلام کے احکام نافذ کئے بادشاہ نے اس موقع پر شکر ادا کرتے ہوئے یہ بھی لکھا ہے کہ اللہ تعالیٰ نے اسے اسلام کے احکام نافذ کرنے کی توفیق دی جو اس سے پہلے کسی دوسرے مسلمان بادشاہ کو میسر نہیں آئی۔^۲

حضرت خواجہ باقی باللہ قدس سرہ کے خلفاء میں سے حضرت مجدد الف ثانی، حضرت شیخ عبدالحق محدث دہلوی کے علاوہ حضرت شیخ تاج الدین سنبھلی ثم مکی، حضرت خواجہ حسام الدین احمد اور حضرت کے دونوں فرزند ان گرامی خواجہ کلاں اور خواجہ خرد نے بھی حضرت خواجہ کے وصال کے بعد دین کی شمع روشن رکھی اور یہ حضرات عوام کی دینی و روحانی رہنمائی میں مصروف رہے۔ جن کا مختصر سا خاکہ یہاں پیش کیا جا رہا ہے۔

حضرت شیخ تاج الدین سنبھلی (ف ۱۰۵۱ھ / ۱۶۴۱ء) حضرت خواجہ کے وصال ۱۰۱۲ھ / ۱۶۰۳ء کے بعد ہندوستان سے ہجرت کر کے مکہ مکرمہ میں آباد ہو گئے جہاں بہت سے اصحاب و اہل عرب نے آپ سے روحانی فیض پایا۔

حضرت خواجہ حسام الدین احمد جو حضرت خواجہ کے رفیق خاص اور آپ کے بعد خانقاہ کی خدمت و تولیت کے فرائض انجام دیتے رہے تھے جب حضرت خواجہ نے آپ

^۱ مجمع الاولیاء، قلمی ورق ۳۳۔ الف ۲ تو زک ۳۴۰ (سر سید احمد خان ایڈیشن)

کو خلافت دے کر اپنی مسند ارشاد پر بیٹھنے کا حکم دیا تو آپ نے اس امر عظیم سے معذرت کر لی دوسری اہم بات یہ تھی کہ حضرت خواجہ حسام الدین احمد نے اکبر کی ملازمت سے علیحدگی اختیار کرنے کیلئے جو ”وضع سودایان“ اپنائی تھی اس سے اکبر اور آپ بہنوئی علامی ابوالفضل واقف تھے، ابوالفضل آپ کو اپنے قتل (۱۰۱۱ھ/۱۶۰۲ء) تک واپس اکبری الحاد میں لانے کی کوشش کرتا رہا، اگر آپ حضرت خواجہ کے حکم پر آپ کے خلیفہ کی حیثیت سے دعوت و ارشاد میں مصروف ہو جاتے تو یہ بھی بہت مشکل تھا اگر آپ مذکورہ وضع اختیار کرنے کی بجائے اکبر سے خلاصی حاصل کرنے کیلئے حج پر جانے کی اجازت مانگے تو وہ بھی نہیں مل سکتی تھی بدایونی نے لکھا ہے کہ حج کی درخواست کرنے والا اکبر کے حضور واجب القتل ہوتا تھا^۱۔ ناچار اکبر نے عبدالرحیم خان خاناں کی سفارش پر آپ کو ملازمت سے خارج کر دیا اور آپ دہلی جا کر حضرت خواجہ نظام الدین اولیاء قدس سرہ کے مزار مبارک پر گوشہ نشین ہو گئے تھے۔

آپ کے والد گرامی نواب غازی خان بدخشی جو وسطی ایشیا کے اکابر علماء سے میں سے تھے، تحصیل علوم عقلیہ کے بعد ہندوستان آئے (۹۸۲ھ/۱۵۷۳ء) تو اس وقت اکبر کے مذہبی عقائد میں تبدیلی کا آغاز ہو چکا تھا ان کے متعلقین کی بہت بڑی تعداد بھی ان کے ہمراہ تھی یعنی ان پر ان سب کی معاشی ذمہ داری کا بوجھ تھا جسے بغیر کسی معقول آمدنی کے کم نہیں کیا جاسکتا تھا، چنانچہ انہوں نے اکبر کی ملازمت قبول کر لی معاصر مورخ عبدالقادر بدایونی نے لکھا ہے کہ انہوں نے اکبر بادشاہ کو سجدہ کرنے کا جواز پیش کیا اور ایک صوفی تاج العارفین نے اس کی تائید کی جس پر ملا علی کاہلی حسد کرتا تھا کہ یہ اعزاز اسے کیوں نہیں ملا، پھر (۹۸۷ھ/۱۵۷۹ء) کو جب علماء سوء نے محضر نامہ مرتب کیا تو اس پر بھی نواب غازی خان بدخشی نے اثباتی دستخط کئے اس کے بعد جب

اکبر پر اس کے مذہبی معتقدات کے خلاف آواز اٹھی تو اعتراضات کے جواب دینے کیلئے اکبر نے اپنے فرزند دانیال کی نگرانی میں ایک شعبہ قائم کیا جس کے رکن نواب صاحب بھی تھے محضر نامہ پر دستخط کرنے کا ذکر ابوالفضل نے بھی کیا ہے اور شعبہ کا رکن ہونے کی تصدیق کی ہے، یقیناً یہ ان کے ایسے اقدام تھے جو مذہبی نقطہ نظر سے اتنے بڑے عالم کو زیب نہیں دیتے۔

جب اکبر نے نواب غازی خان کی وفات ۹۹۲ھ/۱۵۸۴ء) پر ان کے فرزند خواجہ حسام الدین کو اپنی ملازمت میں لیا تو اکبر کے سب سے زیادہ معتبر امیر آپ ہی تھے اور آپ شاہی آداب بجالانے میں سب پر فوقیت رکھتے تھے آپ کے والد گرامی کو تو اپنی معاشی مجبوریوں کے باعث شاہی ملازمت ترک کرنے کی مہلت نہیں ملی، تاہم خواجہ حسام الدین احمد نے خواجہ کلاں کو بتایا تھا کہ اکبر کے زمانہ میں میرے والد نے اسلام کے دفاع اور مسلمانوں کی بہتری کیلئے اتنے کام کئے تھے کہ ان کی تفصیل زاد المعاد جیسے مختصر رسالہ میں نہیں آسکتی یہ بات قرین قیاس معلوم ہوتی ہے کہ نواب غازی خان نے تو اکبر کے ہاتھ پر بیعت کی اور نہ شاہی مذہب یعنی سورج آگ اور روشنی کی پرستش کی اگر انہوں نے ایسا کیا ہوتا تو اکبری عہد کے بے باک مولف عبدالقادر بدایونی جن کے ساتھ ان کی قریبی دوستی بھی تھی ضرور ذکر کرتا۔

تاہم ان کے فرزند گرامی خواجہ حسام الدین احمد نے دیکھا میرے والد تو مجبوریوں کے باعث اکبر کے حوزہ الحاد سے الگ نہیں ہو سکے اب مجھے کچھ کرنا چاہیے چنانچہ سات سال (۹۹۲-۹۹۹ھ) اکبر کی ملازمت کرنے کے بعد اس سے بصد مشکل الگ ہوئے، علیحدگی کے سلسلہ میں ایک اور بڑی رکاوٹ یہ تھی کہ آپ کا نکاح ملا مبارک ناگوری کی دختر فاطمہ سے اکبر کے حکم پر ہوا تھا جو ابوالفضل اور فیضی کی بہن تھیں جب آپ نے ملازمت ترک کر کے فقرا اختیار فرمایا تو آپ نے اپنی زوجہ محترمہ کو پیغام

بھیجا کہ میں نے تو شاہی چھوڑ کر فقرا اختیار کر لیا ہے تمہیں اختیار ہے کہ تم اپنے باوقار بھائیوں کے پاس چلی جاؤ اور اگر میرے ساتھ بے سرو سامانی اور فقر کی زندگی گزارنی ہو تو میرے پاس آ جاؤ اس محترمہ نے اپنے بھائیوں کو ٹھکرا دیا اور آپ کے ساتھ فقر کی زندگی گزارنے لگیں انہیں حضرت خواجہ باقی باللہ کی روحانیت سے فیض یاب ہونا بھی نصیب ہوا چنانچہ انہیں زاد المعاد میں اولیاء میں شمار کیا گیا ہے۔

اکبر کا جانشین جہانگیر بھی آپ پر ایسی ہی نگرانی رکھتا تھا جیسی اس نے آصف خان کے کہنے پر حضرت مجدد الف ثانی پر نظر رکھی تھی پہلے تو اس نے آپ کو قید کیا پھر رہائی کے بعد اپنے ساتھ لشکر میں رکھا بلکہ اسی طرح دہلی آنے پر اس کا استقبال نہ کرنے کا بہانہ بنا کر اس نے خواجہ حسام الدین احمد کو طلب کیا جسمانی سزا بھی دی پھر نرمی کرتے ہوئے انعام و خانقاہ کے لئے سالانہ امداد دی اور ساتھ ہی یہ پابندی لگا دی کہ آپ ہر نوروز کے موقع پر میرے حضور حاضر ہوا کریں گے جس پر آپ بہت پریشان ہوئے کہ ہر سال انہیں اہل دولت کے ساتھ اختلاط کے باعث روحانی تکلیف ہوتی تھی دراصل جہانگیر نہایت ذہین و فطین آدمی تھا اسے معلوم تھا کہ آپ نے میرے والد کی بد مذہبی کے باعث ملازمت ترک کی تھی اور آپ جس خانقاہ کی تولیت کے فرائض انجام دے رہے ہیں اس کے ساتھ سارے ہندوستان کے راسخ العقیدہ مذہبی طبقات کے تعلقات ہیں فوجی بھی ان کے عقیدت مند ہیں جو ان کے اشارے پر کسی وقت بھی مغل حکومت کا تخت الٹا سکتے ہیں یہاں تک کہ اس نے اپنے مرض موت کے دنوں میں بھی آپ اور حضرت شیخ عبدالحق محدث دہلوی کو پھر طلب کیا، لیکن اسی سال اس کا انتقال ہو گیا یہ اور دونوں حضرات سلامتی سے واپس دہلی آ گئے۔

شاہجہاں بے شک ایک دیندار شہزادہ اور پھر بادشاہ تھا خواجہ حسام الدین احمد کے ساتھ اس کے بڑے خوشگوار تعلقات شہزادگی کے زمانہ سے تھے اس کی تخت نشینی کے

لئے آپ اپنی خانقاہ میں وظائف پڑھوایا کرتے تھے لیکن ممتاز محل کی وفات پر تعزیت کیلئے حاضر نہ ہونے پر اس نے بھی ناراضی کا اظہار کیا آخر آپ اس مقصد کیلئے آگرہ گئے تو آپ نے حج پر جانے کیلئے کہا جس پر شاہجہاں نے تمام انتظام کر دیئے لیکن فرنگیوں کے ساتھ عہد نہ ہونے کی وجہ سے سمندری راستہ مسدود کر دیا گیا جس کے باعث آپ حج کیلئے نہ جاسکے اور شاہجہاں نے آپ کو واپس دہلی جانے کی اجازت بھی نہ دی اس نے آپ کے دربار شاہی میں مسجد میں رہنے کیلئے بھی کہا جہاں وہ رات گئے تک آپ کے ساتھ مذہبی اور دیگر قسم کے امور پر تبادلہ خیال کرتا رہتا تھا لیکن اتنے تعلقات کے باوجود خوف وہی تھا کہ ان پر نظر رکھی جائے یہاں تک کہ آپ کا وصال بھی آگرہ میں ہی ۱۰۲۳ھ/۱۶۳۳ء کو ہوا، وہیں دفن کئے گئے بعد میں ان کا مبارک تابوت وہاں سے نکال کر دہلی لائے اور حضرت خواجہ کے جوار میں دفن کیا گیا۔

ہاں خواجہ حسام الدین احمد کے خلافت کے قبول نہ کرنے پر معذرت کے بعد حضرت خواجہ باقی باللہ کے خلفاء میں سے دو اصحاب خانقاہ حضرت خواجہ کوآباد کر سکتے تھے اول حضرت شیخ عبدالحق محدث دہلوی دوسرے حضرت شیخ احمد سرہندی مجدد الف ثانی، حضرت شیخ محدث کا تو دہلی میں بہت بڑا مدرسہ تھا جس میں آپ شب و روز درس و تدریس اور تصنیف و تالیف میں مصروف رہتے تھے جو اس وقت کا تقاضا بھی تھا اس لئے موصوف خانقاہ میں تشریف نہیں لائے، دوسرے حضرت مجدد الف ثانی تھے جو آپ کے سب سے زیادہ معروف خلیفہ تھے، آپ بھی خانقاہ نہیں آئے جس کے کچھ اسباب تھے کہ حضرت خواجہ نے کبھی بھی آپ کو یہ حکم نہیں دیا تھا کہ آپ دہلی آجائیں بلکہ آپ کو خلافت دے کر آپ کے مستقر سرہند بھیج دیا گیا، ہاں یہ ضرور تھا کہ حضرت خواجہ کا جب چالیس سال کی عمر میں ۱۰۱۲ھ/۱۶۰۳ء کو وصال ہوا تو آپ نے حضرت مجدد الف ثانی سے اپنے دو کم سن بچوں خواجہ کلاں اور خواجہ خرد کی تعلیم و تربیت کا امر فرمایا تھا لیکن اس

دوران حضرت خواجہ اور حضرت مجدد الف ثانی پر وحدت الشہود کا انکشاف ہو چکا تھا خود حضرت خواجہ نے اپنے وصال سے پہلے شیخ محدث سے اس کا ذکر بھی کر دیا تھا، ہوا یوں کہ حضرت خواجہ کے دوسرے خلفاء پر جب اس کا انکشاف نہ ہوا اور حضرت مجدد الف ثانی نے اس کی کشفی تحقیق کا آغاز کیا تو یہ اصحاب آپ کے معاون ہونے کی بجائے اس نظریہ کی وجہ سے آپ سے نظری اختلاف کرنے لگے۔

اس دوران ایک افسوسناک واقعہ پیش آیا کہ حضرت مجدد الف ثانی کا ایک ناراض مرید حسن خان افغان آپ کے کچھ مسودات چوری کر کے لے گیا ان میں تحریف کر کے ہندوستان کی بڑی خانقاہوں میں گیا وہ حضرت شیخ عبدالحق محدث سے بھی ملا اور آپ کو وہ محرفہ مسودات دکھائے اس مخالفت کا سب سے زیادہ نشانہ حضرت خواجہ کی خانقاہ اور آپ کے متولی خواجہ حسام الدین احمد بنے، زاد المعاد جیسی معاصر کتاب میں درج ہے کہ خود خواجہ حسام الدین نے فرمایا کہ ہاں میرے اور میاں شیخ احمد سرہندی کے مابین کچھ عرصہ کے لئے غبار ملال پیدا ہو گیا تو میں اللہ تعالیٰ کے حضور ملتجی رہا کہ اس کا کوئی حل رب کریم کی طرف سے وارد ہو جائے اس دوران ایک اور واقعہ یہ ہوا کہ مخالفین کے کہنے پر حضرت شیخ محدث نے بغیر تحقیق کے ان محرف معارف کے خلاف ایک رسالہ لکھ دیا جس کو معاندین نے بہت شہرت دی اور اس کی آڑ میں انہوں نے کئی رسائل لکھے۔ جس پر خواجہ حسام الدین احمد پھر ان حاسدین کا نشانہ بنے اتنے میں حضرت میاں شیخ احمد سرہندی کی جانب سے اصل مسودات حضرت شیخ محدث اور خواجہ حسام الدین احمد کو سرہند سے وصول ہو گئے جس پر وہ غبار ملال جاتا رہا، شیخ محدث نے اپنے اعتراضات سے رجوع فرمایا رجوع کے سلسلہ کا مکتوب بھی شیخ نے انہی کے نام لکھا کیوں کہ وہ اس ”شور و غوغا“ میں سب سے زیادہ متاثر ہوئے تھے، اس دوران حضرت خواجہ کے دونوں صاحبزادے جو ان ہو گئے تو خواجہ حسام الدین احمد نے حضرت

مجدد الف ثانی کو خط لکھ کر حضرت خواجہ کی وصیت یاد دلائی کہ دونوں بچوں کی تربیت آپ کے ذمہ ہے بچے نہ صرف بڑے ہو گئے ہیں بلکہ وقت گزر رہا ہے جس پر حضرت مجدد الف ثانی نے یہ جواب دیا کہ اب کوئی امر مانع نہ ہو تو میں کچھ عرصہ کے لئے خانقاہ دہلی میں آ جاؤں، گویا ابھی تک ”موانع معلومہ“ جن کا آپ نے اپنے مکتوب میں ذکر فرمایا ہے موجود تھے آپ تو تشریف نہ لاسکے البتہ خواجہ کلاں، خواجہ خرد اور خواجہ جمال الدین حسین (بن خواجہ حسام الدین احمد) سرہند شریف حاضر ہوئے وہاں ظاہری و باطنی علوم کی تکمیل کی، تکمیل سلوک کے بعد حضرت مجدد الف ثانی کے خلیفہ کی حیثیت سے یہ دونوں صاحبزادے حضرت خواجہ کی خانقاہ میں دعوت و ارشاد میں مصروف ہو گئے لیکن حضرت خواجہ حسام الدین احمد اس کے باوجود طلب سلوک کے لئے آنے والے اصحاب کو باقاعدہ حضرت مجدد الف ثانی کی خدمت میں سرہند جانے کی نہ صرف تاکید کرتے رہے بلکہ تشویق بھی دلاتے رہے۔

حضرت خواجہ اور خواجہ حسام الدین احمد کے زمانہ تولیت میں اکابر منصب دار بھی آپ کی خانقاہ میں باقاعدہ آتے رہتے تھے جن میں سے بعض کا یہاں ذکر کیا جا رہا ہے۔ جب حضرت خواجہ سمرقند سے خلافت یاب ہو کر ہندوستان تشریف لائے تو اکبر کی مذہبی پالیسی کے منفی اثرات سارے ہندوستان پر پوری طرح مسلط ہو چکے تھے اکبر کے ساتھ حضرت خواجہ کی ملاقات کا کوئی عصری ثبوت ہمارے پاس نہیں ہے البتہ آپ کے خلیفہ خواجہ حسام الدین احمد کی اکبر کے ہاں ملازمت، علیحدگی، جہانگیر کے ساتھ آپ کی متعدد مرتبہ ملاقات اور شاہجہاں کے ساتھ قریبی روابط کا ہم ذکر کر چکے ہیں۔ اس عہد کے امراء میں سے چند ایک کا یہاں ذکر کیا جا رہا ہے:

مرزا عبدالرحیم خان خاناں، اکبر و جہانگیر کا منصب دار اور علماء، صوفیہ و شعراء کا مربی تھا، حضرت خواجہ کے ساتھ اس کی خصوصی ارادت کا تذکرہ ملتا ہے آپ نے حج کا

ارادہ کیا تو اس نے زادِ راہ کے طور پر ایک لاکھ روپے پیش کئے جسے آپ نے قبول کرنے سے انکار کر دیا وہ ہر سال بلاناغہ خانقاہ کے خرچ کے لئے بارہ ہزار روپے بھیجا کرتا تھا جو خواجہ حسام الدین احمد کے زمانہ تولیت میں بھی جاری رہے۔ اس کی وفات ۱۰۳۶ھ/۱۶۲۷ء کے بعد اس کے فرزندوں کے ساتھ بھی ہمارے حضرات کے تعلقات قائم رہے۔


خان خاناں سے بھی زیادہ قریبی تعلقات نواب مرتضیٰ خان فرید بخاری کے ساتھ تھے، حضرت خواجہ کی خانقاہ شریفہ کے اخراجات اور درویشوں کے وظائف وہی ادا کرتے تھے، حضرت مجدد الف ثانی نے اپنے مکاتیب میں ان کے اس احسان کا تذکرہ کئی بار فرمایا ہے کہ نواب کی اعانت مالی سے ہمارے حضرت خواجہ کے درویشوں کی باطنی جمعیت قائم رہی موصوف حضرت خواجہ کے حین حیات ہی آپ کے خلفاء کی خدمت میں سلوک کی تکمیل کر چکے تھے حضرت خواجہ اپنے خطوط میں انہیں ”قبلہ گاہی“ لکھا کرتے تھے نواب صاحب نے حضرت مجدد الف ثانی کے ”جرگہ ممدان دولت اسلام“ میں اہم کردار ادا کیا اور حضرت کے کہنے پر جہانگیر کو دین حق سے آگاہ کیا۔

حضرت خواجہ کے ساتھ تیسری بڑی شخصیت نواب قلیج خان کے گہرے مراسم تھے حضرت خواجہ کے زوجہ محترمہ ان کی بہن تھیں خواجہ کلاں انہی کے بطن سے تھے، انہیں باقاعدہ حضرت خواجہ سے خلافت حاصل تھی وہ لاہور کے گورنر بھی رہے، متصلب سنی بزرگ تھے لاہور میں قرآن مجید اور حدیث شریف کا درس بھی دیتے تھے۔

حضرت مجدد الف ثانی کے کئی مکاتیب ان کے نام ہیں جن میں ترویج شریعت کے لئے بادشاہ (جہانگیر) کو متوجہ کروانے کا ذکر ہے اور ان کی بدولت لاہور میں دین اسلام کو رواج حاصل ہوا جو حضرت مجدد الف ثانی کے نزدیک سارے ہندوستان میں رواج کے مترادف ہے۔

نواب قلیج خان کے والد نواب خلیج بہادر، زاد المعاد کی روایت کے مطابق اپنے بھائیوں کے ساتھ رنجش کے بعد ہندوستان میں ہی رہ پڑے تھے۔ قیاس ہے کہ انہوں نے مغلوں کی مرکزی حکومت میں ملازمت کرنے کی بجائے بنگال کے حاکم اعلیٰ حضرت سلیمان خان کررانی (۱۵۶۵-۱۵۷۳ء) کے ہاں ملازمت کر لی ہوگی، کررانی افغان شیرشاہ سور کے زمانہ میں متعارف تھے ان کا پہلا امیر جمال کررانی تھا جس کے چھ فرزند تھے یعنی

جمال کررانی



سلیمان کررانی علماء و صوفیہ کی بہت عزت کرتا تھا اس نے ٹانڈا میں تین مسجدیں بنوائیں، ایک گنبد بھی تعمیر کروایا، اس نے حضرت شیخ شرف یحییٰ منیری کے مزار کا

دروازہ بھی تیار کروایا۔ اس نے یہ دروازہ ۹۷۷ھ/۱۵۶۹ء کو بنوایا اس پر ایک کتبہ بھی نصب ہے جس پر پروفیسر قیام الدین احمد نے تحقیق کی ہے اور اپنی کتاب میں (پلیٹ نمبر ۲۹) اس کا عکس بھی دیا ہے۔ ۲

اس سلیمان کررانی کی دختر کی بیٹی حضرت خواجہ باقی باللہ کی زوجہ محترمہ تھیں جو نواب قلیج خان کی بہن تھیں۔

حضرت خواجہ کے ایک اور بڑے منصب دار مرزا عزیز کوکہ کے ساتھ بھی اچھے مراسم تھے وہ اکبر کا رضائی بھائی تھا اور اکبر کو اس کی بے دینی پر تنبیہ کیا کرتا تھا جب ملک کے حالات مذہبی طور پر رہنے کے قابل نہ رہے تو وہ گجرات کی گورنری کے دوران بلا اجازت ہی ہندوستان چھوڑ کر حجاز مقدس چلا گیا وہاں اکبر کے مذہبی نظریات کے خلاف زبردست پروپیگنڈہ کیا، اکبر کے بار بار بلانے پر وہ بدقسمتی سے واپس آ کر اکبر کے دین الہی میں داخل ہو گیا لیکن اکبر کی وفات اور جہانگیر کی تخت نشینی سے جب سیاسی حالات میں تبدیلی آئی تو اس کی حمیت دین بیدار ہونے لگی اور حضرت مجدد الف ثانی نے اسے خطوط لکھ کر مزید متوجہ کیا، جہانگیر اس کی بات سنتا تھا اس لئے حضرت مجدد الف ثانی نے اسے اس امر کی تاکید کی کہ وہ دینی مسائل اس کے گوش گزار کرے۔

ہمارا خیال ہے کہ کوئی راسخ العقیدہ امیر، عالم، صوفی یا شاعر ایسا نہیں ہوگا جو حضرت خواجہ کی خدمت میں آپ کی مبارک خانقاہ میں نہ گیا ہو حضرت خواجہ خود ادیب اور شاعر بھی تھے آپ کے وصال ۱۰۱۲ھ/۱۶۰۳ء کے بعد بھی امراء، علماء، صوفیہ اور

1- Ejaz Hussain: Bengal Sutanate (1205-1576) P. 207

2- Qayammul-ul-Din Ahmad" Corpus Arabic and Persian Inscriptions of Behar, P.152-55 - pp. 127, 145, 147, 148, 276-77

Dani, A.H: Muslim Architecture in Bengal. PP. 126, 167 (N)

شعراء باقاعدہ اس خانقاہ میں حاضر ہوتے تھے حضرت خواجہ کے دونوں فرزند ان گرامی خواجہ کلاں اور خواجہ خرد شاعر اور بلند پایہ مولف تھے پھر اس عہد کا ماحول ہی کچھ ایسا علمی و ادبی تھا کہ اہل علم اس اتنے بڑے مرکز سے الگ نہیں رہ سکتے تھے، خانقاہ کے متولی اور منتظم خواجہ حسام الدین احمد خود بڑا علمی ذوق رکھتے تھے آپ کے حکم پر شیخ محمد اسماعیل رشدی نے حضرت خواجہ کے نثر و نظم کے رسائل، ملفوظات و مکتوبات جمع کئے تھے، خانقاہ شریف میں ادبی محافل بھی ہوتی تھیں خواجہ خرد کے ایک مرید مخلص خواجہ کمال محمد سنبھلی نے ایسی کئی مجالس کا تذکرہ کیا ہے، ایک مجلس کا حال لکھتے ہوئے وہ کہتے ہیں کہ مسجد شریف کے درو دیوار سے وجد و ادب کی چاشنی نمایاں ہو رہی تھی۔

یہ بات یاد رہے کہ حضرت خواجہ باقی باللہ کی یہ مبارک خانقاہ یا دعوت و ارشاد کا مرکز فیروز شاہ تغلق کے تعمیر کردہ قلعہ فیروز آباد، دہلی میں تھا جس میں ایک وسیع اور بلند و بالا جامع مسجد بھی تھی اسی مسجد میں یہ تمام حضرات سلوک کی مشق و عبادات میں مصروف رہتے تھے یہ مرکز کبھی بھی حضرت خواجہ کے مدفن مبارک پر نہیں تھا بلکہ آپ کا روضہ شریف تو دہلی کے مشہور قبرستان قدم شریف میں ہے جو فیروز آباد سے کوسوں دوری کے فاصلہ پر ہے جہاں کبھی بھی آپ کے فرزند ان گرامی بطور متولی نہیں بیٹھے تھے بلکہ متولی تو حضرت خواجہ حسام الدین کی اجازت سے مقرر ہوتے تھے جو روضہ مبارک کی زیارت کے لئے آنے جانے والوں کی خدمت کرتے تھے، ہمیں اس وقت تک معلوم نہیں ہے کہ حضرت خواجہ باقی باللہ کا قلعہ فیروزی والا مرکز دعوت و ارشاد کب تک فعال رہا جب ۱۰۰۷ھ/۱۵۹۸ء کو حضرت خواجہ نے وہاں قیام فرمایا تو اسکی جامع مسجد شکستی کا شکار ہو چکی تھی کچھ حصہ گر بھی گیا تھا خواجہ حسام الدین احمد اکتیس سال تک اس مرکز اور مسجد کی خدمت کرتے رہے یعنی اپنے وصال ۱۰۴۳ھ/۱۶۳۳ء پھر حضرت خواجہ کے دونوں فرزند ان گرامی حضرت مجدد الف ثانی کے خلیفہ کی حیثیت سے اس خانقاہ مبارک میں

تشنگان کو فیض یاب کرتے رہے اپنے وصال ۱۰۷۳ھ اور ۱۰۷۴ھ / ۱۶۶۵ء اور ۱۶۶۶ء تک یہ صاحبزادگان یہیں مصروف کار رہے، دونوں کی کثیر اولاد تھی، خواجہ خرد نے اپنے فرزند کلاں کو وصال سے پہلے اپنا جانشین بنایا تھا ہمارا قیاس ہے کہ اورنگزیب عالمگیر کے عہد (۱۰۵۸-۱۱۱۸ھ / ۱۶۴۸-۱۷۰۷ء) تک یہ خانقاہ آباد رہی پھر کسی وقت اس کی عمارت مکمل طور پر گر گئی، کیا یہ حضرات دہلی میں کہیں اور منتقل ہو گئے تھے؟ جس کا ہمارے پاس اس وقت تک کوئی ثبوت نہیں ہے، سکھوں کے ہاتھوں سرہند شریف کی تباہی ۱۰۷۱ھ، اور ۱۷۶۴ء بہ بعد وہاں سے حضرت مجدد الف ثانی کی اولاد نے ہجرت کی اگر حضرت خواجہ کی خانقاہ اس وقت تک فعال ہوتی تو ان بزرگوں کی سب سے اہم پناہ یہی ہوتی، اس وقت نقشبندی سلسلہ کی دو خانقاہیں فعال تھیں اول حضرت شاہ ولی اللہ محدث دہلوی اور دوسری خانقاہ حضرت میرزا مظہر جان جاناں شہید اس کے برعکس صاحبزادگان حضرت مجدد الف ثانی کا اضطراب کی حالت میں حضرت میرزا مظہر کے پاس آنے کا ذکر ان کے مکاتیب میں ملتا ہے۔

جس کا مفہوم واضح ہے کہ اٹھارہویں صدی عیسوی تک حضرت خواجہ کی خانقاہ ختم ہو چکی تھی۔

آئیے اس سیاسی، معاشرتی اور مذہبی پس منظر میں حضرت خواجہ باقی باللہ اور آپ کے خلیفہ حضرت خواجہ حسام الدین احمد کے مبارک احوال کا مطالعہ کریں۔

۱ ہم نے مقامات مظہری کے مقدمہ میں سرہند شریف کی تباہی کی تمام تر تفصیلات درج کر دی ہیں۔

(ص ۳۵-۵۱ طبع دوم)

حضرت خواجہ باقی باللہ قدس سرہ خواجہ حسام الدین احمد کے مرشد

حضرت خواجہ باقی باللہ کے اجداد سمرقند کے اہل علم اور صاحبِ دل اصحاب تھے، آپ کے والد گرامی قاضی عبدالسلام خلجی قرشی سمرقندی ایک عالم باعمل اور صاحبِ وجد و حال بزرگ ہے۔ ان کی نسبت قاضی سے عیاں ہے کہ وہ خود یا ان کے اجداد ماوراء النہر کے قاضی رہے ہوں گے۔

قاضی عبدالسلام سمرقند سے کابل آگئے تھے، وہیں شادی کی، ان کے سسرال والوں کا وطن اصلی کابل ہی تھا، حضرت خواجہ کی ایک خالہ بھی کابل میں رہتی تھیں جنہوں نے کم سنی میں حضرت خواجہ کی پرورش کی تھی، جنہیں آپ نے اپنے قیامِ دہلی کے دوران (۱۰۰۸-۱۰۱۲ھ/۱۵۵۹-۱۶۰۳ء) دہلی بلا لیا تھا، ان کے ایک فرزند خواجہ محمد قاسم بھی ہمراہ آئے تھے جنہوں نے خواجہ حسام الدین احمد کے دامنِ تربیت سے وابستہ ہو کر کمال حاصل کیا تھا۔

وہیں کابل میں حضرت خواجہ باقی باللہ قدس سرہ کی ۹۷۱ یا ۹۷۲ھ کو ولادت ہوئی۔ ۲۵ جمادی الثانی ۱۰۱۲ھ/۱۶۰۳ء کو آپ کا دہلی میں وصال ہوا، اس

۱ بدرالدین سرہندی: حضرات القدس ۱/۳۵۰ خطی ۲ بدرالدین سرہندی: حضرات

القدس ۱/۳۵۰ خطی ۳ خواجہ کلاں: زاد المعاد: ۲۷۵ ۴ محمد ہاشم کشمی: زبدۃ المقامات: ۵

۵ کلیات خواجہ باقی باللہ: ۶۵

اعتبار سے ۱۰۱۲-۳۰:۹۷۲ء کو ترجیح حاصل ہے، وصال کے وقت عمر مبارک صرف چالیس سال کی تھی۔

آپ نے اپنے مکاتیب میں اپنا نام محمد الباقی لکھا ہے^۱، آپ کا نام عبدالباقی بھی ہے، آپ کے خلیفہء نامدار حضرت مجدد الف ثانی، اس نام کی وضاحت کرتے ہوئے لکھتے ہیں:

مخدوما مراد از ترکیب لفظ عبدالباقی معنی اضافی است نہ معنی علمی ہر چند بابلغ وجوہ اشعاری بمعنی علمی ہم دارد یعنی پیر من ہر چند بندہ باقی است، اما متکفل تربیت من اللہ باقی است اس جا کلام تحریف ست و چہ سوئے ادب، اللہ تعالیٰ انصافی بدہد^۲

مکتوبات کی جلد اول کے جامع شیخ یار محمد جدید بدخشی طالقانی جو آپ کے خلیفہ بھی تھے حضرت خواجہ کے نام کے ساتھ موید الدین الرضی..... نقشبندی الاحرار لکھا ہے^۳، اسی طرح ملفوظات حضرت خواجہ کے جامع نے ابوالوقت خواجہ محمد الباقی نقشبندی الاویسی لکھا ہے^۴ خواجہ کلاں بن حضرت خواجہ نے آپ کا نام ”موید الملت والدین الرضی ابوالوقت خواجہ محمد الباقی قدس سرہ درج کیا ہے^۵ حضرت خواجہ کے بہت سے القاب تھے جن میں سے ”خواجہ بیرنگ“ زیادہ مشہور ہوا، زاد المعاد میں اکثر مقامات پر یہی لقب استعمال ہوا ہے۔

حضرت خواجہ اویسی طور پر حضرت خواجہ احرار اور دیگر مشائخ سے فیض یاب

۱۔ کلیات خواجہ باقی باللہ رقعات: ۷، ۳۸، ۴۳

۲۔ مجدد الف ثانی: مکتوبات

۳۔ ۵۶۳/۱۲۱/۳ مکتوبات ۶/۱/۱

۴۔ کلیات: ۱۹

۵۔ خواجہ کلاں: مبلغ الرجال، خطی ورق ۸-۱

ہوتے رہتے تھے، اس لئے آپ کی ایک نسبت اویسی بھی ہے۔

حضرت خواجہ کانسب

حضرت خواجہ نسباً ^{خلجی} ترک (ت اور ر پر زبر) تھے، معاصر ماخذ زاد المعاد میں نواب خواجہ محمد قلیج خان کے احوال کے ضمن میں درج ہے:

.....خواجہ.....محمد قلیج.....طغائی راقم حروف احقر عبید اللہ (خواجہ کلاں)

اندو اجداد کرام ایٹاں راشرف ہم قومی وہم الوسی بہ خاندان بزرگ پدری

حضرت خواجہ ثابت است، ووالد شریف ایٹاں میر محمد جان المدعو بہ ^{خلج}

بہادر اواسط عہد پادشاہ معظم اکبر پادشاہ از قرشی کہ مستقر و مسکن الوس

اخلاج قتل مشیہ“

اس اقتباس سے مندرجہ ذیل نتائج اخذ ہوتے ہیں:

۱.....نواب قلیج خان خواجہ کلاں بن حضرت خواجہ کے مامون تھے۔

۲.....ان کے خاندان کے ساتھ حضرت خواجہ کی ”ہم قومی وہم الوسی“ ثابت ہے۔

۳.....نواب قلیج خان کے والد میر محمد جان مدعو بہ ^{خلج} بہادر اکبر کے وسط عہد میں ہندوستان آئے تھے۔

۴.....میر محمد جان ^{خلجی} بہادر کا اصلی وطن علاقہ قرشی تھا جو ^{خلجیان} قتل مشیہ کا مسکن تھا۔

یہ معاصر اور خاندانی روایت ہے جو براہ راست اس خاندان سے قرابت قریبہ

کی بنیاد پر لکھی گئی ہے یعنی نواب قلیج خان کی بہن حضرت خواجہ کی زوجہ محترمہ تھیں

جو میر محمد جان ^{خلج} بہادر کی بیٹی تھیں گو یا وہ مولف زاد المعاد یعنی خواجہ کلاں کے نانا تھے۔

دوسرے معاصر ماخذ حضرات القدس کی طرف رجوع کیا گیا تو حضرت خواجہ

۱ خواجہ کلاں: زاد المعاد ۲۷۵

کے والد کے نام کے ساتھ ان کی نسبت ”قاضی عبدالسلام خلیجی سمرقندی قریشی“ لکھی ہوئی ملی۔^۱

حضرات القدس کی جلد اول کا فارسی متن تا حال مرتب ہو کر شائع نہیں ہوا اس کالا ہور میوزیم کا دریافت شدہ نسخہ بہت موخر اور اغلاط سے پُر ہے، اس نسبت میں دو غلطیاں کتابت کی ہیں خلیجی کو خلیجی اور قرشی کو قریشی لکھا گیا ہے۔

پاکستان و ہند میں نسبت قرشی کم رائج ہے یہاں کے باشندوں نے عرب قرشی اور وسطی ایشیاء کے علاقہ قرشی کے رہنے والوں کو ایک ہی بنا دیا ہے۔^۲

حضرت خواجہ کے منظوم کلام سے آپ کا ترک ہونا ثابت ہوتا ہے، فرماتے ہیں:

اے صبح برون میا کہ ترکان مستند
وی شب بنشین کہ فتنہ برخاستہ است

ایک اور شعر جو آپ نے اپنے فرزند خواجہ خرد محمد عبداللہ کی تاریخ ولادت کے سلسلہ میں کہا ہے، یہ ہے:

گل شکری بوا لعجبی دست داد
شکر ہندی و گل ترک زاد

یعنی آپ نے اپنے فرزند کو ایسا گل شکر یعنی گلقد بتایا ہے جس کی شکر ہند کی ہو اور پھول ترک کا ہو، اس سے معلوم ہوا کہ اس فرزند کی والدہ کشمیر کی تھیں اور پدر

۱۔ بدرالدین سرہندی: حضرات القدس ۱/ ۳۵۱ خطی نسخہ لاہور میوزیم ۲۔ یہی حال حضرات القدس کے اردو ترجمہ از مولانا احمد حسین خان امرہوی کا ہے (۱/ ۲۱۳) مترجم نے متن فارسی پر اضافہ کرتے ہوئے آپ کا نام ”حضرت سید رضی الدین معروف خواجہ محمد باقی قدس سرہ لکھا ہے جو متن سے مطابقت نہیں رکھتا گویا مترجم نے قرشی کو قریشی پڑھ کر اس پر لفظ سید کا اضافہ کر دیا۔

بزرگوار ترک ہیں۔^۱

گویا حضرت خواجہ کی علاقائی نسبت قرشی ہے قریشی نہیں۔

ظفر نامہ یزدی میں ہے:

”سب اشتہار آں شہر بہ قرشی آں شد کہ کبک خان درد و فرسخی نسف و نخب

قصری بنا نمود و مغول قصر را قرشی خواند“^۲

کبک خان دو مرتبہ حکمران بنا اول ۷۰۹ھ / ۱۳۰۹ء اور دوسری مرتبہ ۷۱۸ھ /

۱۳۱۸ء - ۷۲۶ھ / ۱۳۲۶ء^۳

شہر قرشی (نخب پیش از اسلام و نسف بعد از اسلام) نام کنونی خود را آں

کاخ اخذ کردہ (قرشی در مغولی و ترکی بہ معنی کاخ است)^۴

بخارا و کش (شہر سبز) و نسف (قرشی) را ہم جز سعیدی شمارند^۵

کبک خان مذکور مرتے دم کافر ہی رہا۔^۶

گویا حضرت خواجہ نسباً خلجی تھے اور آپ کے اجداد کا مسکن قرشی تھا اس لئے

آپ کی نسبت ”خلجی قرشی“ متعین کی جائے گی۔

اب دوسری بحث کی طرف آئیے کہ آپ نے خود کو اپنے اشعار میں ترک لکھا ہے

اسے جدید تحقیقات کے مطابق ترک (ت کی پیش) نہیں پڑھیں گے بلکہ

حضرت خواجہ کا جن علاقوں سے تعلق تھا وہاں تُرکان (باشندگان ترکی) آباد نہیں تھے

بلکہ وہ خالصتاً افغان تھے جو ترک (ت اور ر پر زبر) تھے، یہ اشتباہ عرب مورخین کو

۱ استفاد از مقدمہ مولانا ابوالحسن زید فاروقی بر کلیات خواجہ باقی باللہ ص ۱۲ ۲ یزدی:

ظفر نامہ ۸۵/۱ ۳ زامباور: معجم الانساب ۳۷۰ ۴ بارتولد: گزیدہ مقالات تحقیقی بارتولد

ترجمہ کریم کشاورز ص ۱۳۰ ۵ ایضاً ص: ۴۴۴ بحوالہ استخری ۶ ایضاً ص: ۱۳۰

اس خالص افغانی نسبت پر اعراب نہ ہونے کی وجہ سے ہوا ہے گویا خلجی ترک نہیں
ترک تھے۔^۱

گویا اب حضرت خواجہ کا پورا نام نامی اس طرح ہوگا:

”خواجہ محمد الباقی (باقی باللہ) بن قاضی عبدالسلام خلجی ترکی قرشی سمرقندی کابلی

دہلوی“

اب ایک اور اہم نکتہ کی طرف توجہ فرمائیے کہ مولف زاد المعاد نے اپنی ایک
اور کتاب مبلغ الرجال میں اپنا نام اس طرح لکھا ہے:

خانہ زاد خواجہ آفاق سبط آل النبی موید الملتہ والدین الرضی ابو الوقت خواجہ
محمد الباقی قدس سرہ احقر عبید اللہ عبید اللہ^۲

اس سے عام قاری یہی خیال کرے گا کہ حضرت خواجہ نسباً سید تھے، یہ حقیقت
ہے کہ عربی میں سبط صرف نواسہ کر کہتے ہیں۔

زبدۃ المقامات میں ہے کہ حضرت خواجہ کی والدہ ماجدہ ”از دو دمان سیادت
بود“^۳

یعنی آپ کی والدہ سادات میں سے تھیں، حضرات القدس میں ہے کہ آپ کا
نسب والدہ کی طرف سے شیخ عمر باغستانی تک پہنچتا ہے^۴ جو حضرت خواجہ احرار کے
جد مادری تھے اور یہ بھی لکھا ہے کہ حضرت خواجہ کی نانی بھی سیدہ تھیں:

۱۔ تفصیل کے لئے ملاحظہ ہو: حبیبی، عبدالحی: ”رفع یک اشتباہ قدیم در بارہ ترک و ترک واصل
خلجیان افغانی“ (مقالہ مشمولہ یادنامہ ایرانی مینورسکی: ۶۰-۷۶) ۲۔ خواجہ کلاں: مبلغ

الرجال، خطی مخزنہ خانقاہ شاہ ابوالخیر، دہلی، ورق: ۲-۱ ۳۔ زبدۃ المقامات ص: ۸

۴۔ یعنی حضرت خواجہ احرار کی والدہ کا نسب حضرت امیر المؤمنین عمر فاروق تک واصل ہوتا ہے مادر

خواجہ احرار بنت خواجہ داؤد بن خواجہ خاوند طہور بن شیخ عمر باغستانی (سترہ واسطوں سے ان کا نسب

حضرت عمر فاروق سے واصل ہوتا ہے) عارف نوشاہی: احوال و سخنان خواجہ عبید اللہ احرار: ۲۹-۳۱

والدہ ایشان از جانب والدہ از دودمان سیادت بودند

گویا اسی مولف بزرگ خواجہ کلاں نے اپنی دوسری مذکورہ کتاب میں اپنی والدہ کے نسب کی طرف اشارہ کیا ہے کہ وہ سادات میں سے تھیں، اس لئے میں مادری نسبت سے ”سبط آل النبی“ یعنی سید ہوں۔

غالباً اسی غلط فہمی کی بنیاد پر حضرت خواجہ باقی باللہ کی اولاد نے ۱۳/۱۹ء میں اپنے آپ کو سید لکھنا شروع کر دیا تھا، حضرت خواجہ کی قبر مبارک پر جو کتبہ ہے اس میں آپ کو سید ہی لکھا گیا ہے جو بالکل غلط ہے، مولانا قاضی عالم الدین نے مکتوبات حضرت خواجہ کا جو اردو ترجمہ لاہور سے شائع کیا تھا اس میں شامل شجرہ نسب میں آپ کی اولاد کو سید ہی لکھا گیا ہے^۱۔ جو مذکورہ بالا دلائل کی روشنی میں غلط ہے۔

^۱ حضرات القدس: ۱/۳۵۱

^۲ اس سلسلہ کے بعض تاملات کے لئے دیکھئے کتاب حاضر پر ہمارے تعلیقات: ۲۲۹/۳-۲

حصول علم

حضرت خواجہ عالم جوانی میں حصول علم کی طرف راغب ہوئے اس عہد کے ایک بڑے عالم مولانا صادق حلوائیؒ کی خدمت میں قیام کابل کے دوران تحصیل کا آغاز کیا، ۹۷۸ھ / ۱۵۷۰ء کو جب وہ حج سے واپس آئے تو مرزا محمد حکیم نے انہیں کابل میں روک لیا اور بہت ہی تواضع و احترام سے پیش آیا، ایسا معلوم ہوتا ہے کہ مولانا صادق متعدد مرتبہ سمرقند سے کابل آتے اور جاتے رہتے ہوں گے ان کے مذکورہ سنہ میں مولانا سے حضرت خواجہ کا استفادہ ممکن نہیں ہے کیوں کہ حضرت خواجہ جن کی ولادت ۹۷۲ھ کو ہوئی تھی اس وقت صرف چھ سال کے تھے، یقیناً اس کے

۱۔ حضرات القدس: ۱/ ۳۵۲ ۲۔ مولانا صادق حلوائی سمرقندی، شمس الآئمہ حلوائی کے نبیرے تھے اسی نسبت سے یہ بھی حلوائی کہلائے، حج پر جاتے ہوئے لاہور میں ٹھہرے تو ایک مدت تک یہاں درس دیا، پھر واپس آئے تو سمرقند جاتے ہوئے ہندوستان میں قیام کیا۔ سمرقند جاتے ہوئے کابل سے ۹۷۸ھ / ۱۵۷۰ء کو گذر رہے تھے کہ وہاں کے حاکم مرزا محمد حکیم نے بہت ہی احترام کیا اور متداولات کا ان سے درس لیا۔ مولانا کبھی کبھی شعر بھی کہتے تھے، صاحب دیوان شاعر تھے عبدالقادر بدایونی نے نمونہ کلام دیا ہے اسی طرح امین رازی نے بھی اشعار کا انتخاب دیا ہے، ملا صادق حلوائی کا انتقال ۱۰۰۷ھ / ۱۵۹۸ء کو ہوا (تاریخ محمدی ۲/ ۵/ ۲۸)، ملاحظہ ہو:

(۱) امین رازی: ہفت اقلیم ۳/ ۱۵۶۰ (۲) طبقات شاہ جہانی ورق ۸۲ ب

(۳) عبدالقادر بدایونی: منتخب التواریخ ۳/ ۱۷۵-۱۷۶

یقیناً مولانا صادق حلوائی کئی کتابوں کے مصنف ہوں گے لیکن تذکرہ نویسوں نے ان کا ذکر نہیں کیا، مرتب کتاب حاضر نے ۲۰۰۱ء میں پاکستان کے مشہور مخطوطہ شناس جناب خلیل الرحمن داؤدی مرحوم (لاہور) کے پاس مولانا صادق حلوائی کا حاشیہ علی شرح حسام الدین علی ایسا غوجی کا خطی نسخہ دیکھا تھا

جہانگیر نے ۱۰۱۳ھ / ۱۶۰۵ء کو مولانا صادق حلوائی کے فرزند قاضی عارف کو کابل کی صدارت و قضا تفویض کی (توزک جہانگیری: ۶۱)

بعد تحصیل کا آغاز کیا اور انہی کے ساتھ عازم سمرقند ہوئے حضرت خواجہ کی استعداد و ہمت بلند تھی جلد ہی فراغت حاصل کر لی اور دقیق سے دقیق ترین کتابوں کی فہم تفہیم کی قابلیت حاصل کر کے روحانیت کی طرف متوجہ ہوئے، مولانا صادق حلوائی کے علاوہ کسی سے حضرت خواجہ کی تحصیل کا ذکر نہیں ملتا، حضرت خواجہ نے حضرت حاجی عبدالرحمن رمزی بدخشی سے مصافحہ کی سعادت حاصل کی تھی اور آپ کے تین خلفاء میاں شیخ تاج الدین سنہلی، میر محمد نعمان بدخشی اور حضرت مجدد الف ثانی کو بھی یہ سعادت نصیب ہوئی تھی، حاجی رمزی کی یہ سند مصافحہ شیخ سعید معمر حبشی سے حضرت نبی اکرم صلی اللہ علیہ وسلم سے واصل ہوتی ہے۔^۱

تلاشِ شیخ

حضرت خواجہ زمانہ طالب علمی میں ہی اہل دل اور صوفیہ سے ملتے رہتے تھے، جلد ہی علم ظاہری کی تحصیل ترک کر دی اور تلاشِ شیخ میں سرگرداں رہنے لگے۔^۲ کابل میں آپ نے خواجہ عبید کابلی^۳ کے ہاتھ پر بیعت تو بہ کی^۴ یہ وہ زمانہ ہے جب

^۱ سنوات الاقتیاء (اقتباسات کے لئے ملاحظہ ہو مقامات معصومی ۴/۳۶-۵۰) حضرت

القدس ۱/۳۵۲^۲ خواجہ عبید کابلی، مولانا لطف اللہ (ف ۹۷۹ھ/۱۵۷۱ء) کے خلیفہ تھے، جو مولانا خواجگی کا سانی (ف ۹۳۹ھ/۱۵۳۲ء) کے خلفاء میں تھے، خواجہ عبید کابلی ہندوستان تشریف لائے تھے اور انہیں یہاں سے بعض دینی امور کی انجام دہی کے لئے صوبہ ٹھٹھہ بھیجا گیا، ان کا وہیں انتقال ہوا اور وہیں دفن کئے گئے (نسماۃ القدس، خطی نسخہ مرکز تحقیقات فارسی اسلام آباد ص: ۱۳۸)، لیکن خطی نسخہ کتابخانہ عارف حکمت، مدینہ منورہ میں آپ کو صوبہ تبت بھیجے کا ذکر ہے (ورق ۱۲۷-۱) سید محبوب حسن واسطی نے نسماۃ القدس کے اردو ترجمہ میں بھی یہی دیا ہے (ص: ۲۶۷) جو درست معلوم نہیں ہوتا ہمارے نزدیک ٹھٹھہ جانے کو ترجیح حاصل ہے۔

^۳ کلمات خواجہ باقی باللہ ص: ۲۰

مرزا محمد حکیم نے خواجہ عبید کو کابل میں طالبان طریقت کی تربیت میں مصروف رکھا ہوا تھا^۱ حضرت خواجہ نے یہ بیعت کم عمری میں کی ہوگی۔

حضرت خواجہ خود لکھتے ہیں کہ اس بیعت توبہ کے بعد استقامت کی توفیق نہیں ہوئی تھی، سمرقند میں حضرت افتخار شیخ جو کہ حضرت خواجہ احمد یسوی کی اولاد میں سے تھے کی خدمت میں حاضر ہوا اور بیعت کی درخواست کی وہ اس پر رضامند نہ ہوئے اور فرمایا کہ تم ابھی جوان ہو لیکن میرا ارادہ پختہ تھا اس لئے فاتحہ پڑھ کر فرمایا کہ خدا استقامت دے، خواجہ افتخار شیخ کی فراست صحیح ثابت ہوئی اور میری عزیمت میں عیب خرابیاں واقع ہوئیں پھر بغیر کسی تصنع اور اختیار کے میں حضرت امیر عبداللہ بلخی کی خدمت میں حاضر ہوا اور توبہ کی تجدید کا ظہور ہوا، ان سے مصافحہ کرتے ہی ایسی نعمت غیر مترقبہ حاصل ہوئی کہ امید ہے کہ اس کی برکات تا قیامت رہیں گی۔

کچھ عرصہ کے لئے توبہ نگہداشت کی حدود میں رہی پھر اس پر اسم المِضِل کی تاثیر رہی، آخر اللہ تعالیٰ کی ہدایت سے عالم رویا میں حضرت خواجہ بہاء الدین نقشبند بخاری کی خدمت میں ”صورت توبہ منعقد“ ہوئی اور اس طرح طریقہ اہل اللہ میں دخل حاصل ہوا، اس مقولہ کے مطابق کہ ڈوبتے کو تنکے کا سہارا کافی ہے، میں ہر طرف ہاتھ مارتا پھر رہا تھا، آخر بعض بزرگوں نے یہ فرمایا وہ ذکر جو حضرت رسالت مآب صلی اللہ علیہ وسلم سے متصل ہو کر آتا ہے مفید ہوتا ہے، اب یہی خواہش ہوئی کہ کسی بزرگ سے ذکر، مراقبہ اور اس سلسلہ کے اوراد حاصل کئے جائیں اور انہی کو جاری رکھا جائے، پس انہی کی صحبت میں دو سال تک رہا، میں نے سن رکھا تھا کہ جب تک ایک سالک تقریباً چالیس سال تک لا الہ کی منزل طے نہ کر لے وہ اِلَّا اللہ کی منزل تک نہیں پہنچ سکتا۔^۲

۱۔ نسماۃ القدس: ۱۳۸ ۲۔ کجالت ۲۰-۲۱ (خودنوشت احوال حضرت خواجہ)

حضرات القدس میں ہے کہ حضرت خواجہ بلخ اور بدخشاں میں بھی رہے، بلخ میں امیر عبداللہ بلخی کی خدمت میں دو سال قیام کا آپ نے ذکر کیا ہے لیکن آپ نے اپنے خودنوشت احوال میں کسی سنہ کا ذکر نہیں کیا، خواجہ عبید کابلی کے بعد جب آپ حضرت افتخار شیخ کی خدمت گئے تو بیعت کی درخواست پر انہوں نے فرمایا کہ تم ابھی جوان ہو، اس سے قیاس کیا جاسکتا ہے کہ آپ حدود بیس سال کے ہوں گے یعنی اس وقت ۹۹۲ھ (ولادت ۹۷۲+۲۰=۹۹۲ھ) ہوگا اسی طرح جب آپ امیر عبداللہ بلخی کی خدمت میں دو سال رہے تو آپ حدود ۹۹۴ھ/۱۵۸۶ء کو ہندوستان تشریف لائے، اور لاہور میں قیام کیا، اکبر بادشاہ بعض مہمات کے سلسلہ میں ۹۹۴ھ/۱۵۸۶ء تا شعبان ۱۰۰۶ھ/۱۵۹۸ء لاہور میں مقیم رہا۔ لاہور میں حضرت خواجہ کا قیام پہلی مرتبہ کتنے سال کا تھا یہ حتمی طور پر معلوم نہیں ہے، یہاں آپ اہل دل حضرات کی تلاش میں طویل سفر کرتے رہے، بیابانوں، قبرستانوں، ویرانوں اور باغوں میں اولیاء اللہ کی تلاش آپ کا معمول تھا۔^۱

لاہور سے آپ نے کئی اور شہروں کا سفر اسی سلسلہ میں کیا، شیخ علی بابا والی ثم کشمیری^۲ (ف ۱۰۰۲ھ/۱۵۹۳ء) کی خدمت میں کشمیر حاضر ہوئے اور دو سال تک ان کی خدمت میں رہے^۳، حضرت خواجہ خود فرماتے ہیں:

۱۔ اکبر کے قیام لاہور کے یہ سنین ۹۹۳-۱۰۰۶ھ وی اے کی سمٹھ کی کتاب اکبر دی گریٹ مغل میں شامل توقیت سے ماخوذ ہیں۔^۲ حضرات القدس/۱/۳۵۳ ۳ بابا علی والی کا تعلق قصبہ وال سے تھا جو توابع بدخشاں کے قریہ ختلان میں واقع ہے، موصوف سلسلہ کبرویہ میں شیخ حسین خوارزمی اور شیخ محمد شریف حسین سے ارادت رکھتے تھے (تاریخ کشمیر اعظمی: ۱۰۹-۱۱۰) وہ سلسلہ نقشبندیہ میں بھی مجاز تھے (کلیات خواجہ باقی باللہ (ملفوظات ص: ۲۱) مفتاح العارفین ورق ۳۲۶۔ اور تاریخ محمدی ۲/۵/۲۰ میں بابا والی کا سال وفات ۱۰۰۲ھ ہے لیکن مقامی مورخ خواجہ محمد اعظم دیدہ مری نے ۱۰۰۱ھ دیا ہے (تاریخ کشمیر ۱۱۰) کے ایضاً: ۱۱۰

آخر کشمیر پہنچا حضرت شیخ بابا والی قدس اللہ سرہ العالی کی خدمت میں حاضر ہو کر ان کی برکات سے بہرہ یاب ہوا۔^۱

ان کے نام کے ساتھ دعائیہ جملہ قدس سرہ سے اندازہ لگانا دشوار نہیں کہ اس وقت تک ان کا وصال ہو چکا تھا، حضرت خواجہ نے کوئی سنہ نہیں لکھا، دو سال قیام کشمیر کی مدت تاریخ کشمیر سے ماخوذ ہے

حضرت خواجہ میرٹھ کے ایک گاؤں گڈھ مکتسیر بھی گئے تھے جہاں آپ سلسلہ شطاریہ کے شیخ خواجہ الہ بخش گڈھ مکتسیری^۲ (ف ۱۰۰۲ھ / ۱۵۹۳ء) کی خدمت میں گئے حضرت خواجہ نے انہیں مرید محبوب حق و مجذوب وجہ مطلق میر سید علی قوام جو پوری^۳ بتایا ہے۔

حضرت خواجہ کے خلیفہ شیخ تاج الدین سنبھلی جو کہ شیخ الہ بخش سے بیعت تھے ترغیب دی کہ حضرت خواجہ ان سے بیعت کر لیں لیکن جب اس معاملہ میں حضرت خواجہ نے استخارہ کیا تو انہیں نقشبندی مشائخ کی اس میں رضامندی ظاہر نہ ہوئی، جب حضرت خواجہ ماوراء النہر سے واپس آئے تو شیخ الہ بخش کا ۱۰۰۲ھ کو انتقال ہو چکا

۱۔ کلیات: ۲۱ ۲ شیخ الہ بخش گڈھ مکتسیری سلسلہ عشقیہ شطاریہ کے مشائخ میں سے تھے، میر سید علی قوام جو پوری کے خلیفہ تھے، شیخ الہ بخش شطاری نے اوراد و اذکار کے موضوع پر مونس الذاکرین کے نام سے ایک کتاب لکھی تھی جو بریلی سے ۱۸۸۸ء کو طبع ہوئی اس میں انہوں نے اپنے مریدین کا بھی ذکر کیا ہے، جس میں حضرت خواجہ باقی باللہ کا نام شامل نہیں ہے البتہ حضرت خواجہ کے خلیفہ میاں شیخ تاج خان سنبھلی کا نام موجود ہے (ص: ۳۵۶) اگر حضرت خواجہ نے ان سے بیعت کی ہوتی تو وہ آپ کا ذکر ضرور کرتے، شیخ الہ بخش کا ۹ رمضان ۱۰۰۲ھ / ۱۵۹۳ء کو انتقال ہوا، ملاحظہ ہو:

(۱) محمد صادق ہمدانی: طبقات شاہ جہانی، ورق ۲۵۷-۲۵۸ اب (۲) الہ بخش گڈھ مکتسیری: مونس

الذاکرین (۳) کمال محمد سنبھلی: اسرار یہ: ۳۷۹ ۳ کلیات خواجہ باقی باللہ: ۱۳۹

تھا، حضرت خواجہ تاحیات ان کے فقر و نیسی کے قائل رہے۔^۱
خواجہ خرد نے لکھا ہے:

حضرت خواجہ جیو، شیخ الہ بخش گڈھ مکتسیری را بسیار تعریف می کردند و

بجذبہ می ستودند و می فرمودند کہ چون ایشان در ہندوستان کسی ندیدہ ایم۔^۲

انہی ایام میں حضرت خواجہ ایک اور ولی سے ملاقات کے لئے لدھیانہ بھی گئے تھے جو پنجاب کے مشہور مقام جالندھر کا ایک ضلع ہے^۳ وہاں آپ میر سید علی^۴ لدھیانوی کی خدمت میں حاضر ہوئے، اور ان سے طریقہ کی طلب کی تو سید صاحب نے مراقبہ توحید بیان فرمایا، حضرت خواجہ ان دنوں اس سے بالاتر روحانیت کی منازل سے گذر رہے تھے، حضرت خواجہ نے عرض کی کہ اس کے علاوہ کچھ اور فرمائیے تو انہوں نے کہا کہ اس سے بالاتر کیا ہو سکتا ہے؟ حضرت خواجہ خاموش ہو گئے، خواجہ خرد نے لکھا ہے:

حضرت خواجہ در ایام طلب بخدمت سید علی لودیانہ رسیدند و از ایشان

طلب بیان طریقہ نمودند، سید مراقبہ توحید بیان کردند، در آں ایام حضرت

^۲ شرح رباعیات: ۹۶

۱ زبدة المقامات: ۷۰

^۳ لدھیانہ، جس کا قدیم املا لودھیانہ اور لودیانہ ہے (منتخب التواریخ: ۳/۶۴) برطانوی عہد

میں لدھیانہ جالندھر پنجاب کا ایک ضلع تھا (اپریل گزیٹیئر: ۱۶/۱۹۹-۲۰۷)

^۴ میر سید علی لدھیانوی، شیخ عبدالرزاق جھنجھانوی کے خلیفہ تھے، پابند شرع بزرگ تھے، امراء

و فقراء کے مرجع تھے، مرزا نظام الدین احمد مولف طبقات اکبری، ان کے خویش محمد جعفر اور

عبدالقادر بدایونی صاحب منتخب التواریخ، میر سید علی کی خدمت میں لدھیانہ جایا کرتے تھے، ان کا

وصال ۱۰۰۲ھ یا ۱۰۰۳ھ/۹۴-۱۵۹۵ء کو ہوا (منتخب التواریخ: ۳/۶۴-۶۵)

خواجہ ازیں مقام بالاتر قدم نہادہ بودند، گفتند کہ چیزی دیگر بیان کند، سید فرمودند بالاتر ازیں چہ می باشد، حضرت خواجہ ساکت شدند۔

اسی طلب اور تلاش مشائخ کے دوران حضرت خواجہ دہلی بھی آئے اور سلسلہ چشتیہ کی مشہور خانقاہ شیخ عبدالعزیز چشتی^۲ (۸۹۸-۹۷۵ھ / ۱۴۹۲-۱۶۶۷ء) کے فرزند وجانشین شیخ قطب عالم^۳ (ف ۱۰۲۴ھ / ۱۶۱۵ء) کی خدمت میں بھی گئے اور ان سے اس سلسلہ کے ”بعض اوراد و رواتب“ سیکھے اور وہاں رہ کر ان کا ورد کرتے رہے، پھر یہیں سے حضرت خواجہ احرار قدس سرہ کے روحانی اشارہ پر براستہ لاہور ماوراء النہر کی طرف روانہ ہوئے، خواجہ کلاں لکھتے ہیں:

..... شیخ قطب الدین محمد المشہور بالقطب العالم رحمہ اللہ سبحانہ در وقت خود باقامت مراسم ہدایت و ترویج طریقہ بزرگان خود از سائر برادران مستغنی بودہ اند و حضرت خواجہ آفاق خواجہ بیرنگ قدس اللہ سرہ الاقدس در ایام تردد فراحضرات مشائخ مختلفہ الاطوار قبل از حصول نسبت بروح منور حضرت خواجہ عالم خواجہ احرار، چند گاہی در خانقاہ حضرت شیخ مذکور نیز بودہ اند و بہ بعضی اوراد و رواتب سلسلہ ایشان اشتغال ورزیدہ ۴

۱ شرح رباعیات: ۹۶-۹۷

انہی ایام طلب میں حضرت خواجہ، حضرت مجدد الف ثانی کے والد گرامی مخدوم عبدالاحد (ف ۱۰۰۷ھ / ۱۵۹۸ء) سے ملاقات کے لئے سرہند بھی گئے تھے لیکن اتفاق سے حضرت مخدوم وہاں موجود نہیں تھے (زبدۃ المقامات ص: ۱۱۷) حضرت مجدد الف ثانی کا اس وقت تک روحانی عروج نہیں ہوا تھا۔

۲ شیخ عبدالعزیز چشتی کے احوال کے لئے کتاب حاضر کے تعلیقات (۱۸۷/۱۰) ملاحظہ کریں

۳ ایضاً ۱۸۷/۱-۱۳ ۴ زاد المعاد: ۱۸۷

یہ زمانہ حدود ۱۰۰۵ھ/۱۵۹۶ء کا ہے، حضرت خواجہ اسی سنہ کے اواخر میں حضرت خواجہ احرار کے روحانی اشارہ پر حضرت مولانا خواجگی مکنگی کی خدمت میں سمرقند کیلئے روانہ ہوئے تھے۔

انہی شیخ قطب العالم کے فرزند شیخ رفیع الدین محمد حضرت خواجہ کے اسی قیام دہلی کے دوران حضرت خواجہ کے گرویدہ ہو کر ان اصحاب میں شامل ہو گئے جو حضرت خواجہ کے سمرقند سے خلافت یاب ہو کر لاہور میں آپ کے واپس آنے کا انتظار کر رہے تھے، پھر شیخ رفیع الدین اپنی آبائی مسند مشیخت چھوڑ کر حضرت خواجہ کے خلیفہ بنے۔^۱

حضرت خواجہ نے اپنے خودنوشت حالات میں اپنے اسفار کی سنین تحریر نہیں فرمائے، آپ امکانہ جانے سے پہلے مولانا لطف اللہ کے مرید و خلیفہ مولانا شبرغانی معروف ابن یمن (ف ۱۰۰۴ھ/۱۵۹۵ء) کی خدمت میں بلخ گئے، مولانا شبرغانی صاحب دیوان فارسی شاعر بھی تھے^۲ یہ ملاقات و صحبت یقیناً ۱۰۰۳ھ سے پہلے ہوئی ہوگی، جیسا کہ حضرات القدس کی روایت نقل کی جا چکی ہے کہ حضرت خواجہ بلخ دبدخشان میں ہی مقیم رہے تھے، حضرت خواجہ نے خود تحریر فرمایا ہے کہ آپ مولانا

^۱ تفصیلات زاد المعاد کے لاحقہ اور اس پر ہمارے تعلیقات میں ملاحظہ کریں

^۲ نسماۃ القدس ۱۳۴ (یہاں یہ امر قابل توجہ ہے کہ فارسی کے مشہور شاعر امیر فخر الدین متخلص بہ ابن یمن متوفی ۷۶۹ھ/۱۳۶۷ء مولانا شبرغانی متخلص بہ ابن یمن (ف ۱۰۰۴ھ) سے قطعاً مختلف ہیں

سے ملاقات کے لئے شبرغان گئے تھے اور دو تین روز قیام کیا تھا۔^۱

حضرت خواجہ کی سمرقند روانگی

حضرت بابا والی ثم کشمیری کی وفات ۱۰۰۲ھ کے بعد کا حال حضرت خواجہ نے خود اس طرح لکھا ہے کہ آپ کے وصال کے بعد حضرات نقشبندیہ کی ”غیبت معہودہ“ جلوہ گر ہونے لگیں ان کی ارواح طیبات نے بشارات دینا شروع کر دیں اور تعلقینات بھی فرمانے لگیں اور ان کی توجہ کی برکت سے نسبت میں قوت پیدا ہو گئی اور پھر دائرہ غیبت میں بھی وسعت ہو گئی، راہ سلوک روشن تر ہو گئی اور جمعیت بھی حاصل ہو گئی، یہاں تک کہ ان کی عنایت کی کشش نے مجھے مخدومی حقائق پناہی ارشاد دستگا ہی حضرت مولانا خواجگی املنگی کی خدمت میں پہنچا دیا اور پھر انہی کے ہاتھ پر بڑی

۱۔ حضرت خواجہ نے اپنے ایک رقعہ میں لکھا ہے: بعون اللہ تعالیٰ بولایت بلخ رسیدیم از جماعتی کہ در مسند ارشاد مقرر اند بحکم عدم مناسبت ذاتی تاثیر نیافتم بشبرغان بقصد ملازمت ملا آ کہ رتم دوسرے روز آنجا بودم (کلیات رقعہ: ۵۷/۱۲۱) شبرغان، بلخ میں ہے، یا قوت حموی نے سبرقان لکھا ہے (معجم: ۳/۳۲۱) دوسرے مقام پر سبرقان بتایا ہے (ص: ۳۵۳) لیکن مقامی تلفظ غ سے شبرغان ہی ہے (گزیدہ مقالات تحقیقی از بارٹولڈ ص: ۱۸۶) بعد میں شبرغان کا نام بدل کر جوزجان کر دیا گیا (جغرافیائی تاریخی بلخ ص: ۷۲) نسماۃ القدس اور تاریخ محمدی (۲/۵/۳۰) میں ابن یمن کا سال وفات ۱۰۰۲ھ ہے، لیکن معاصر اور ان کے علاقائی تذکرہ مجمع الفضلا (مولفہ عارف بقای بخارائی) میں وفات کا سنہ ۱۰۰۵ھ درج ہے شبرغان کے عجائب گھر کا نام ابن یمن میوزیم انہی کے نام پر ہے (ایضاً) ہفت مجلس کا خطی نسخہ آقای محمد حسین بہروز (کابل) کے پاس ہے (آریانا ۲۱/۲۶/۱۱-۱۸) ان کے دیوان میں ۲۷۴ غزل عرفانی اور ایک مثنوی مجلس افروز ۳۰۵ متصوفانہ اشعار ہیں اشعار ابن یمن شبرغانی، مقالہ مشمولہ مجلہ آریانا، کابل ۲۵/۳-۵ (۱۳۴۲ ش ص: ۷-۱۱) مثنوی ہفت مجلس، آتش گاہ، سوختگان مجبور بھی آپ کے مجموعے ہیں۔ (نسماۃ القدس: ۲۶۳)

رغبت کے ساتھ بیعت کی اور خواجگان نقشبندیہ کا طریقہ اخذ کیا، حضرت کے طفیل حضرت خواجہ نقشبند اور ان کے خلفاء کی ارواح طیبہ کے باعث میں اس راہ کے افتادگان اور نیازمندان کے زمرہ میں داخل ہو گیا۔

حضرت خواجہ کے فرزند اور معاصر تذکرہ نویس خواجہ کلاں نے واضح الفاظ میں لکھا ہے کہ حضرت خواجہ شیخ قطب العالم چشتی دہلوی کی خانقاہ میں مقیم اور سلسلہ چشتیہ کے وظائف میں مصروف تھے کہ آپ دہلی سے براستہ لاہور سمرقند کے لئے روانہ ہوئے، یہیں حضرت خواجہ احرار کارو حانی اشارہ ہوا کہ ماوراء النہر جائیں گے شاہ ولی اللہ محدث دہلوی نے لکھا ہے کہ حضرت خواجہ شیخ قطب العالم کی خانقاہ میں مقیم تھے کہ شیخ پرنصف شب یہ آشکار ہوا کہ خواجہ محمد باقی کی تعلیم و تلقین کی تکمیل بخارا میں ہوگی وہ اسی وقت باہر تشریف لائے اور حضرت خواجہ سے فرمایا کہ آپ کو مشائخ بخارا بلاتے ہیں، حضرت خواجہ روانہ ہو گئے۔

اس وقت حضرت خواجہ کو کسی شیخ سے اجازت و خلافت حاصل نہیں ہوئی تھی لیکن آپ اویسی طور پر خواجگان نقشبندیہ کے فیض یافتہ تھے گے اس لئے کئی اصحاب آپ سے بیعت ہو کر حلقہ ارادت میں شامل ہو چکے تھے، آپ نے بھی اس وقت تک کسی کو خلافت نہیں دی تھی وہ حضرات محض آپ کی روحانیت سے متاثر ہو کر ارادت مند ہوئے تھے۔

چنانچہ ان حضرات کو آپ نے لاہور میں چھوڑا یہ زمانہ حدود ۱۰۰۳-۱۰۰۴ء کا ہوگا اس وقت تک اکبر کے مذہبی رجحانات میں کئی تبدیلیاں ہو چکی تھی اور کئی خلاف شرع احکام وہ صادر کر چکا تھا اس لئے معاشرہ میں مذہبی بے چینی پورے عروج پر پہنچتی جا رہی تھی کہ حضرت خواجہ اپنے یہ منشیین چھوڑ کر ماوراء النہر کی طرف روانہ ہو

۱ کلیات: ۲۱ ۲ زاد المعاد: ۱۸۷ ۳ انفاس العارفين: ۱۷۲-۱۷۳ ۴ کلیات

گئے: میاں شیخ تاج الدین، میاں شیخ الہ داد، میاں شیخ رفیع الدین محمد چشتی دہلوی، میر سید احمد، مرزا منصور بیگ بن مہدی خان، ملا قاسم علی، شیخ ابوبکر^۱ اور خواجہ حسام الدین احمد اور نواب مرتضیٰ خان فرید بخاری وغیرہ

ابتداء میں جرگہ ممدان دولت اسلام کے یہی افراد ممبر تھے جنہوں نے اکبر کے الحاد کے بارے میں غور و فکر کرنا شروع کیا تھا لیکن جب حضرت خواجہ سمرقند سے خلافت یاب ہو کر آئے اور دہلی میں دعوت و ارشاد کا آغاز فرمایا تو اس میں ۱۰۰۸ھ/ ۱۵۹۹ء کو حضرت مجدد الف ثانی شیخ احمد سرہندی اور حضرت شیخ عبدالحق محدث دہلوی کی شمولیت سے یہ ”جرگہ“ باقاعدہ تحریک احیاء دین کی شکل اختیار کر لیتا ہے جس کے روح رواں حضرت خواجہ ہوتے ہیں۔

بہر حال حضرت خواجہ حدود ۱۰۰۵ھ/ ۱۵۹۶ء کو حضرت مولانا خواجگی املنگی سے فیض یاب ہو کر واپس آئے تو بروایت زبدة المقامات ایک سال لاہور میں قیام فرمایا جہاں بہت سے علماء و فضلاء آپ کے حلقہ میں داخل ہوئے، لکھا ہے:

چوں بہندوستان رسید سالی در بلده لاہور بمانند و بسا علماء و فضلاء

آن بلده شیفته محبت ایشان شدند ۲

ہمیں عرصہ دراز سے یہ تردد تھا کہ حضرت خواجہ متعدد مرتبہ لاہور تشریف لائے اور طویل قیام فرماتے رہے آپ کی والدہ محترمہ بھی ہمراہ آئیں، آپ لاہور میں کہاں قیام کرتے تھے؟ کیا آپ کا یہاں کوئی مرکز یا خانقاہ تھی؟ ظاہر ہے کسی میدان یا جنگل میں تو پڑاؤ نہیں ڈالتے ہوں گے ضرور کوئی عمارت ایسی ہوگی جہاں اپنے منتسبین کی تربیت فرماتے ہوں گے پھر آخری قیام کے دوران تو سال بھر لاہور میں قیام کیا مطبوعہ اور متعارف تذکرے اس معاملہ میں خاموش ہیں، حال ہی میں کتاب

۱۔ زاد المعاد: ۳۰۸ ۲۔ زبدة المقامات: ۱۴

زاد المعاد پر تعلیقات نویسی کے دوران معلوم ہوا کہ خواجہ حسام الدین احمد جو آپ کے ارادت مند تھے اور ۹۹۹ھ / ۱۵۹۰ء میں اکبر بادشاہ کی ملازمت ترک کر کے پہلے خانقاہ حضرت نظام الدین اولیاء دہلی میں مقیم ہوئے پھر حضرت خواجہ سے کئی مرتبہ لاہور ملنے کے لئے گئے اور موصوف آپ کے سمرقند سے خلافت یاب ہو کر واپس آنے کا انتظار کرنے والوں میں سب سے نمایاں تھے ان کی لاہور میں ایک حویلی تھی یقیناً اسی میں یہ تمام حضرات جمع ہو کر ذکر و فکر کرتے ہوں گے، یہ حویلی آپ کے دہلی منتقل ہونے کے بعد بھی آپ کی ملکیت میں رہی اور اس کی باقاعدہ سالانہ آمدنی (محصول، کرایہ وغیرہ) چار ہزار روپے تھی، زاد المعاد کے لاحقہ دوم میں یہ بھی لکھا ہے کہ ان اصحاب کی کفالت خواجہ حسام الدین احمد کے ذمہ تھی، گویا یہی حویلی حضرت خواجہ کی لاہور میں اولین خانقاہ کی حیثیت رکھتی تھی۔^۱

ایک اور معاصر تذکرہ نویس غوثی مانڈوی نے لکھا ہے کہ حضرت خواجہ جب دارالسلطنت لاہور آئے تو نواب مرتضیٰ خان شیخ فرید بخاری نے آپ کے روزینہ مصارف کی ذمہ داری قبول کر لی تھی۔^۲

حضرت خواجہ ابھی مارواء النہر کے ایک شہر میں تھے کہ حضرت مولانا خواجگی املنگی ایک خواب میں حضرت خواجہ پر ظاہر ہوئے اور فرمایا اے فرزند میری آنکھیں تمہاری راہ تک رہی ہیں^۳ حضرت خواجہ احرار نے بھی خواب میں حضرت املنگی کی خدمت میں حاضر ہونے کا حکم دیا تھا^۴ جب آپ موضع املکنہ سے ایک منزل کے فاصلہ پر تھے تو حضرت خواجہ املنگی آپ کے استقبال کے لئے روانہ ہوئے راستہ میں آپ سے ملاقات ہوئی۔^۵

۱۔ زاد المعاد: ۳۱۷ ۲۔ گلزار ابرار: ۲۳۶ ۳۔ زبدۃ المقامات: ۱۳، حضرات
القدس: ۱/۳۵۲ ۴۔ حضرات: ۱/۳۵۲ ۵۔ ایضاً: ۱/۳۵۳

اس سے پہلے حضرت خواجہ کو دو ایسے اشکال درپیش ہوئے کہ آپ نے یہ دو سوالات کے حل کے لئے طویل سفر کئے اور اہل دل حضرات سے ان کا جواب طلب کیا لیکن افسوس کہ کسی نے بھی ان کا خاطر خواہ جواب نہ دیا، اس سلسلہ کی آخری شخصیت مولانا شبرغانی کی تھی انہوں نے یہ مسائل سن کر فرمایا کہ طریقت کی انتہا میں اس قسم کے سوالات پیدا ہوتے ہیں انہوں نے ان مسئلوں کے جواب میں کچھ نہ فرمایا حضرت خواجہ احرار نے خواب میں فرمایا کہ جو شخص ان مسائل کا حل کرے گا وہی تمہارا پیر ظاہری ہوگا۔^۱

معاصر تذکروں میں ہے کہ جو نہی آپ حضرت مولانا خواجگی امکنگی کی خدمت میں بیٹھے تو انہوں نے بغیر سوال کئے یہ دونوں مسائل حل کر دیئے، حضرت خواجہ نے رغبت کامل کے ساتھ ان سے بیعت کی^۲ اور انہوں نے بہت شفقت فرمائی، آپ کے احوال معلوم کر کے آپ کو تین دن اور تین رات اپنے پاس خلوت میں رکھا اور پھر بعض ”زائد فوائد“ سے مطلع کر کے فرمایا کہ تمہارا روحانی معاملہ اس سلسلہ کے اکابر کی دی ہوئی تربیت سے انجام کو پہنچ گیا ہے اور اب تمہیں ہندوستان واپس جانا چاہئے، حضرت خواجہ نے بہت انکسار کیا، پھر حضرت کے اصرار پر استخارہ کیا جو حضرت کے ارشاد کے موافق تھا۔^۳

حضرت مولانا خواجگی کے کئی مرید ایک عرصہ سے آپ کی خانقاہ میں مقیم اور ریاضتوں میں مصروف تھے جب انہیں معلوم ہوا کہ ایک جوان کو صرف تین دن کے بعد خلافت و اجازت مطلقہ سے نواز کر ہندوستان جانے کا حکم ہوا ہے تو انہیں حسد ہوئی جس کے جواب میں حضرت مولانا نے فرمایا کہ ساتھیوں کو علم نہیں ہے کہ اس جوان کو پوری تربیت دینے کے بعد ہمارے پاس بھیجا گیا تھا اور مقصد صرف اس کے احوال کی

۱۔ ایضاً ۲۔ کلیات: ۲۱ ۳۔ زبدۃ القامات: ۱۵، حضرات: ۱/۳۵۴

تصحیح تھا، بے شک جو شخص اس حال میں آئے گا تو اس کے ساتھ ایسا ہی کیا جائے گا۔^۱
 حضرت مولانا نے یہ بھی فرمایا کہ ہندوستان میں ایک شہباز تمہارے ہاتھ لگے
 گا..... اسی رات خواب میں آپ نے ایک طوطا اپنے ہاتھ پر بیٹھا ہوا دیکھا کہ آپ
 اپنے منہ کا لعاب اس کی چونچ میں ڈال رہے ہیں، جب آپ لاہور میں قیام کے بعد
 دہلی کے لئے براستہ سر ہند روانہ ہوئے تو سر ہند کی حدود میں آپ کو آفتاب کی سی روشنی
 نظر آئی، آپ سمجھ گئے کہ یہاں کوئی فرد فرید ہے جس سے ایک جہاں منور ہوگا، یہ
 حضرت شیخ احمد سر ہندی مجدد الف ثانی کی طرف روحانی اشارہ تھا۔^۲

حضرت خواجہ کے لاہور سے دہلی منتقل ہونے کے اسباب معلوم نہیں ہیں
 حضرات القدس سے صرف یہ معلوم ہوتا ہے کہ آپ سلسلہ نقشبندیہ کے بزرگوں کی
 بشارت کے موافق دہلی تشریف لے گئے^۳ وہاں آپ قلعہ فیروزی جو کہ تین منزلہ اور
 بہت ہی دلکش ہے، دریا کے کنارے واقع ہے اس میں مسجد بھی تھی، میں سکوت اختیار
 فرمائی اور وصال تک وہیں قیام فرمایا^۴ آپ وہاں مراقبہ کرتے جس کا آغاز نماز
 عشاء کے بعد ہوتا جو فجر تک جاری رہتا، آپ کی نظر مبارک میں بہت روحانی تاثیر تھی
 آغاز میں اگر کوئی آپ کی طرف دیکھ لیتا یا آپ کی کسی پر نظر پڑ جاتی تو وہ بے خود ہو کر
 تڑپنے لگتا، آپ کی روحانیت کی شہرت سارے ہندوستان میں پھیل گئی، طالب
 بکثرت حاضر ہونے لگے بڑے بڑے مشائخ بھی حاضر ہو کر فیض یاب ہوتے
 تھے۔^۵

حضرت خواجہ لاہور سے دہلی کب منتقل ہوئے؟ تذکروں سے حتمی طور پر معلوم

۱۔ ایضاً زبدۃ: ۱۴، حضرات: ۱/ ۳۵۳

۲۔ حضرات: ۱/ ۳ زبدہ: ۱۴، قلعہ فیروزی اور اس کے ملحقات کی تفصیل

زاد المعاد کے تعلیقات میں ملاحظہ کریں ۵ زبدہ: ۱۴

نہیں ہوتا، جیسا کہ ہم نے لکھا ہے کہ حضرت خواجہ حدود ۱۰۰۵ھ کو سمرقند سے خلافت یاب ہو کر لاہور تشریف لائے یہاں ایک سال کے قیام کے بعد اواخر ۱۰۰۶ھ یا اوائل ۱۰۰۷ھ کو آپ دہلی تشریف لے چکے تھے، آپ کے ملفوظات جو دہلی میں مرتب ہوئے ہیں کہ ۱۰۰۷ھ کو آپ نے اپنی تصنیف شرح رباعیات (سلسلۃ الاحرار) کے کسی عزیز کی درخواست پر ۱۹ مادے املا کروائے:

روزی عزیز التماس کرد کہ برای شرح رباعیات کہ مسمی بہ سلسلۃ الاحرار ست و در اں ولا تبا زگی تسوید فرمودہ بودند، تاریخ اتمام گفتہ شود، در ہماں مجلس دوات و قلم طلبیدہ نواز دہ تاریخ برای آں رسالہ املا فرمودند کہ

اس کا مطلب واضح ہے کہ ۱۰۰۷ھ تک آپ دہلی تشریف لے چکے تھے، اب یہاں ایک اختلاف کا ذکر کیا جا رہا ہے کہ حضرت خواجہ کے برادر نسبتی اور معروف عالم خواجہ محمد صادق ہمدانی کشمیری نے حضرت خواجہ کے دہلی تشریف لانے کا سال ۱۰۰۸ھ/۱۵۹۹ء لکھا ہے^۱ جو درست معلوم نہیں ہوتا، اس سلسلہ میں ان سے ایک اور سہو بھی واقع ہوا ہے کہ حضرت خواجہ پر آخری ایام حیات میں توحید شہودی کا انکشاف ہوا تھا وہ اسے الٹ سمجھے اور لکھ دیا کہ ان ایام میں آپ پر توحید و جودی کا انکشاف ہوا تھا^۲

ہاں یہ درست ہے کہ حضرت مجدد الف ثانی اور شیخ عبدالحق محدث دہلوی ۱۰۰۸ھ/۱۵۹۹ء میں حضرت خواجہ سے منسلک ہوئے۔^۳

۱۔ کلیات: ۶۳ (یہ تمام مادے کلیات کے خطی نسخہ مخزونہ خانقاہ حضرت شاہ ابوالخیر، دہلی کے خطی نسخہ میں محفوظ ہیں اور شرح رباعیات کے ساتھ طبع بھی ہوئے ہیں ۲۔ طبقات شاہ جہانی: ۱۰/۴
۳۔ تفصیل کے لئے اسی کتاب کا عنوان تعلیمات حضرت خواجہ ملاحظہ کریں
۴۔ ان امور کی تفصیل حضرت خواجہ کے خلفاء کے باب میں ملاحظہ فرمائیے

ازواج محترمات

حضرت خواجہ کی دو ازواج محترمات تھیں اول نواب محمد قلیج خان کی بہن اور نواب محمد جان مدعو بہ خلیج بہادر کی صاحبزادی تھیں، دوم خواجہ محمد صادق ہمدانی کشمیری دہلوی کی بہن تھیں۔

نواب محمد جان خلیج بہادر امیر تنکری بردی آقا بن امیر خدا بردی اویرات جانی قربانی، حضرت خواجہ کے ساتھ ”ہم قومی و ہم الوسی“ کا شرف رکھتے تھے^۱ اسی نسبت و مناسبت سے حضرت خواجہ کا نکاح ان کی بیٹی سے ہوا۔

محمد جان خلیج بہادر کا نکاح اعلیٰ حضرت سلیمان خان کررانی (۱۷۷۱-۱۷۸۰ھ) کی دختر سے ہوا جو بنگال کا حاکم تھا، اس نے سلطان، شاہ یابادشاہ کا لقب اختیار نہیں کیا بلکہ اعلیٰ حضرت کہلانا پسند کیا، یہ بہت دین دار حاکم تھا، وہ ہر روز ایک سو پچاس علماء و مشائخ کے ساتھ تہجد کی نماز باجماعت ادا کرتا اور فجر کی نماز تک ان کی صحبت میں رہ کر ”تفسیر و تذکیر“ سنتا اور پھر ملکی امور کی انجام دہی کی طرف متوجہ ہو جاتا، معاصر مورخ عبدالقادر بدایونی نے لکھا ہے:

سلیمان کررانی حاکم بنگال در اسحار با صد و پنجاہ نفر از مشائخ و علمای نامدار نماز تہجد بہ جماعت می گزارد و تا وقت بامداد صحبت بہ ایشان داشته تفسیر و تذکیر می شنید و بعد ادای نماز بامداد بہ مہمات ملکی و داد و ستد سپاہی و رعیت می پرداخت^۲

گویا اس متقی حکمران کی بیٹی سے نواب خلیج بہادر کا عقد ہوا، جس کے بطن سے

۱ تفصیل اس سے قبل بیان کی جا چکی ہے

۲ منتخب التواریخ: ۲/۱۳۸ طبع ایران، طبع کلکتہ: ۲۰۰/۲

اسی قسم کی نیک اور صالح اولاد پیدا ہوئی، ایک فرزند نواب قلیج خان اکبر بادشاہ کے اکابر امراء میں سے تھے اور لاہور کے گورنر کے باوجود وہ قرآن و حدیث کا درس دیتے تھے اور اکبر کے الحاد و دین الہی سے متاثر نہیں ہوئے تھے، انہی کی بہن سے اسی تقویٰ اور ہم قوی کے باعث حضرت خواجہ کا عقد مسنون ہوا جس کے بطن سے عبید اللہ ملقب بہ خواجہ کلاں جسے عالم و صوفی تولد ہوئے۔^۱

حضرت خواجہ کی یہ پہلی شادی کس سنہ میں ہوئی؟ معلوم نہیں ہے قرآن کا سہارا لیتے ہوئے قیاسی طور پر اوائل ۱۰۰۸ھ ہو جاسکتا ہے، وہ اس طرح کہ سمرقند جانے (۱۰۰۳-۱۰۰۴ھ) تک آپ کی شادی نہیں ہوئی تھی کیوں کہ آپ کی والدہ محترمہ آپ کی ریاضات اور بے چینی سے متاثر ہو کر جو دعا کیا کرتی تھیں ان میں سے ایک یہ بھی تھی کہ اے اللہ میرے اس فرزند پر رحم فرما کر اس نے ”جوانی کی لذت سے بھی منہ موڑ لیا ہے“، جیسا کہ پہلے دلائل سے لکھا جا چکا ہے کہ حضرت خواجہ حدود ۱۰۰۷ھ کو دہلی آ کر مقیم ہوئے تھے مذکورہ خاتون عفت مآب کے بطن سے یکم ربیع الاول ۱۰۱۰ھ کو خواجہ کلاں تولد ہوئے جو حضرت خواجہ کے وصال کے وقت ۲ سال چار ماہ کے تھے یعنی ۱۰۱۲ھ۔ یکم ربیع الاول ۱۰۱۰ھ = ۱۰۰۸ھ یا ۱۰۰۹ھ کو یہ عقد ہوا ہوگا۔

حضرت خواجہ کی دوسری شادی معروف عالم و صوفی مولانا حاجی محمد کشمیری کی نو اسی سے ہوئی حاجی محمد کشمیری کی اس دختر کے بطن سے دو فرزند اور ایک دختر کا علم ہے، اسی بیٹی کے بطن سے ایک دختر تولد ہوئیں جن کا نکاح حضرت خواجہ سے ہوا، اسی خاتون عفت مآب کے ایک بھائی خواجہ محمد صادق ہمدانی کشمیری تھے جو کلمات

۱۔ ان امور کی توضیحات کے لئے زاد المعاد پر ہمارے تعلیقات (۲۲۹/۳) ملاحظہ کریں، حضرت خواجہ کلاں کے مفصل حالات الگ بھی لکھے گئے ہیں، خلیج بہادر کا خاندانی شجرہ بھی ہم نے انہی تعلیقات میں مرتب کیا ہے۔

الصادقین کے مولف ہیں، ہمیں اس وقت تک کسی ذریعہ سے بھی معلوم نہیں ہو سکا کہ حاجی محمد کشمیری کی یہ نو اسی کن سے بیاہی گئیں ورنہ ہمیں معلوم ہو جاتا کہ حضرت خواجہ کے دوسرے خسر کا کیا نام تھا؟ ہم نے زاد المعاد کے تعلیقات میں اس شادی کا قیاسی سنہ اوائل ۱۰۰۹ھ / ۱۶۰۰ء متعین کیا ہے^۱ اس زوجہ محترمہ کے بطن سے خواجہ خرد تولد ہوئے جو خواجہ کلاں سے صرف چار ماہ چھوٹے تھے۔

مولانا حسن کشمیری دہلوی (ف ۱۰۵۱ھ) جو حضرت مجدد الف ثانی کو ۱۰۰۸ھ میں حضرت خواجہ کی خدمت میں لے گئے تھے وہ انہی مولانا حاجی محمد کشمیری کے فرزند تھے، حضرت مجدد الف ثانی اپنے مکاتیب میں ان کے اس احسان کا تذکرہ عمدہ الفاظ میں کرتے ہیں^۲

حضرت خواجہ کی دونوں ازواج محترمات کا حضرت خواجہ کے وصال کے بعد کیا کردار رہا؟ معاصر تذکروں سے کچھ معلوم نہیں ہوتا، حضرت خواجہ کی والدہ محترمہ حضرت خواجہ کے وصال کے بعد تک بقید حیات رہیں انہوں نے حضرت خواجہ کے فرزندوں کی ابتدائی ایام میں پرورش کی۔ لیکن ان صاحبزادگان کی ماؤں نے ان کی پرورش اور تربیت میں کتنا حصہ لیا؟ معلوم نہیں ہو سکا۔

خواجہ کلاں نے خود لکھا ہے کہ ایک محفل میں میں کم سنی میں آیا اور خواجہ حسام الدین احمد کو بابا بابا کہتا ہوا ان کی آغوش میں چلا گیا تو حضرت خواجہ نے پوچھا جانتے ہو کہ اس نے تمہیں بابا کیوں کہا ہے؟ وہ اس لئے کہ اس کی تربیت و پرورش تمہارے نصیب میں ہے۔^۳

۱۔ مولانا حاجی محمد کشمیری (ف ۱۰۰۶ھ) اور خواجہ محمد صادق ہمدانی (ف ۱۰۵۲ھ) اور اس خانوادے کے مختصر حالات ہم نے زاد المعاد کے تعلیقات میں لکھے ہیں^۲ تفصیل کے لئے دیکھئے کتاب حاضر کا عنوان خلفائے حضرت خواجہ^۳ زاد المعاد، خاتمہ (خودنوشت احوال مولف)

اس خانوادہ کی دوسری بزرگ خواتین کی خدمات کے اشارے ملتے ہیں مثلاً حضرت خواجہ کی والدہ محترمہ بڑھاپے کے باوجود خانقاہ کے فقراء کے لئے خود کھانا پکاتی تھیں، اور باورچی خانہ میں ان کی مدد بی بی بانو زوجہ خواجہ محمد صادق خسر پورہ (برادر نسبتی حضرت خواجہ) اور بی بی آغاز زوجہ شیخ محمد صدیق کشمی خمیر بنانے اور دیگر امور میں معاونت کرتی تھیں۔^۱

اسی طرح حضرت خواجہ کے جانشین خواجہ حسام الدین احمد کی دونوں ازواج بی بی فاطمہ بنت ملا مبارک ناگوری اور بی بی زہری نے باقاعدہ خواتین کی تعلیم و تربیت کی اور ان کا شمار اولیاء میں کیا گیا^۲ بی بی دولت بھی باقاعدہ حضرت خواجہ کی خلافت یاب اور خواتین کو تعلیم سلوک دینے کے لئے مخصوص تھیں۔^۳

لیکن حضرت خواجہ کی ازواج محترمت کا تذکرہ میں زیادہ ذکر نہیں ملتا آپ کے دونوں بچوں کی تربیت خواجہ حسام الدین احمد نے کی تھی، دونوں نے اپنے مرتبہ تذکرہ میں انہیں اپنا ”مربی“ لکھا ہے۔

معلوم ہوتا ہے کہ حضرت خواجہ کی ازواج محترمت حضرت خواجہ کے وصال کے بعد اپنے اپنے میلے چلی گئیں اور باقی زندگی وہیں گزار دی، ان میں سے ایک اہلیہ نے حضرت خواجہ کی شان میں بے ادبی کی تو حضرت خواجہ نے تقویٰ کی وجہ سے تجدید نکاح کا ارادہ کیا لیکن پھر علماء کے کہنے پر آپ نے یہ خیال ترک فرما دیا^۴ اس سے حضرت خواجہ کے انتہائی متقی ہونے کا واضح ثبوت ملتا ہے۔

۱۔ کلیات: ۵۷۔ ۲۔ زاد المعاد میں ان کا تذکرہ خلفاء حضرت خواجہ اور خواجہ حسام الدین احمد کے باب میں کیا گیا ہے۔ ۳۔ ایضاً۔ ۴۔ کلیات: ۵۲، حضرت خواجہ حسام الدین احمد جب سفر کے بعد واپس دہلی آتے تو حضرت خواجہ کی والدہ محترمہ جن کا نام صفیۃ المملۃ والدین حضرت آئمہ جیوتھا سے ملنے جایا کرتے تھے۔ (زاد المعاد: ۱۱۶)

حضرت خواجہ کے اسفار

حضرت خواجہ نے اپنے خودنوشت احوال میں اپنے بعض اسفار کا ذکر فرمایا ہے لیکن کسی سفر کی تاریخ یا سنہ درج نہیں کیا، اس لئے بعض سنین قیاسی طور پر درج کئے گئے ہیں

حضرت خواجہ ۹۷۲ھ یا ۹۷۱ھ / ۱۵۶۳-۱۵۶۴ء کو کابل میں متولد ہوئے، جہاں سے آپ تحصیل علم کے لئے ملا صادق حلوائی سمرقندی کے ہمراہ سمرقند گئے، وہاں سے وسطی ایشیاء کے کئی علاقوں میں مشائخ سے ملنے اور بعض حضرات کے مزارات کی زیارت کے لئے بھی گئے۔

سمرقند میں ہی حضرت خواجہ عبید اللہ احرار اور بخارا میں حضرت بہاء الدین نقشبند اور دیگر علاقوں میں بھی زیارات کے لئے گئے، بلخ و بدخشان کا سفر بھی کیا۔ سمرقند میں آپ تحصیل کے بعد مشہور شیخ طریقت افتخار شیخ سے مل کر بلخ گئے جہاں امیر عبداللہ بلخی کی خدمت میں دو سال رہے۔

وہاں سے واپس کابل آئے اور ایسا معلوم ہوتا ہے کہ آپ کئی بار ہندوستان آئے، لاہور کو اپنا مرکز بنایا اور اس کے ویرانوں، جنگلوں اور قبرستانوں میں اولیاء اللہ کی تلاش میں پھرتے رہے، یہاں سے آپ مختلف مشائخ سے مستفید ہونے کے لئے کئی علاقوں میں گئے۔

حدود ۱۰۰۰ھ / ۱۵۹۱ء کو آپ کشمیر گئے جہاں شیخ علی بابا والی ثم کشمیری سے ملے وہاں کشائش محسوس کی دو سال تک مقیم رہے ان کے وصال ۱۰۰۲ھ / ۱۵۹۳ء کو وہاں سے نکلے، میاں شیخ تاج الدین سنبھلی کے کہنے پر آپ میرٹھ کے ایک گاؤں گڈھ مکیسر بھی گئے جہاں آپ شیخ الہ بخش (ف ۱۰۰۲ھ / ۱۵۱۳ء) سے ملے اور ان

سے متاثر ہوئے، میاں شیخ تاج الدین کے مستقر سنبھل بھی گئے اور ان کے گھر میں قیام فرمایا۔ انہی دنوں آپ جالندھر کے مشہور علاقہ لدھیانہ بھی گئے جہاں آپ میر سید علی لدھیانوی (ف ۱۰۰۲ھ یا ۱۰۰۳ھ / ۱۵۹۳-۱۵۹۴ء) سے ملے۔

اسی دور ”تلاش و تردد“ میں آپ حضرت مخدوم عبدالاحد کابلی (والد حضرت مجدد الف ثانی) ف ۱۰۰۷ھ کی زیارت کیلئے سرہند بھی گئے تھے۔^۱

خواجہ خرد کی روایت ہے حضرت خواجہ اکبر آباد بھی تشریف لے گئے تھے۔^۲ غالباً لاہور سے آپ پھر کابل و ماوراء النہر گئے، وہاں سے واپس آ کر دہلی میں شیخ قطب العالم بن شیخ عبدالعزیز چشتی دہلوی کی درگاہ میں ٹھہرے جہاں سلسلہ چشتیہ کے کچھ اوراد و وظائف شروع کئے، پھر انہی کے روحانی اشارے پر آپ شیخ ظاہر سے بیعت کے لئے ماوراء النہر روانہ ہوئے تو حضرت خواجہ احرار کے روحانی حکم پر آپ حضرت مولانا خواجگی املنگی سے بیعت ہونے کے لئے براستہ لاہور سمرقند گئے، دو آہ کے قصبات میں سے ہوتے ہوئے، سمرقند کے لئے روانہ ہوئے ان قصبات میں کئی اصحاب آپ سے منسلک ہو کر آپ کے واپس آنے کا انتظار کر رہے تھے۔^۳

یہ آپ کا وسطی ایشیاء کا آخری سفر تھا جو حدود ۱۰۰۴ھ کو ہوا، آپ پہلے بلخ گئے جہاں مشہور صوفی اور شاعر مولانا آ کہ شبرغانی متخلص بہ ابن یمین (ف ۱۰۰۴ھ / ۱۵۹۵ء) کے پاس مختصر قیام کیا۔

وہاں سے آپ حضرت مولانا خواجگی کی خدمت میں امکنہ (من مضافات سمرقند) حاضر ہوئے، خلافت یاب ہو کر واپس آئے تو لاہور میں، مخلصین کی ایک جماعت آپ کی منتظر تھی جہاں آپ ایک سال تک مقیم رہے۔

۱۔ اسرار یہ: ۲۱۹، مکتوب حضرت خواجہ ص: ۶۱ (مشمولہ کلیات) ۲۔ زبدۃ المقامات: ۱۱۵

۳۔ اسرار یہ: ۲۶۴ ۴۔ زاد المعاد: ۲۲۰ (احوال میر سید زید، لاحقہ اول)

پھر روحانی اشارے پر لاہور سے دہلی منتقل ہو گئے، وہاں قلعہ فیروزی میں قیام فرمایا اور اپنے وصال ۱۰۱۲ھ / ۱۶۰۳ء تک وہیں دعوت و ارشاد میں مصروف رہے۔ دہلی میں اس تبلیغ و ارشاد کی مصروفیت کے دوران آپ شیخ رفیع الدین محمد بن شیخ قطب العالم کی شادی میں شرکت کے لئے اعظم پور گئے تو راستہ میں سنبھل میں قیام فرمایا جہاں کئی اصحاب آپ کے حلقہء ارادت میں داخل ہوئے۔^۱

حضرت خواجہ اور سلاطین و امراء

حضرت خواجہ نے صرف ایک بادشاہ یعنی جلال الدین محمد اکبر (۹۶۴ - ۱۰۱۳ھ / ۱۵۵۶-۱۶۰۵ء) کا آخری زمانہ پایا، اس وقت اس کی مذہبی پالیسی کے منفی اثرات سارے ہندوستان پر پوری طرح مسلط ہو چکے تھے اور کوئی عالم و صوفی اس کے دین الہی کے خلاف آواز نہیں اٹھا سکتا تھا، چند علماء نے اس کے خلاف کچھ کہا تو انہیں موت کے گھاٹ اتار دیا گیا۔^۲

حضرت خواجہ کی اکبر بادشاہ سے ملاقات کی کوئی عصری شہادت ہمیں اب تک نہیں مل سکی۔

حضرت خواجہ نے اپنے مریدین کی جو جماعت تربیت کے لئے اپنے خلیفہ خاص حضرت مجدد الف ثانی کے سپرد کی تھی، اس کے بارے میں فرمایا کہ انہیں دوسروں کے حوالہ نہ کیا جائے، چونکہ بادشاہ اس قسم کے ذاکر و شاغل صوفیہ سے بدظن

^۱ زاد المعاد، تعلیقات ۲۳۲ / ۱۸-۲۲

حضرت خواجہ کے جن مختلف اسفار کا ہم نے ذکر کیا ہے ان کی تفصیلات متعلقہ مقامات پر اسی کتاب میں خصوصاً حضرت خواجہ کی تلاش شیخ کے تحت ملاحظہ کریں جہاں تمام عصری حوالوں سے بحث کی گئی ہے

^۲ تفصیل کیلئے کتاب حاضر کا عنوان ”تجدید و احیاء دین اور

نقشبندی مشائخ“ ملاحظہ کریں

ہو چکا تھا اور اس کی طرف سے گرفت کا خطرہ تھا اس لئے آپ نے حضرت مجدد الف ثانی کے نام اپنے مکتوب میں فرمایا کہ ”بادشاہ کا اندیشہ دل میں نہ لائیں“^۱

حضرت خواجہ کی زیارت و ملاقات کے لئے آنے والے امراء کی خاصی تعداد ہوگی لیکن ان میں سے صرف چند ایک کے ساتھ خصوصی تعلقات کا ذکر ملتا ہے ان میں سے مرزا عبدالرحیم خان خانان (۹۶۴-۱۰۳۶ھ/۱۵۵۶-۱۶۲۷ء) مرتضیٰ خان فرید بخاری (ف ۱۰۲۵ھ/۱۶۱۶ء) اور مرزا عزیز کوکہ (ف ۱۰۳۳ھ/۱۶۲۳ء) کے ساتھ مراسم کا اختصار کے ساتھ ذکر کیا جا رہا ہے۔

مرزا عبدالرحیم خان خانان اکبر اور جہانگیر کا منصب دار اور علماء، صوفیہ اور شعراء کا مربی تھا اس کے احوال و مناقب پر آثار رحیمی کے نام سے ایک ضخیم کتاب لکھی گئی تھی جس کی تیسری جلد کے ۱۶۰۰ صفحات اس کے متوسلین کے کمالات کیلئے مخصوص ہیں خان خانان صوفیہ کرام سے خصوصی عقیدت رکھتا تھا، مشائخ کے تذکروں میں اس کی ان حضرات کی خدمت میں آمد و رفت اور انعامات دینے کا برابر ذکر ملتا ہے۔

حضرت خواجہ کے ساتھ بھی اسے خصوصی ارادت تھی، جب آپ نے حج کا ارادہ کیا تو اس نے آپ اور درویشوں کے زادراہ کے لئے ایک لاکھ روپے بھیجے اور کہا کہ اگر یہ قبول کر لیں تو مجھ پر احسان ہوگا، جس پر آپ نے منہ پھیر لیا اور فرمایا کہ اس طرح مجھے حج پر جانا گوارا نہیں کہ میں مسلمانوں کا اتنا روپیہ صرف اور ضائع کروں، چنانچہ آپ نے وہ رقم واپس کر دی۔^۲

خان خانان ہر سال بلا ناغہ ۱۲ ہزار روپے حضرت خواجہ کی خانقاہ کے خرچ کے لئے بھیجا کرتا تھا^۳ یہ امداد خواجہ حسام الدین احمد کے زمانہ تولیت (۱۰۱۲-۱۰۴۳ھ/

^۱ کلیات: ۸۳ ^۲ زبدۃ المقامات ۲۴-۲۵

^۳ فرید بھکری: ذخیرۃ الخوانین: ۱/۲۴۲-۲۴۳، آثار الامراء: ۳/۲۷۳

۱۶۰۳-۱۶۳۳ء) میں بھی جاری رہی کیوں کہ کتب تاریخ میں اس رقم کا ذکر خواجہ حسام الدین احمد کے احوال میں ہی آیا ہے۔ خان خانان کی وفات ۱۰۳۶ھ/۱۶۲۷ء کے بعد اس کے فرزندوں کے ساتھ بھی حضرات کے تعلقات استوار رہے۔^۱ امید ہے کہ اس امداد کا کچھ نہ کچھ حصہ ضرور ملتا رہا ہوگا، ایک بار جب خان خانان حضرت خواجہ کی خدمت میں آیا تو خواجہ حسام الدین احمد بھی حاضر تھے تو آپ نے ان کی طرف اشارہ کرتے ہوئے فرمایا تھا کہ ”این دیوانہ مابد نیست“۔^۲ اس کی وجہ یہ تھی کہ انہوں نے اکبری ملازمت سے علیحدگی کے لئے ”دیوانگی اور سودائی پن“ کا راستہ اختیار کیا تھا۔

حضرت خواجہ کے ساتھ خان خانان سے بھی زیادہ عقیدت مندانہ مراسم نواب مرتضیٰ خان شیخ فرید بخاری کے ساتھ تھے، نواب مرتضیٰ خان بخاری سادات میں سے تھے اور راسخ العقیدہ طبقہ امراء سے تعلق رکھتے تھے، ان کا شمار نواب قلیج خان، خان خانان اور خان اعظم مرزا عزیز کوکلتاش جیسے متدین امراء میں ہوتا تھا۔

حضرت خواجہ تلاش شیخ کے سلسلہ میں ہندوستان آئے اور لاہور کو اپنا مرکز بنایا تو مرتضیٰ خان فرید بخاری بھی آپ سے متاثر ہوئے، آپ کے حلقہء ارادت میں داخل ہو گئے، کشمیر کے معروف مورخ غلام حسین کھویہامی نے لکھا ہے کہ حضرت خواجہ، بابا علی والی کی خدمت میں نواب مرتضیٰ خان کے ساتھ کشمیر گئے تھے۔^۳ جیسا کہ ہم لکھ چکے ہیں کہ آپ حدود ۱۰۰۰ھ/۱۵۹۱ء کو کشمیر گئے، گویا حضرت خواجہ اور نواب کے مابین آپ کے خلافت یاب ہونے سے بہت پہلے ہی گہرے روابط تھے۔ حضرت خواجہ جب حصول خلافت کے لئے لاہور سے سمرقند گئے تو آپ کے جو

۱۔ ایضاً حضرت مجدد الف ثانی کے مکتوبات اس کے فرزندوں میں سے مرزا داراب اور مرزا ایرج کے نام موجود ہیں (فہارس تحلیلی.....)

۲۔ زاد المعاد: ۵۱/۵-۶

۳۔ تاریخ حسن: ۱۹۲/۳

اصحاب یہاں رہ کر آپ کے واپس آنے کا انتظار کر رہے تھے ان میں نواب مرتضیٰ خان بھی شامل تھے، انہوں نے آپ کے روزینہ مصارف کی ذمہ داری اپنے لئے لازم کر لی، معاصر تذکرہ نویس غوثی مانڈوی کے الفاظ ہیں

ہمگی مونتہ کفاف زندگی اور اذمہ بر خود لازم فرمودے

کیوں کہ آپ کی والدہ محترمہ اور بعض اعزہ بھی آپ کے ہمراہ کابل سے یہاں آئے تھے، جنہیں آپ یہیں چھوڑ کر سمرقند گئے تھے۔

ایسا معلوم ہوتا ہے کہ نواب مرتضیٰ خان نے حضرت خواجہ سے بیعت ہونے کے بعد آپ کے خلفاء کے پاس رہ کر سلوک کی باقاعدہ مشق شروع کر دی تھی، حضرت خواجہ نے ایک مکتوب بنام شیخ تاج الدین سنہجلی میں لکھا ہے کہ اگر ”سید بخاری“ راہ سلوک میں ترقی کر رہے ہیں تو انہیں میرے پاس بھیجنے کی کیا ضرورت ہے۔^۱

حضرت مجدد الف ثانی کے مکاتیب بنام نواب مرتضیٰ خان سے ظاہر ہوتا ہے کہ انہوں نے میاں شیخ تاج الدین سنہجلی سے مشق سلوک کے بعد حضرت مجدد الف ثانی کی خدمت میں تکمیل کی تھی، یقیناً ان کا یہ مرحلہ حضرت خواجہ کے حین حیات ہی طے ہو گیا تھا کیوں کہ اس مرتبہ پر فائز ہونے کے بعد آپ نے نواب صاحب کو ”قبلہ گا ہی“ لکھنا شروع کر دیا تھا۔ ہمارے اس تامل کی تصدیق معاصر تذکرہ نویس شیخ کمال محمد سنہجلی کے اس بیان سے ہوتی ہے:

ایشان (نواب مرتضیٰ خان) تا اواخر کہ بمرتبہ تکمیل رسیدند

(مرتضیٰ خان) را بعنوان قبلہ گا ہی تمام می نوشتند^۲

حضرت خواجہ مستحق افراد کی امداد اور ملازمت کے لئے نواب صاحب کو باقاعدہ

۱۔ گلزار ابرار: ۲۳۷ ۲۔ مکتوبات حضرت خواجہ ۲۳/۹۱ (مشمولہ کلیات)

ملفوظات حضرت خواجہ ۵۷ (شمولہ کلیات) ۳۔ اسرار یہ: ۲۹۱

سفارشی خطوط لکھتے رہتے تھے، ایک مرتبہ کسی صالح شخص کی سفارش کرنے کے لئے آپ خود نواب صاحب کے گھر بھی گئے تھے، انہوں نے حضرت خواجہ کی بہت توقیر کی خود نیچے بیٹھے اور حضرت کو اوپر بٹھایا اور عرض کی آپ کسی کام کے لئے خود زحمت نہ فرمائیے بلکہ شیخ حسین (صحبت یافتہ حضرت خواجہ ومیاں شیخ الہ داد) سے کہہ دیں، ہر کام آپ کی مرضی کے مطابق ہوگا۔^۱

حضرت خواجہ کے خلافت یاب ہو کر مسند مشیخت پر بیٹھنے کے بعد بھی نواب مرتضیٰ خان نے خانقاہ شریفہ اور آپ کے بہت سے فریدین کی مالی امداد کی ذمہ داری قبول کر لی تھی۔

حضرت خواجہ کے ملفوظات میں ہے کہ بعض کوتاہ بین لوگوں نے حضرت خواجہ کی مشیخت کا دار و مدار نواب صاحب کو قرار دیا تو اس کے جواب میں حضرت خواجہ نے فرمایا کہ نواب کے حقوق ہمارے اوپر ہیں ان کے وسیلہ (مالی امداد) سے ہمارے درویشوں میں ”کشائش“ کے آثار پیدا ہوئے ہیں، اس لئے ان سے قطع تعلق کی کوئی شرعی وجہ نظر نہیں آتی۔^۲

ہندوستان کے مسلم حکمرانوں کے دورِ زوال میں جب مسلم معاشرہ اقتصادی عدم توازن کا شکار ہوا تو حکیم الامت حضرت شاہ ولی اللہ محدث دہلوی اور حضرت مرزا مظہر نے وجہ معیشت کو آخرت کی بنیاد قرار دیا۔^۳

حضرت خواجہ کے وصال ۱۰۱۲ھ / ۱۶۰۳ء کے موقع پر حضرت مجدد الف ثانی نے نواب مرتضیٰ خان کو جو مکتوب ارسال کیا تھا، اس میں ان کی اس امداد فقراء کا ذکر کرتے ہوئے لکھا تھا کہ حضرت خواجہ فرمایا کرتے تھے کہ نواب صاحب کے حقوق ہم سب پر ثابت ہیں جو ہم فقراء کی ”جمعیت باطنی“ کا اصل سبب ہیں، فرماتے ہیں:

۱۔ ایضاً ۲۔ ملفوظات حضرت خواجہ: ۵۷ ۳۔ مقامات مظہری، مقدمہ: ۹۶

حضرت قبلہ گاہی قدس اللہ تعالیٰ سرہ می فرمودند کہ حقوق شیخ جیو (نواب

مرتضیٰ خان) برہمہ شتا ثابت و مقرر راست باعث اس جمعیت ایشاند ۱

حضرت مجدد الف ثانی ایک اور مکتوب میں لکھتے ہیں:

بر ما فقیران شکر احسانہای شما لازم است اولاً سبب جمعیت حضرت خواجہ

ما شما بودہ آید بطفیل شما در آن جمعیت طلب حق سبحانہ و تعالیٰ کردیم و حظہای

و افروشانیا واسطہ اجتماع فقراء و باعث انتظام طالبان نیز شما سید ۲

اس سے یہ نہ سمجھ لیا جائے کہ امراء کی یہ امداد حضرت خواجہ اپنے تصرف ذاتی

میں لے آتے تھے، جب آپ کا وصال ہوا تو آپ کی کل املاک یہ تھی۔ سفر کے لئے

ایک گھوڑا، چند روپے، ایک لحاف، جو نصف شب آپ لیتے تھے اور پھر آپ کی زوجہ

محترمہ استعمال کرتی تھیں۔

نواب مرتضیٰ خان فرید بخاری نے جہاں جہاں وہ رہے کئے محلے آباد کئے،

دہلی میں بھی انہوں نے جو بستی آباد کی وہ ان کے نام سے فرید آباد کہلائی، فرید آباد میں

انہوں نے مسجد، حوض، قلعہ اور سرائے بہت خوبصورت طرز میں تعمیر کروائیں، کتاب

اسرار یہ کے مولف شیخ کمال محمد سنہلی کے والد اور ان کے بھتیجے شیخ محمود بادل فرید آباد

کی مسجد کے ”داروغہ“ تھے، مولف نے اس مسجد کی تعمیر کا یہ قطعہ تاریخ بھی نقل کیا ہے،

جس سے فرید آباد کی آباد کاری کا سنہ ۱۲۱۱/۱۳۲۲ء بھی معلوم ہو جاتا ہے:

۱۔ مکتوبات حضرت امام ربانی: ۱/۳۵/۱۲۱

۲۔ ایضاً: ۱/۵۲/۱۳۲-۱۳۳

۳۔ تو زک جہانگیری میں ۱۰۱۳ھ/۱۶۰۶ء کے واقعات کے تحت جہانگیر کا دہلی میں فرید آباد میں

قیام کا ذکر ملتا ہے (ص: ۲۷) جس سے اندازہ ہوتا ہے کہ فرید آباد مذکورہ سنہ سے پہلے آباد ہو گیا تھا

بعدی نورالدین جمانگیر
 اشہنشاہی بدین و داد و احسان
 اساسی این بنای خیر بنیاد
 فرید عصر و ملت مرتضیٰ خان
 بہ عز و شوکت وجود و شجاعت
 خلف ابن الخلف پادشاہ مردان
 رقم خیرالبقاع از خامہ سرزد
 پی تاریخ این جاوید بنیان^۱

نواب صاحب نے اس بستی میں ”عزیزان صالح از علماء و حفاظ و فضلاء و غربا“ کو آباد کیا اور ان کی مالی مدد کی جس سے یہ حضرات کامل جمعیت کے ساتھ یاد حق میں مصروف ہو گئے، ان بزرگوں میں سے حاجی میر دوست، میر عوض علی فرید آبادی (ف ۱۰۵۰ھ / ۱۶۴۰ء) شیخ جان محمد میرٹھی (صحبت یافتہ حضرت مجدد الف ثانی) شیخ حسین (ف ۱۰۶۹ھ / ۱۶۵۸ء) (صحبت یافتہ حضرت خواجہ و متوسل بہ نواب فرید بخاری) وغیرہ شامل تھے^۲ مولف اسرار یہ نے فرید آباد میں نواب صاحب سے متوسل کئی اور اصحاب کا بھی ذکر کیا ہے اور اس بستی کے ماحول کا عجیب نقشہ کھینچا ہے کہ وہاں درس و تدریس، روحانیت اور شعر و ادب کی مجالس و محافل خوب سجتی تھیں، خواجہ حسام الدین احمد، خواجہ کلاں اور خواجہ خرد کے متعدد مرتبہ وہاں جانے کا تذکرہ بھی مختلف مقامات پر کیا گیا ہے۔^۳

حضرت خواجہ کے ساتھ جس تیسری بڑی شخصیت کے گہرے روابط کا علم ہوا ہے وہ نواب قلیج خان کی ہے جن کے ساتھ آپ کی ”ہم قوی و ہم الوسی“ بھی تھی،

۱۔ اسرار یہ: ۲۷۸، ”خیرالبقاع“ سے سال تعمیر ۱۰۱۳ھ برآمد ہوتا ہے۔ ۱۸۷۳ء تک فرید آباد میں یہ مسجد اور یہ کتبہ بھی موجود تھا، بلوخمیان کے ایک دوست نے اس کی نقل دہلی نے بھیجی تھی جسے انہوں نے آئین اکبری کے تعلیقات میں نقل کیا ہے (۶۸۸/۱)

۲۔ اسرار یہ: ۲۷۹، ۲۸۰، ۲۸۱، ۲۸۲، بہ بعد ۳۔ نواب شیخ فرید کی علم دوستی اور علماء نوازی کا ذکر زاد المعاد کے تعلیقات میں بھی چند مقامات پر کیا گیا ہے۔

حضرت خواجہ کے احوال میں جہاں یہ بتایا گیا ہے کہ جب آپ کابل سے ہندوستان آئے تو آپ کے کچھ اعزہ پہلے سے یہاں موجود اور زمرہ ملازمین میں سے تھے ان سے مراد انہی نواب قلیج خان کے افرادِ خاندان ہیں، ان میں سے بعض حضرات نے آپ کی عسکری ملازمت کے لئے بھی کوشش کی تھی لیکن آپ کے انکار اور فقر اختیار کرنے پر انہوں نے آپ کو آپ کے مبارک حال پر چھوڑ دیا تھا۔

نواب قلیج خان کی بہن حضرت خواجہ کی زوجہ محترمہ تھیں، خواجہ کلاں انہی کے بطن سے تھے، ابتداء میں حضرت خواجہ انہی کی وساطت سے خانِ خانان اور دوسرے امراء کو صلحاء کے روزگار کے لئے سفارشی رقعات لکھا کرتے تھے، نواب قلیج خان اکبر کے عہد میں لاہور کے گورنر بھی رہے اور اس کے باوجود قرآن شریف اور حدیث پاک کا باقاعدہ درس بھی دیا کرتے تھے اور مسلمانان ہند و مزاج کے نغے میں رہتے ہوئے ان پر اکبری الحاد کا کوئی اثر نہیں ہوا تھا، وہ حضرت خواجہ کی صحبت میں رہے اور آپ سے خلافت یاب بھی ہوئے تھے، خواجہ کلاں نے حضرت خواجہ کے خلفاء کے تحت ان کا تذکرہ کیا ہے۔^۱

حضرت خواجہ کے ایک اور منصب دار خانِ اعظم مرزا عزیز کو کہ کے ساتھ بھی روابط تھے، یہ اکبر کے رضائی بھائی اور امراء کے راسخ العقیدہ طبقہ سے تعلق رکھتے تھے^۲

حضرت خواجہ کے ملفوظات میں لکھا ہے:

آپ کے ولی نعمت (بادشاہ) کی مرضی یہ ہے کہ خود کابل کی طرف جائے اور

۱۔ ہم نے زاد المعاد کے تعلیقات (۲/۲۷۵) میں نواب قلیج خان کے مختصر احوال بھی لکھے ہیں

نیز ملاحظہ ہو اسی کتاب کا عنوان حضرت خواجہ کے خلفاء (شمارہ ۳۱)

۲۔ Athar Ali: Apparatus of Empire

اس طرف کے ساتھیوں کی مدد سے آپ کے لئے وجہ معاش مقرر کرے چنانچہ مرزا کو کہ اور اس کی والدہ اور بعض عورتوں کے سامنے یہ ظاہر کیا ہے ان شاء اللہ تعالیٰ جو کچھ اللہ کو منظور ہوگا وہی ظہور میں آئے گا۔^۱

حضرت خواجہ کا اصول یہ تھا کہ جھونپڑوں سے لے کر محلوں تک ارشاد و تلقین کا ہنگامہ برپا کرنا چاہئے اور سلاطین سے علیحدہ رہنے کی بجائے ان کو متاثر کرنے کی کوشش کرنی چاہئے۔^۲

حضرت خواجہ کی اولاد

حضرت عبید اللہ ملقب بہ خواجہ کلاں (۱۰۱۰-۱۰۷۳ھ/۱۶۰۱-۱۶۲۱ء)

مولف زاد المعاد

حضرت خواجہ کی دونوں ازواج محترمت سے صرف دو فرزند ہی تولد ہوئے پہلی زوجہ سے عبید اللہ ملقب بہ خواجہ کلاں اور دوسری سے محمد عبید اللہ ملقب بہ خواجہ خرد دونوں کی ولادت میں صرف چار ماہ کا فرق تھا، حضرت خواجہ نے دونوں صاحبزادگان کی ولادت پر جو قطعہء تاریخ لکھا تھا اس کے بعض اشعار ملاحظہ ہوں:

دیدم ناگہ بہار بشگفت

”بشگفت“ در حظی آورد

۱۰۷۰

در یک تاریخ گشتہ ظاہر

بگذشتہ چار ماہ اکثر

طبعم غزل نشاط می گفت

تاریخ شناس تیز بین مرد

یعنی کہ ہماں دو نور باہر

مابین ظہور آں دو گوہر

۱۔ مکتوبات حضرت خواجہ، مشمولہ کلیات: ۱۰۶/۲۳

۲۔ نظامی، خلیق احمد: حیات شیخ عبدالحق ص: ۱۳۶

آل گشتہ دیریں خرابہ منزل روز یکم از ربیع اول
 بود آخر عصر کان یگانہ افتاد دیریں سیاہ خانہ
 در خانہ کمتربین غلامی شد بند یکی بزرگ نامی^۱
 یہ قطعہ تاریخ ولادت حضرت عبید اللہ ملقب بہ خواجہ کلاں کا ہے اس سے
 مندرجہ ذیل نتائج اخذ ہوتے ہیں:

۱..... دوسرے شعر میں ”بشکفت بہار“ مادہ تاریخ ولادت ہے جس سے سال ۱۰۱۰ھ
 برآمد ہوتا ہے۔

۲..... تیسرے شعر سے معلوم ہوتا ہے کہ یہ دونوں نور ایک ہی تاریخ (سال ۱۰۱۰ھ)
 میں ظاہر ہوئے یعنی دونوں فرزند ایک ہی سال میں تولد ہوئے۔

۳..... ان دونوں کی ولادت میں صرف چار ماہ کا فرق ہے۔ (شعر نمبر ۴)

۴..... یہ فرزند یعنی خواجہ کلاں یکم ربیع الاول کو پیدا ہوئے۔ (شعر نمبر ۵)

۵..... ولادت کے وقت عصر کا پہر تھا۔ (شعر نمبر ۶)

۶..... آخری شعر میں ”بزرگ نامی“ سے مراد حضرت خواجہ عبید اللہ احرار رحمۃ اللہ علیہ
 ہیں اور بندہ اشارہ ہے نو مولد فرزند خواجہ کلاں کی طرف۔

کیوں کہ حضرت عبید اللہ ملقب بہ خواجہ کلاں کی ولادت سے پہلے حضرت خواجہ
 کے ایک ارادت مند نے خواب دیکھا تھا کہ حضرت خواجہ کے ہاں ایک فرزند سعادت
 مند کی ولادت ہوگی، چاہیے کہ اس کا نام حضرت خواجہ احرار کے نام پر عبید اللہ رکھا
 جائے، چنانچہ آپ نے ایسا ہی کیا۔^۲

حضرت شیخ احمد سرہندی مجدد الف ثانی کو حضرت خواجہ باقی باللہ کی خدمت میں
 تین بار حاضری کی سعادت نصیب ہوئی، آخری حاضری کے موقع پر حضرت خواجہ نے

۱۔ کلیات: ۲۴۳-۲۴۴ ۲۔ زبدۃ القامات: ۶۱-۶۲، حضرات القدس ۱/۲۲۷

اپنے ان دونوں کم سن بچوں کو منگوا لیا اور فرمایا کہ ان پر توجہ کرو تو حضرت مجدد الف ثانی نے آپ کا حکم بجالاتے ہوئے توجہ کی تو اس کے اثرات کا ظہور ہوا، حضرت مجدد الف ثانی ان دونوں صاحبزادگان کے نام اپنے ایک مکتوب میں لکھتے ہیں:

یہ فقیر تین مرتبہ حضرت خواجہ کی قدم بوسی کی دولت سے مشرف ہوا آخری مرتبہ فقیر سے فرمایا کہ مجھ پر بدن کا ضعف غالب آ گیا ہے زندگی کی امید کم ہے، بچوں کے احوال سے خبردار رہنا ہوگا، اور پھر دونوں کو اپنے حضور طلب فرمایا اس وقت تم دائیوں کی گود میں تھے، اور فقیر کو حکم دیا کہ ان پر توجہ کرو حسب الحکم آپ کے حضور اس فقیر نے تم دونوں کی طرف توجہ کی، یہاں تک کہ اس توجہ کا اثر بھی نمایاں ہوا، اس کے بعد فرمایا کہ ان کی ماؤں پر غائبانہ توجہ کرو، حسب ارشاد ان پر غائبانہ توجہ کی گئی، امید ہے کہ حضرت خواجہ کی برکت سے اس توجہ کے ثمرات و نتائج حاصل ہوں گے۔^۱

یہاں سوال یہ پیدا ہوتا ہے کہ حضرت خواجہ کے وصال کے بعد دونوں کم سن صاحبزادگان کی پرورش حضرت خواجہ کے حکم کے مطابق حضرت مجدد الف ثانی نے کیوں نہیں کی؟ اس کا جواب یہ ہے کہ حضرت خواجہ نے اپنے دائی رفیق اور خادم خاص خواجہ حسام الدین احمد کو ان کی پرورش کی ذمہ داری سونپی، زاد المعاد سے معلوم ہوتا ہے کہ ایک محفل میں جب خواجہ کلاں نے خواجہ حسام الدین احمد کو ”بابا“ کہا تو حضرت خواجہ نے فرمایا کہ یہ بچہ تمہیں بابا اس لئے کہہ رہا ہے کہ مجھے اس کی تربیت میسر نہیں آئے گی اس کی پرورش تمہارے ذمہ ہوگی^۲ چنانچہ ایسا ہی ہوا، حضرت خواجہ کا وصال ہو گیا اور یہ ذمہ داری انہوں نے ہی قبول کی، حضرت مجدد الف ثانی اس طرف

۱۔ مکتوبات: ۱/۳۶۶/۲۶۳ توجہ دینے کا یہ واقعہ زبدۃ المقامات ۶۲ میں بھی آیا ہے

۲۔ زاد المعاد: ۳۵۳

اشارہ کرتے ہوئے لکھتے ہیں:

معارف آگاہ خواجہ حسام الدین احمد را حضرت حق سبحانہ از ماجزاء خیر دہاد
کہ مؤنتہ مامقصر ان رابر خود التزام نمودہ کمر ہمت رادر خدمت خدمہ عتبہ
علیہ بستہ اند و مادور افتادگان رافارغ ساختہ اے

حضرت مجدد الف ثانی، خواجہ حسام الدین احمد کو لکھتے ہیں:

آپ نے لکھا تھا کہ حضرات پیرزادگان کی تربیت کا وقت آ گیا ہے اور
گذر رہا ہے اس لئے حضرت خواجہ قدس سرہ کی وصیت یاد دلائی جاتی ہے،
میرے مخدوم و مکرم اس میں خادموں کے لئے سعادت ہے کہ مخدوم زادوں
کی خدمت کو اپنے لئے فائز کر لیں لیکن اس مدت میں موانع معلومہ کی وجہ
سے اس ظاہری خدمت سے معذور رہا اور وصیت عالیہ کے ظہور کے وقت کا
انتظار کرتا رہا، اب اگر آپ سمجھتے ہیں کہ کوئی موانع نہیں ہیں اور گفت و شنید کی
راہ بند ہو گئی ہے تو حکم فرمائے کہ میں چند روز کے لئے حاضر ہو کر اس خدمت
میں مصروف ہو جاؤں، اگر غور فرمائیں تو فقیر سمجھتا ہے کہ اس کام کی بجا آوری
میں صرف وصیت پر عمل کرنے کا حکم ہے ورنہ آپ کی ظاہری و باطنی تربیت
ان کے لئے کافی ہے کسی دوسرے کی ضرورت نہیں، میں نے سنا ہے کہ میاں
محمد قلیج نے بڑے مخدوم زادے کی ظاہری تعلیم و تربیت اپنے ذمہ لے لی ہے
اور آپ نے بھی اس تجویز کو پسند فرمایا ہے، مجھے سن کر بہت تعجب ہوا..... کہ
آپ اس تجویز کو کیونکر پسند کرتے ہیں، مجھے اس امر کا خوف ہے کہ کہیں محمد قلیج
خان کا آزار دوسری جگہ سرایت نہ کر جائے۔^۱

۱۔ مکتوبات: ۱/۲۶۶/۳۶۳، زبدۃ المقامات: ۶۲ ۲۔ مکتوبات: ۱/۲۲۹/۳۷۶

ان مکتوبات سے تو حضرت مجدد الف ثانی کا مخدوم زادوں کی ابتدائی تربیت و پرورش نہ کرنے میں خواجہ حسام الدین احمد کی حضرت مجدد الف ثانی سے وقتی ناراضی معلوم ہوتی ہے، دوسرے حضرت مجدد الف ثانی نے خواجہ کلاں کو ظاہری تعلیم و تربیت کیلئے ان کے ماموں نواب محمد قلیج خان کے حوالہ کرنے سے بھی منع فرمایا۔

خواجہ کلاں کی ابتدائی ظاہری تعلیم کن اساتذہ نے کی؟ تذکروں سے اس کا علم نہیں ہوتا، خواجہ کلاں نے زاد المعاد میں حضرت شیخ عبدالحق محدث دہلوی کا نام جس احترام سے لیا ہے اس سے اندازہ ہوتا ہے کہ انہوں نے حصول علم کیلئے شیخ محدث کی شاگردی اختیار کی ہوگی، اس طرح ممکن ہے کہ حضرت خواجہ کے دیگر خلفاء سے بھی کچھ پڑھا ہو، لیکن زاد المعاد کے جا بجا ارشادات سے یہی معلوم ہوتا ہے کہ خواجہ حسام الدین احمد کے فرزند اکبر خواجہ جمال الدین حسین کے ساتھ ہی خواجہ کلاں کی ابتدائی تعلیم ہوئی تھی،

حضرت خواجہ کے وصال پر خواجہ جمال الدین حسین تین سال کے تھے اور خواجہ کلاں دو سال چار ماہ کے ہوئے تھے، خواجہ جمال الدین نے بیس سال کی عمر میں مطول اور ہدایہ پڑھ لی تھی^۱ انہی کے ساتھ پرورش پانے والے خواجہ کلاں نے بھی اسی طرح پڑھ ہوگا۔

حضرات القدس میں ہے کہ خواجہ کلاں نے حضرت مجدد الف ثانی کی خدمت میں سرہند حاضر ہو کر علوم ظاہری کی تکمیل کی۔^۲

دہلی ہی میں حضرت خواجہ کے خلیفہ میاں شیخ الہ داد کی خدمت میں خواجہ حسام الدین احمد کی تجویز پر مخدوم زادگان کو تربیت کیلئے بھیجا گیا^۳ جس پر حضرت مجدد الف ثانی نے ناراضی کا اظہار کیا تو صاحبزادگان شرمندہ ہوئے اور اسی وجہ سے خواجہ کلاں اور خواجہ جمال الدین حسین تربیت کے لئے حضرت مجدد الف ثانی کی خدمت میں

۱۔ زاد المعاد: ۱۵۸ ۲۔ زاد المعاد: ۳۲۲ ۳۔ حضرات ۱/۴۲۹ کے زبدۃ المقامات: ۶۴

جانے سے متردور ہے، حضرت مجدد الف ثانی نے اس سلسلہ میں خواجہ حسام الدین احمد کو لکھا تھا:

اس خط میں تحریر تھا کہ مخدوم زادہ کلاں اور خواجہ جمال الدین حسین نے چونکہ میاں شیخ الہ داد سے ذکر کی تلقین لی تھی اس لئے شرم کے باعث آپ کی خدمت میں حاضر نہ ہو سکے، میرے مخدوم! اس قسم کی باتوں سے اب بھی جانب داری کی بو آتی ہے اور اس طرح کی طرز و وضع سے بے گانگی اور مخالفت کا مفہوم نکلتا ہے..... مخدوم زادہ کلاں کو چاہئے تھا کہ اپنے والد بزرگوار کی وصیت کی شرم کرتے اور اس توجہ اور افادہ کی شرم کرتے جو حضرت خواجہ کے حضور ان کے حکم پر واقع ہوئی تھی، اور میاں شیخ الہ داد کو بھی چاہئے تھا کہ پیر پرستی کا دعویٰ کرنے کے باوجود اس قسم کی جرأت نہ کرتے اور وصیت و سبقت افادہ کا لحاظ رکھتے..... مخدوم زادہ کلاں نے ہمارے نام جو خط لکھا ہے وہ کمال تواضع و طلب و شوق کی زیادتی کی نشاندہی کرتا ہے اور اس مکتوب کا طرز تحریر جنون طلب کے بغیر تحریر میں آنے کا تصور بھی نہیں کیا جاسکتا۔^۱

گویا خواجہ کلاں کا حضرت مجدد الف ثانی کی خدمت میں افادہ کے لئے حاضر ہونے کی خواہش جنون کی حد تک تھی۔

حضرت خواجہ کے صحبت یافتہ اور حضرت مجدد الف ثانی کے تربیت یافتہ خلیفہ ملا قاسم علی نے خواجہ کلاں، خواجہ خرد، خواجہ جمال الدین حسین بن خواجہ حسام الدین احمد اور آپ کی دختر کلاں کی تعلیم قرآن خوانی اور ابتدائی تعلیم کی تھی۔^۲

خواجہ کلاں کا یہ شوق آمیز عریضہ بنام حضرت مجدد الف ثانی کا ابتدائی حصہ زبدۃ المقامات کے مولف نے نقل کیا ہے جو واقعی طلب و روحانیت کے ایسے جذبات کا

^۱ مکتوبات: ۲/۲۶/۶۳-۶۵ ^۲ زاد المعاد، تعلیقات ۲۹۰/۳-۶

آئینہ دار ہے جو صرف اس منزل پر جانے والے کی طلب کی انتہا ہی ہو سکتا ہے اس میں خواجہ کلاں نے حضرت مجدد الف ثانی کے لئے دو صفحات کے جو القاب لکھے ہیں وہ آپ کے ایسے اوصاف و مناقب ہیں جو کسی نے بہت کم لکھے ہوں گے، اظہار مدعا سے پہلے کی سطور میں لکھا ہے ”آج میرا مشفق والد نہیں ہے بس آپ ہی ہیں اور میرے لئے کوئی ٹھکانہ نہیں سوائے آپ کے در کے“^۱۔ جہاں اس عریضہ سے کئی مفہوم برآمد ہوتے ہیں وہاں یہ اس امر کا بین ثبوت ہے کہ خواجہ حسام الدین احمد اور حضرت مجدد الف ثانی کے مابین مخالفین جس ناراضی کا ذکر کرتے ہیں وہ ختم ہو چکی تھی۔ خواجہ کلاں کتنا عرصہ حضرت مجدد الف ثانی کی خدمت میں رہے، اس کا حتمی جواب تذکروں سے نہیں مل سکا، چونکہ خواجہ جمال الدین حسین بھی آپ کے ساتھ ہی گئے تھے اور حضرات القدس کی روایت ہم نقل کر آئے ہیں کہ خواجہ کلاں نے ظاہری علوم کو تکمیل بھی حضرت مجدد الف ثانی کی خدمت میں کی تھی، خواجہ جمال الدین حسین کے حالات کے سلسلہ میں زاد المعاد میں ہے کہ وہ بیس سال کی عمر میں مطول و ہدایہ سے فارغ ہو گئے تھے اس لئے خواجہ کلاں بھی انہی ایام میں فراغت حاصل کر کے واپس دہلی آ گئے ہوں گے۔

حضرت امام ربانی مجدد الف ثانی کے ساتھ صاحبزادگان کی برابر مراسلت رہی، حضرت نے دونوں مخدوم زادوں کے نام جو ایک طویل مکتوب تحریر کیا ہے^۲ وہ دراصل اس زمانہء الحاد میں ان کو عقائد حقہ اہل سنت سے آگاہ رکھنے اور شریعت پر عمل پیرا رہنے کے لئے ہے یہ مکتوب ایک جداگانہ رسالہ کی حیثیت بھی رکھتا ہے۔ اس سے اگلے مکتوب میں آپ نے صاحبزادگان کے مربی خواجہ حسام الدین احمد کو خط لکھا تو اس میں اپنے ان خواجہ زادوں کو طریقت میں بدعت سے بچنے کی تلقین کرتے

۱۔ اس نصیح عربی عریضہ کا ابتدائی حصہ زبدۃ المقامات: ۶۳-۶۴ میں نقل ہوا ہے


۲۔ مکتوبات: ۱/۲۶۶/۲۶۱-۲۹۴

ہوئے فرمایا کہ اس میں ذرا سی بدعت سے بھی فیوض و برکات کی راہیں بند ہو جاتی ہیں۔^۱
 اسی طرح جب حضرت مجدد الف ثانی کو معلوم ہوا کہ صاحبزادگان نے خانقاہ
 شریفہ میں سماع اور شعر خوانی کا سلسلہ شروع کر دیا ہے تو آپ نے پھر خواجہ حسام
 الدین احمد کو مخاطب فرمایا کہ اسے بند کریں۔^۲

حضرت مجدد الف ثانی کے وصال کے ایک عرصہ بعد آپ کے فرزند اصغر
 حضرت شاہ محمد یحییٰ (۱۰۲۷-۱۰۹۸ھ/۱۶۱۸-۱۶۸۷ء) کے ساتھ خواجہ کلاں کی
 صاحبزادی کا نکاح ہوا، ان کی تمام اولاد انہی کے بطن سے تھی جن میں تین بیٹے اور
 ایک بیٹی شامل ہے ان فرزندوں میں شیخ ضیاء الدین یوسف عرف میاں جٹو، شیخ زین
 العابدین عرف میاں فقیر اللہ، شیخ محمد امام اور بی بی زینت النساء منسوب بہ شیخ محمد عابد
 بن شیخ محمد بن حضرت خواجہ محمد صادق بن حضرت مجدد الف ثانی^۳

خواجہ کلاں کا نکاح مسنون کس خانوادہ میں ہوا اس کا ہمیں تا حال علم نہیں ہے،
 ان کی اولاد کا بھی زیادہ حال معلوم نہیں ہوا، قاضی عالم الدین نے مکتوبات حضرت
 خواجہ کا جوار دو ترجمہ تقسیم ہند سے پہلے لاہور سے شائع کیا تھا اس میں ایک شجرہ بھی
 منسلک ہے جس کی رو سے خواجہ کلاں کے ایک ہی صاحبزادے خواجہ دین الدین^۴

۱ ایضاً: ۱/۲۶۷/۳۹۵ ۲ ایضاً: ۱/۲۷۳/۵۱۵ ۳ ان کی اولاد کی تفصیل کے
 لئے ملاحظہ ہو ہدیہ احمدیہ: ۸۶-۱۰۷ ۴ خواجہ کلاں کے ایک فرزند خواجہ کرامت اللہ
 تھے، ان کے بسم اللہ کہنے کی مبارک تقریب میں بڑے بڑے علماء شریک ہوئے تھے۔ (اسرار یہ: ۱۶۶،
 زاد المعاد: ۲۹۹) خواجہ حسام الدین کے وصال (۱۰۳۳ھ) پر ۹ سال کے تھے اس اعتبار سے کرامت اللہ
 (۱۰۳۳ھ = ۱۰۳۴-۹) کو متولد ہوئے (زاد المعاد ص: ۳۵۸)



کا نام درج ہے جن کے ایک فرزند خواجہ مغیث ان کے بیٹے خواجہ اسرار ان کے خلف
خواجہ احمد یار تھے جن کے دو بیٹے محمد وزیر، خواجہ میر عبداللہ اور ایک بیٹی رضیہ بیگم تھی۔
میر عبداللہ کے بیٹے خواجہ محمد امیر تھے جن سے حافظ محمد نصیر ہوئے، جن کے تین فرزند
اور ایک دختر تھیں مظفر علی، محمد ابراہیم، محمد کبیر، فاطمہ بیگم اور امت اللہ بیگم تھیں۔ مظفر علی
کے بیٹے صفدر علی تھے اور فاطمہ بیگم کے ایک فرزند منور علی کا نام درج ہے، حافظ محمد نصیر
کے نام کے ساتھ سید لکھا ہوا ہے، یہ اسی سلسلہ کی کڑی ہے جس سے ہم نے بحث کی
ہے کہ دور آخر میں حضرت خواجہ کے جانشینوں نے سیادت کا دعویٰ کیا تھا۔ یہ شجرہ ہمیں
وضعی اور فرضی معلوم ہوتا ہے، اس میں خواجہ کلاں کی اس بیٹی کا ذکر تک نہیں ہے جو
حضرت شاہ محمد یحییٰ سے بیاہی گئی تھیں نہ ان کی اولاد کا کوئی تذکرہ ہے غالباً آخری
سجادہ نشین مظفر علی نے یہ فرضی شجرہ مولانا قاضی عالم الدین کو دیا ہوگا کہ حضرت مجدد
الف ثانی کی اولاد کہیں سجادگی کا دعویٰ نہ کر بیٹھے۔

مولانا عبدالحی مرحوم نے لکھا ہے کہ حضرت خواجہ محمد معصوم سرہندی کے
مکاتیب خواجہ کلاں کے نام ہیں۔ لیکن مکتوبات معصومیہ کی تینوں جلدوں میں ان کے
نام کوئی مکتوب موجود نہیں تھے۔

حضرت خواجہ کلاں کا ۱۸ جمادی الاول ۱۰۷۳ھ / ۱۶۶۲ء کو دہلی میں وصال
ہوا، حضرت خواجہ کے روضہ مبارک میں اپنے مربی و شیخ خواجہ حسام الدین احمد کے
جوار میں دفن کئے گئے، خواجہ کلاں کے چھوٹے بھائی خواجہ خرد جو اسی سال دہلی میں
شیخ منور بن شیخ عنایت اللہ بن شیخ الہدیہ کے گھر کا زینہ ٹیڑھا ہونے کی بنا پر گرے اور
ان کے پاؤں میں شدید چوٹ آئی، موصوف خواجہ کلاں کی وفات کی اطلاع اپنے
مرید شیخ کمال محمد سنبھلی کو بذریعہ خط دیتے ہوئے لکھا:

لے نزہۃ الخواطر: ۲۶۹/۵

سبحان اللہ ہم پای مرا شکستند و ہم بازوی مرا

یعنی میرا پاؤں ٹوٹ گیا اور میرا بازو بھی نہ رہا یعنی میرے بھائی کا انتقال ہو گیا، انہی شیخ کمال محمد سنہجلی مولف اسرار یہ نے خواجہ کلاں کے وصال پر حسب ذیل قطعہ تاریخ لکھا تھا:

چو رفت خواجہ عبید اللہ از سرائی فنا کدام دیدہ زمترگان کہ در اشک نہ سفت
ہزار جان ز فراش چو گل گریبان چاک ہزار دل ز جدائش ہچو زلف آشفٹ
کمال از پی سال وصال آں خواجہ چو فکر کرد "بشد خواجہ کلانان گفت"

تالیفات خواجہ کلاں

حضرات القدس کے معاصر مولف کا بیان ہے کہ خواجہ کلاں نے کتابوں کے مطالعہ کو اپنا انیس بنا لیا ہے اور وہ ہر وقت تصنیف و تالیف میں مصروف رہتے تھے: مطالعہ و کتب را انیس خود گردانیدہ و اکثر اوقات بہ تصنیف صرف می بردند^۱ ایک اور معاصر جنہوں نے آپ کے وصال پر قطعہ تاریخ کہا تھا یعنی شیخ کمال محمد سنہجلی کا مشاہدہ ہے کہ خواجہ کلاں کی بلند پایہ تصانیف ہیں جو نہایت پاکیزہ ہیں: تصانیف عالیہ از قلم وی ظاہر شدند پس بامتانت و عذوبت^۲ خواجہ کلاں کی صرف تین کتابوں کا علم ہو سکا ہے اول زادا لمعاد، دوم مبلغ الرجال اور سوم طبقات حسامیہ، یہ تینوں کتابیں علم رجال پر ہیں جن کو دیکھ کر مولف حضرات القدس کا بیان زیادہ واضح ہو جاتا ہے کہ خواجہ کلاں:

^۱ اسرار یہ: ۳۵ آزاد بلگرامی نے خواجہ کلاں کا سال وفات ۱۰۷۴ھ لکھا ہے جو اسرار یہ کے

مقابلہ میں اہمیت نہیں رکھتا۔ (ماثر الکرام: ۹۲) ^۲ حضرات القدس: ۱/۳۲۹ قلمی

^۳ اسرار یہ: ۳۳ قلمی

از علم تاریخ و انساب نصیبہ تمام دارند و در تصوف بہرہ کامل و در علم انشاء قدرت تمام لے

علم تاریخ اور انساب پر کامل دستگاہ رکھنے کے علاوہ خواجہ کلاں کو فن تحریر اور زبان و بیان پر بھی عبور حاصل تھا، مذکورہ کتب ہی سے اول الذکر دونوں تذکرے ہماری دسترس میں ہیں جو انشاء پر دازی کی بہترین مثال ہیں، بے جا تصنع سے کہیں کام نہیں لیا لیکن زبان اتنی پاکیزہ استعمال کی ہے کہ کہیں بھی بیان میں کم مائیگی کا احساس نہیں ہوتا ترتیب زمانی کے اعتبار سے خواجہ کلاں کی تالیفات اس طرح ہیں:

۱..... زاد المعاد (بسال ۱۰۴۴ھ/۱۶۳۵ء)

۲..... مبلغ الرجال (بسال ۱۰۶۰ھ/۱۶۵۰ء)

۳..... طبقات حسامیہ (قبل ۱۰۶۸ھ/۱۶۵۸ء)

۴..... کلیات خواجہ کلاں

۵..... احوال حضرت ابوذر غفاری رضی اللہ عنہ

ان میں سے اول الذکر دو کتابوں کے وجود کا ہمیں علم ہے دیگر کتب کے بارے میں ہمیں تا حال علم نہیں کہ ان کے نسخے کہاں پائے جاتے ہیں۔

طبقات حسامیہ کا ذکر سب سے پہلے مولف حضرات القدس نے کیا ہے کہ خواجہ کلاں نے ایک لاکھ یا کم و بیش ابیات کے برابر ضخامت کا ایک تذکرہ تصنیف کیا تھا:

تذکرہ مشائخ مقدار یک لکھ بیت کم بیش تالیف کردہ اند ^۱

ایک اور معاصر شیخ کمال محمد سنبھلی جن کو خود خواجہ کلاں نے اپنی یہ تالیف دکھائی تھی کا بیان ہے کہ اس کا نام مولف نے اپنے شیخ خواجہ حسام الدین احمد کے نام پر

^۱ حضرات القدس: ۱/۲۲۸

۱/۲۲۹ حضرات:

طبقات حسامیہ رکھا ہے یہ اتنا ضخیم و حجیم تذکرہ ہے کہ اگر اس میں سے سلاسل مشائخ کے اعتبار سے حصے الگ الگ کئے جائیں تو کئی جلدیں بن جائیں گی، مولف اس کی ضخامت اور طوالت پر تعجب کا اظہار کرتے ہوئے اپنا مشاہدہ بیان کرتے ہیں:

از جملہ مصنفات وی یکی طبقات حسامی است و بنام شیخ خود نوشته و در اندک مدتی بانصرام رسانیده بسا اسرار و حقائق و بیان احوال مشائخ سلاسل مختلفہ بہ بسطی تمام اندران ایراد یافته اگر احوال مشائخ جمیع سلاسل ازان جدا سازند چند مجلد کتاب بظہوری آید و اہل ہر سلسلہ را آں کافی است بہ تفصیلی تمام، روزی وی مرا بحضور خود طلبیدہ و از راہ لطف و کرم آں کتاب و انمود از بزرگی و کلانی آں عقل و فہم حیران می شود و من بسیار محظوظ شدم۔

آزاد بلگرامی کا یہ بیان:

تذکرہ مشائخ مقدار یک لک بیت تالیف کردے

بغیر حوالہ کے حضرات القدس کے منقولہ بالا اقتباس سے منقول ہے اسی طرح مولانا عبدالحی حسنی کا بیان اسرار یہ کی تعریف ہے۔

کاش یہ بیش قیمت تذکرہ ہمیں مل جاتا تو آج مشائخ کے سوانحی امور کے لئے اتنے قیاسات کا سہارا نہ لینا پڑتا۔

طبقات حسامیہ کا حضرات القدس میں حوالہ آنے کا مطلب بہت واضح ہے کہ

۱۔ اسرار یہ: ۴۴ خواجہ محمد صادق ہمدانی نے طبقات حسامیہ کا نام نہیں لکھا لیکن اسی کی طرف اشارہ کرتے ہوئے کہتے ہیں: ”احوال صحابہ و تابعین و تبع تابعین و مشائخ دین تا وقت خود نوشتہ“ (طبقات شاہ جہانی: ۱۰/۲۶) ۲۔ مآثر اکرام: ۹۲ ۳۔ نزہۃ الخواطر: ۵/۲۶۹

یہ کتاب اس کی تکمیل حدود ۱۰۶۲ھ اور آغاز ۱۰۳۹ھ سے پہلے تالیف^۱ ہو کر اہل سلسلہ میں رائج ہو چکی تھی، طبقات حسامیہ کا خطی نسخہ ۱۸۵۰ء تک دہلی میں موجود تھا، مولوی فرید الدین دہلوی (ف ۱۸۵۷ء) نے نقش قدم شریف دہلی کے صحیح ہونے اور اس کی زیادت کی برکات کے اثبات میں ایک رسالہ سیف المسلمول علی من انکر اثر قدم الرسول کے نام سے مذکورہ سنہ کو اردو میں لکھا تو تین مقامات^۲ پر طبقات حسامیہ کے اقتباسات نقل کئے، جس سے قیاس کیا جاسکتا ہے کہ ۱۸۵۰ء میں اس کا مخطوطہ دہلی میں موجود تھا، مولانا فرید الدین کے فرزند اخوند محمد عمر ملقب بہ سراج الحق (ف ۱۹۱۷ء) نے ریاض الانوار^۳ اور رسالہ الاستشفاع^۴ میں یہی اقتباسات دیئے ہیں جن سے معلوم ہوتا ہے کہ ان کی نظر سے یہ کتاب نہیں گذری، ممکن ہے اس کا نسخہ مولوی انوار الحق حقی (ف ۱۳۲۰ھ) کے آبائی کتابخانہ (یعنی ذخیرہ شیخ عبدالحق محدث دہلوی) میں ہو جس کا بڑا حصہ ۱۸۵۷ء میں تلف ہو گیا تھا^۵ اخوند صاحب نے ان سے بعض کتب جو بچ رہی تھیں مستعار لینے کا ذکر کیا ہے، مولوی فرید الدین دہلوی نے طبقات کے جو اقتباسات دیئے ہیں وہ یہاں نمونہ کے طور پر نقل کئے جا رہے ہیں:

(ذکر عمارات سلطان فیروز شاہ) از انجملہ مدرسہ فتح خان است کہ حالاً

آں را حظیرہ فتح خان خوانند، ایں فتح خان پسر اخت و ارشد سلطان مذکور

بود و گویند پیش از سلطان فیروز شاہ فوت کرد قبروی در ہماں مدرسہ است

۱۔ مقامات معصومی: ۱/ ۲۷۳-۲۷۶ ۲۔ فرید الدین: سیف المسلمول: ۴۴، ۵۷، ۵۸

۳۔ محمد عمر، اخوند: ریاض الانوار: ۱/ ۲۱۸-۲۲۰ ۴۔ رسالہ الاستشفاع: ۴۹-۵۰

۵۔ نظامی، خلق احمد: حیات شیخ عبدالحق: ۱۵۵

جیسا کہ ہم لکھ چکے ہیں کہ طبقات کے مؤلف خواجہ کلاں شیخ محدث کے شاگرد تھے ممکن ہے

کہ انہوں نے طبقات کا نسخہ خاص طور پر آپ کے صاحبزادگان کو بھیجا ہو

و بالای قبروی نقش قدم معظم آں سرور است کہ از مدت مدید و عہد بعید
زیارت گاہ خلایق است و سلطان ہند قرن بعد قرن بخدمت لنگر آں مقام
متبرک قیام نمودہ آمدہ ۱

مولوی فرید الدین اس کے دوسرے اقتباس سے پہلے لکھتے ہیں کہ طبقات
حسامیہ کے دفتر رابع میں درج ہے جس کا مطلب واضح ہے کہ یہ کتاب کئی جلدوں میں
تھی، اقتباس ملاحظہ ہو:

وقتیکہ سلطان فیروز شاہ بملازمت مخدوم العالمین (مخدوم جہانیاں جہان
گشت) رفتن خواستہ بود فتح خان کہ در میان او سلطان عہد قدم مبارک
حضرت سرور کائنات (صلی اللہ علیہ وسلم) بود تا ہر کس کہ پیش از یک دیگر
بعالم بقا شابد آں نشان والا نشان برسینہ او گذارند فتح خان مذکور بجزد
استماع واقعہ بیماری حضرت مخدوم جہانیاں وصحت یافتن ایشان بدعاء
حضرت قطب المکرین (بوعلی شاہ قلندر) بر اسپ باد پای سوار شدہ تنہا
بسوی پانی پت شافت و بوقت شام در انجا رسید اسپ را بردر خانقاہ عرش
اشتہباہ حضرت مخدوم العالمین گذاشتہ اندرون رفت حضرت مخدوم درون
حجرہ مشغول بود و مخدوم شیخ زینا کہ از خلفای خاص حضرت قطب المکرین
بود حلقہ حجرہ در دست گرفتہ ایستادہ، بسان فیل مست می جنبید فتح خان
ناپرسیدہ دلیرانہ درون حجرہ رفتن خواست، حضرت مخدوم شیخ زینا گفت
ای بچہ کجا میری نمی خواہی کہ سلامت باز ای گفت سلامت میروم و
بسلامت باز آیم، آنجناب فرمود کہ اگر سلامت بیای پیرا ہن من پارہ کنی

والامن جامہ ترا پارہ کنم، فتح خان چون خواہاں ہمیں تقاول بود لیرانہ
 درون حجرہ رفت و دید کہ حضرت مخدوم العالمین در استغراق اندخ فتح خان
 دست بستہ بایستاد پس بی آنکہ کسی آنحضرت را خبردار رسازد از زبان
 مبارک حضرت لفظ برآمد برو بگیر قدم آنسرور را فتح خان شاد شد زمین بوس
 نموده آمد و ہچناں مخدوم شیخ زیناراست ایستادہ بدید، گفت یا شیخ چگونہ
 سلامت برآمدم، فرمودای بچہ تر بہدف رسید ازیں جا خود قضا گرفتہ آمدی
 اما تا دہلی خود سلامت نمی تو اں رسید، فتح خان گفت یا حضرت آرزوی من
 از دل و جان ہمیں است بجهت ہمیں تقاول در ایں جا آمدہ بودم الحمد للہ
 والہمنۃ کہ مکرر بشارت یافتم پس بغایت شگفتگی و تازہ روی از اں
 جابرا سپ سوار شدہ روانہ گشت، چون نزدیک دہلی رسید درختی فراز آمد
 خوابش گرفت و چادر بر رو کشید و جان بحق تسلیم نمود، چون ایں خبر بسطان
 رسید وعدہ خود بجا آورد و نشان قدم مبارک حضرت رسالت پناہ محمد مصطفیٰ
 صلی اللہ علیہ وسلم بر سینہ او گذاشت۔

خواجہ کلاں کی دوسری دو کتابیں زاد المعاد اور مبلغ الرجال بھی تذکرے ہی ہیں
 ان میں سے ہم پہلے مبلغ الرجال کا تعارف کروا رہے ہیں اور آخر میں زاد المعاد کا
 مفصل تجزیہ کیا جائے گا۔

مبلغ الرجال

۱۰۶۰ھ/۱۶۵۰ء کو تالیف ہوئی، مولف نے اس میں اپنا نام اس طرح لکھا

ہے:

السيف المسلول: ۵۷-۵۸، ریاض الانوار: ۱/۲۱۸-۲۲۰

اما بعد گوید بندہ سرافگندہ شرمندہ از کردار تباہ سراپا گناہ خانہ زاد خواجہ
آفاق سبط آل النبی ^۱ مویذ الملتہ والدین الرضی ابو الوقت خواجہ محمد
الباقی قدس سرہ احقر عبید اللہ عبید اللہ

مولف نے خاتمہ میں اس کا سال تالیف (۱۳ جمادی الاول: ۱۰۶۰ھ)

لکھا ہے:

قد فرغت من تسوید هذه العجالة صنحوه يوم الثلثا عشر
جمید الاول (جمادی الاول) سنتہ ستین بعد الالف.....^۲

مولانا آزاد لائبریری مسلم یونیورسٹی علی گڑھ کا خطی نسخہ ہم نے اپنے قیام علی
گڑھ (۱۹۹۰) کے دوران خود دیکھا وہاں بھی یہی سال تکمیل لکھا ہوا ہے جبکہ پروفیسر
محمد اسلم نے اسے ۱۰۶۶ھ پڑھا ہے ^۳ دراصل وہ جمادی الاول کے بعد ”سنتہ“ کو
سہواً سٹہ پڑھ گئے، انڈیا آفس لائبریری، لندن اور خانقاہ شاہ ابوالخیر، دہلی میں محفوظ
اس کے خطی نسخوں میں بھی خاتمہ واضح طور پر ۱۰۶۰ھ ہی ہے، یہ دونوں خطی نسخے بھی
ہماری نظر سے گزرے ہیں۔

مبلغ الرجال چار و صل (باب) اور ایک فصل پر مشتمل ہے:

- ۱..... وصل اول در بیان مذہب حکماء
- ۲..... وصل دوم در بیان مذہب متکلمین و جمہور قدما صوفیہ
- ۳..... وصل سوم در بیان مذہب اتباع شیخ محی الدین العربی قدس سرہ و حکماء
اشراقین و تصرفی کہ شیخ شیوخ الفقراء..... شیخ احمد سرہندی..... دریں مسئلہ نمودہ اند

^۱ اس ابتداء سے پر حضرت خواجہ کے نسب پر بحث کرتے ہوئے ہم وضاحت کر چکے ہیں

^۲ یہ خاتمہ خطی نسخہ ذخیرہ دہلی، انڈیا آفس لائبریری، لندن شمارہ: D.P. 11 12 ہے

^۳ تاریخی مقالات: ۶۲

۴..... وصل چہارم در بیان فضل و رجحان مقام انبیاء
 ۵..... فصل در بیان مذہب ملا مدہ خذہم ^۱ اللہ سبحانہ و ذکر اطوار ایشان مبلغ الرجال کا
 موضوع اس کی فصول سے ظاہر ہو گیا ہے لیکن اس کی آخری فصل در بیان مذہب ملا مدہ
 سب سے اہم ہے، اس پر اکبر بادشاہ کے عہد میں الحاد کے آغاز سے ملا مدہ ہند کا
 تذکرہ ہے۔

ایک مقام پر لکھا ہے کہ شیخ ابوالفضل نے محمود پسیخوانی کے نقوی عقائد کو
 یہاں ہندوستان میں رائج کیا ^۲ مشہور نقوی ملحد شریف آملی کا جب اپنے وطن میں رہنا
 اپنے عقائد فاسدہ کی وجہ سے ناممکن ہو گیا تو وہ ہندوستان چلا آیا اور کسی طرح اکبر
 بادشاہ تک رسائی ہوئی تو اسے اس کے خرفہای ناہموار پسند آئے۔ ^۳

مؤلف یعنی خواجہ کلاں کی پرورش خواجہ حسام الدین احمد کے گھر میں ہوئی تھی
 وہ ملا مبارک ناگوری کے داماد اور ابوالفضل و فیضی کے بہنوئی تھے اس لئے انہیں اس
 خانوادہ کے عقائد کا پورا علم تھا، خواجہ کلاں ملا مبارک ناگوری کے مذہب کے متعلق یہ
 دلچسپ اطلاع فراہم کرتے ہیں:

در ہر عصر ہماں مشرب و مذہب شعار وقت خودی ساخت کہ ملوک و

امرای عصر بدان مذہب رغبت می داشتند ^۴

ابوالفضل نے دہریت سے بڑھ کر اباحت کی وادی میں قدم رکھا ^۵

۱ ایضاً: ۶۵ تعجب ہے کہ پروفیسر محمد اسلم نے ملا مدہ لکھنے کے بعد ان کے ساتھ دعائیہ الفاظ
 حفظہم اللہ سبحانہ کیوں کر پڑھ لیا جب کہ ہمارے پیش نظر مبلغ الرجال کے تینوں خطی نسخوں میں
 یہاں خذہم اللہ سبحانہ ہے یعنی اللہ تعالیٰ ان کا مواخذہ کرے

۲ ایضاً: ۱۳۱

۳ ایضاً: ۱۲۱

۴ مبلغ الرجال، خطی نسخہ دہلی ص: ۱۱۸

۵ ایضاً: ۱۳۳

خواجہ کلاں نے لکھا ہے کہ اسلام میں جتنی بدعات پیدا ہوئیں وہ دہریوں کی پیدا کی ہوئی ہیں^۱

چونکہ مولف کی روحانی تربیت حضرت مجدد الف ثانی نے کی تھی اس لئے مولف نے ہر مقام پر آپ کا نام بڑے ہی احترام سے لکھا ہے، ایک جگہ شیخ اکبر ابن عربی کے نظریہ وحدت الوجود کے بیان کے دوران لکھا ہے کہ اکثر صوفیہ متاخرین ان کے نظریہ کے قائل ہیں لیکن ہزار سال ہجرت کے بعد مدارالملت والدین ابوالبرکات شیخ احمد بن شیخ عبدالاحد سرہندی الفاروقی النقشبندی قدس سرہ در نسبت اشیا باحق بحانہ تصرفی فرمودہ مسئلہ توحید رابرنگ دیگر وانمودہ اند^۲

اس وقت تک مبلغ الرجال کے چار خطی نسخے ہمارے علم میں ہیں اول مولانا آزاد لائبریری مسلم یونیورسٹی علی گڑھ^۳ دوم خانقاہ شاہ ابوالخیر، دہلی، سوم انڈیا آفس لائبریری لندن^۴ اور چہارم معروف مورخ پروفیسر خلیق احمد نظامی، علی گڑھ کے ذاتی کتب خانہ میں ہے^۵

پروفیسر خلیق احمد نظامی مرحوم جنہوں نے اکبر کے دین الہی کا گہرا مطالعہ کیا تھا، مبلغ الرجال کی دین الہی اور اس کے ماحول کو سمجھنے کے لئے تاریخی اہمیت پر بحث کرتے ہوئے لکھا ہے:

Khwaja Kalan's Mabligh-ul-Rijal written during the reign of shahjahan, ... It provides a thought provoking background to the study of religious, philosophic and other trends of the period (of Akbar). Hardly and religious scholar of that time had

^۱ ایضاً ۱۳۳ ^۲ ایضاً: ۱۳ ^۳ تاریخی مقالات: ۶۱

Nizamia, K.A: Akbar and Religion P. 438 ^۴

^۵ D.P. 1112

such comprehensive and in-depth understanding of the intellectual and religious trends of the period as Khwaja Kalan. Fully conversant with the mystic classics, he had studied works which are not available to day. He refers to Masud Bak's Risala Tanziya al Aqaid and several other lessknown works. He was aware of Ishraqi ideology, the Nuqtawi metaphysics, the views of the carmathians and the complex nature of panthesitic concepts. In fact it is only in this conteset that the extent of muslim consern at Akbar's religious experiments can be evaluated. ۱

Nizami, K.A: Akbar and Religion, Delhi, 1989, P.320 ۱

زاد المعاد

خواجہ کلاں کی دریافت شدہ کتابوں میں زاد المعاد زمانہ تالیف کے اعتبار سے سب سے قدیم ہے جو ۱۰۴۲ھ / ۱۶۳۵ء کو رمضان شریف میں مکمل ہوئی۔
یہ کتاب مولف نے اپنے مربی و شیخ خواجہ حسام الدین احمد کے حالات و مناقب میں لکھی جو خواجہ حسام الدین احمد کے وصال (۱۰۴۳ھ) کے ایک سال بعد پایہ تکمیل کو پہنچی۔

مولف صاحب سوانح کے مربی و پروردہ تھے وہ دو سال چار ماہ اور چھ دن کے تھے جب ان کے والد گرامی حضرت خواجہ باقی باللہ کا وصال ہوا تو ان کی پرورش کی ذمہ داری ان پر آن پڑی انہوں نے خواجہ حسام الدین احمد کے بچوں کے ساتھ پرورش پائی، اس لئے اس کتاب میں ان کی درج کردہ تمام روایات کے وہ خود امین ہیں۔
مولف کے حضرت خواجہ کے تقریباً تمام خلفاء سے براہ راست تعلقات تھے اس لئے اس میں درج روایات کی انہوں نے براہ راست ان سے سماعت کی تھی۔
اس کتاب کے ذریعہ حضرت خواجہ کے خلفاء کے احوال خواجہ حسام الدین احمد کے بیان کردہ ہیں یا پھر وقتاً فوقتاً آپ کی محفل میں جو باتیں ہوتی تھیں ان سے اخذ کئے گئے ہیں

بظاہر زاد المعاد ایک منفرد تذکرہ ہے لیکن ضمناً اس میں سلسلہء نقشبندیہ اور دیگر افراد کے حالات کے بارے میں اہم اشارات درج ہیں جن سے دوسرے تذکرے

لے زاد المعاد (خودنوشت احوال خواجہ کلاں)

خالی ہیں

حضرت مجدد الف ثانی شیخ احمد سرہندی کے بارے میں اس میں جس قدر نکات ملتے ہیں وہ مولف کا اپنا مشاہدہ تصور ہوں گے، ان سے سرہند میں لکھے جانے والے تذکرے خالی ہیں۔

صاحب حضرات القدس نے زاد المعاد سے استفادہ کیا ہے^۱ انہوں نے اس کا نام نہیں لکھا لیکن عام طور پر اس وقت مولفین چھوٹی کتاب کو رسالہ کہہ کر حوالہ دیتے تھے، لکھا ہے کہ چونکہ خواجہ کلاں نے خواجہ حسام الدین احمد کے احوال پر علیحدہ کتاب لکھی ہے اس لئے ہم نے یہاں ان کے مفصل حالات نہیں لکھے، فرماتے ہیں:

”چوں خدمتِ خواجہ زادہ خواجہ عبید اللہ سلمہ اللہ در مقامات ایشان کتابی

علیحدہ تصنیف نموده اند بنا بر این حقیر بتفصیل احوال ایشان نہ

پرداخت^۲

اس اقتباس سے مندرج ذیل نتائج اخذ ہوئے ہیں:

..... حضرات القدس کے مولف زاد المعاد سے بخوبی واقف تھے، انہوں نے خواجہ کلاں کی ایک اور ضخیم تصنیف تذکرہ مشائخ کا بھی ذکر کیا ہے اس کا نام بھی نہیں لکھا بلکہ موضوع بتایا کہ اس کی ضخامت ایک لاکھ اشعار کے دیوان کے مساوی ہے جیسا کہ ہم دوسرے معاصر ماخذ کی بنیاد پر اس کے نام طبقات حسامیہ کی وضاحت کر چکے ہیں اسی طرح انہوں نے زاد المعاد کا نام نہیں لکھا بلکہ ”کتابی علیحدہ“ در احوال خواجہ حسام الدین احمد لکھنے پر اکتفا کیا۔

۲ دوسری اہم بات اس سے یہ معلوم ہوتی ہے کہ زاد المعاد کی تکمیل ۱۰۴۴ھ تک

۱ یہاں تک کہ حضرت خواجہ کلاں سے جو سہو ہوئے تھے ان کا بھی اعادہ کیا گیا ہے، تعلیقات

کتاب زاد المعاد ()^۱ حضرات القدس: ۱/۴۵۲، قلمی

حضرات القدس زیر تالیف تھی۔

۳ سلسلہ نقشبندیہ کے ایک اہم اور مستند معاصر تذکرہ حضرات القدس میں زاد المعاد کے حوالہ نے اس کتاب کی نہ صرف افادیت بڑھادی ہے بلکہ اس کے خواجہ کلاں سے انتساب کو بھی درست ثابت کر دیا ہے^۱

زاد المعاد ایک فاتحہ (مقدمہ)، تین مقصد (ابواب)، ایک خاتمہ اور ایک لاحقہ پر مشتمل ہے:

فاتحہ در بیان ملخصی از معظمتات خصائص و مشخصات آنحضرت (خواجہ

حسام الدین احمد)

مقصد اول، در ذکر مجملی از نسب عالی آنحضرت و تفصیل وقائع و سرگذشتہاء

۱ ڈاکٹر غلام مصطفیٰ خان مرحوم کی تحقیقات علمی لطائف کا درجہ رکھتی ہیں، انہوں نے زبدۃ المقامات کے حاشیہ (ص: ۱۳۳، اردو ترجمہ) میں حضرات القدس کے حوالہ سے لکھا ہے کہ خواجہ کلاں نے خواجہ حسام الدین احمد کے احوال پر جو کتاب لکھی تھی کا نام طبقات حسامیہ بتایا ہے، حالانکہ مولف حضرات القدس نے خواجہ کلاں کی کسی تصنیف کا نام نہیں لکھا، مولانا فریدی کا تذکرہ خواجہ باقی باللہ ان کے پیش نظر تھا جس میں انہوں نے اسرار یہ کے حوالہ سے خواجہ کلاں کے ایک عمومی اور ضخیم تذکرہ مشائخ کا نام طبقات حسامیہ لکھا ہے اور یہ بھی بتایا ہے کہ انہوں نے اپنے شیخ خواجہ حسام الدین احمد کے نام کی مناسبت اپنی کتاب کا نام رکھا ہے۔ (ص: ۵۱)

کاش ڈاکٹر صاحب اس بات پر غور فرما لیتے کہ یہ تو ان کے نوشتہ تذکرہ کا نام ہے پھر مرحوم نے یہ فرض کر لیا کہ صاحب حضرات القدس نے خواجہ حسام الدین احمد کے احوال پر خواجہ کلاں کے جس رسالہ کا تذکرہ کیا ہے وہ ان کے شیخ کے نام کی مناسبت سے طبقات حسامیہ ہی ہوگا،

بحث کا حاصل یہ ہے کہ ڈاکٹر غلام مصطفیٰ کا یہ حاشیہ غلط فہمی پر مبنی ہے کہ طبقات حسامیہ کا موضوع خواجہ حسام الدین احمد کے مناقب ہے بلکہ آپ کے احوال پر خواجہ کلاں کی کتاب کا نام زاد المعاد ہے جو یہی کتاب حاضر ہے۔

عمر مبارک آنحضرت و این مقصد مشتمل است بر چہار فصل
 مقصد دوم در بیان مجملی از عبادات و عادات و اخلاق کریمہ آنحضرت
 درین مقصد در ضمن فصل ایراد نموده خواهد شد
 مقصد سوم در بیان طریق ارشاد و ہدایت آنحضرت و نبذی از انفاس
 نفیہ ایشان و برخی از تصرفات و خوارق آنحضرت و این مقصد در فصل
 خاتمہ در ذکر مرض اخیر آنحضرت و طریق ارتحال ایشان ازیں دار بلا بہ
 سراى ذوالجلال

لاحقہ در تعداد جمعی از صحب عظام و احباب کرام آنحضرت
 یہ لاحقہ دو قسموں پر مشتمل ہے قسم اول میں ان خلفاء کا تذکرہ ہے جو براہ راست
 حضرت خواجہ باقی باللہ کے فیض یافتہ یا صحبت یافتہ تھے لیکن آپ کے وصال کے بعد ان
 کی تربیت و تکمیل خواجہ حسام الدین احمد اور حضرت مجدد الف ثانی یا دیگر خلفاء نے کی۔
 لاحقہ کی دوسری قسم ان بزرگوں کے احوال پر ہے جو حضرت خواجہ کے وصال
 کے بعد خواجہ حسام الدین احمد کے زیر تربیت رہے تھے۔
 زاد المعاد کے اب تک صرف دو خطی نسخوں کا علم ہو سکا ہے:

اول پبلک لائبریری، خیر پور، سندھ، پاکستان، یہ نسخہ حکیم مظفر حسین نے اس
 لائبریری کو فروخت کیا تھا، یہ قلمی نسخہ صاف اور خوش خط ہے لیکن ناقص الآخر ہے لاحقہ
 لے حکیم سید مظفر حسین، حیدرآباد، دکن کے رہنے والے تھے، انہوں نے ۱۹۳۶ء میں حیدرآباد
 سے ہی مرقع دہلی تالیف درگاہ قلی خان کا فارسی متن مرتب کر کے بہت خوبصورت کتابت میں شائع
 کیا تھا، تقسیم ہند کے موقع پر وہ پاکستان آ کر کراچی میں مقیم ہوئے اور مخطوطات کا کاروبار کرتے
 رہے تقریباً بیس سال قبل میری ان کے بیٹے سے کراچی میں ملاقات ہوئی تھی وہ معمر ہونے کے
 باعث اپنے خاندانی حالات بھول گئے تھے اپنے والد کا سال وفات تک نہ بتا سکے، حکیم مظفر کا
 متروکہ کتب خانہ انہوں نے ہمدرد یونیورسٹی کراچی کو فروخت کر دیا تھا۔

کی قسم اول کے درمیان تک ہے گویا آخر کے تقریباً ساٹھ اوراق غائب ہیں، جس کی وجہ سے اس کا سال کتابت اور اسم کاتب وغیرہ معلوم نہیں ہو سکتا، جا بجا سہوہای کتابت موجود ہیں، اس کے کل اوراق ۱۹۴ ہیں حواشی میں اسے نسخہ خ یعنی خیر پور کے مخفف سے حوالہ دیا گیا ہے۔

اس کا دوسرا خطی نسخہ ذخیرہ دہلی، انڈیا آفس لائبریری، لندن میں شمارہ D.P. 1033 ہے جسے شب دوشنبہ ۱۱۰۳ھ کو کسی نے میر کالے صحاف سے خریدا تھا، اس نسخہ کا بھی سال کتابت درج نہیں ہے، تاہم نسخہ قدیم اور شکستہ آمیز خط میں ہے، اغلاط سے پاک نہیں ہے لیکن اس میں غلطیاں قدرے کم ہیں، اس کے کل ۲۴۹ اوراق ہیں، ذخیرہ دہلی کی مناسبت اسے نسخہ ”ذ“ کہا گیا ہے۔

ہم نے دونوں نسخوں کا تقابل کیا ہے انڈیا آفس لائبریری کے خطی نسخہ سے ہم نے اپنے قیام لندن (۱۹۸۶ء) کے دوران استفادہ کیا تھا اور بعد کے سفر میں اول الذکر نسخہ سے تقابل بھی کر لیا تھا، اس کی مائیکروفلم منگوائی گئی تو کئی عنوانات جو سرخ روشنائی سے لکھے گئے تھے وہ فلم میں نہیں آسکے، تاہم مدہم ہونے کے باوجود ان میں سے بعض پڑھ لیے گئے ہیں۔ مولانا عبدالحی حسنی نے معاصر کتاب اسرار یہ کے حوالہ سے زاد المعاد کو خواجہ خرد کی تالیف لکھا ہے^۱ حالانکہ اسرار یہ میں تو زاد المعاد کا نام ہی درج نہیں ہے، ان کے اتباع میں کئی مولفین مثلاً مولانا سید زوار حسین شاہ^۲ اور صوفی محمد اشفاق اللہ واجد مجددی صاحب^۳ نے یہی غلطی کی ہے۔

کلیاتِ خواجہ کلاں

اس مجموعہ میں وہ مکاتیب ہیں جو خواجہ حسام الدین احمد کو مختلف اکابر نے لکھے

^۱ لہ نزہۃ الخواطر: ۲۵۵/۵ ^۲ حضرت مجدد الف ثانی ص: ۷۵۵ ^۳ مجدد اعظم ص: ۹۷۳

اور خواجہ کلاں نے جمع کئے ^۱ یقیناً ان مکاتیب کے علاوہ اس میں خواجہ کلاں کے رسائل اور منظومات وغیرہ بھی ہوں گے، خواجہ محمد صادق ہمدانی نے لکھا ہے:

از علم و دانش و شعر و انشاء نصیبہ کلی یافتہ ^۲

اس کلیات میں حضرت شیخ عبدالحق محدث دہلوی کا وہ مکتوب بھی شامل ہے جو آپ نے حضرت مجدد الف ثانی پر اپنے اعتراضات سے رجوع کرتے ہوئے خواجہ حسام الدین احمد کو لکھا تھا۔ ^۳

اس کا مطلب بہت واضح ہے کہ حضرت شیخ محدث نے واقعی رجوع کر لیا تھا مخالفین جو ان دونوں بزرگوں کے اختلاف کو خلاف کارنگ دے کر مخالفت کو بڑھاتے اور یہ اعتراض کرتے ہیں کہ یہ مکتوب شیخ محدث کے مجموعہ مکاتیب میں موجود ہی نہیں ہے، اس لئے وضعی ہے اور پہلی بار اخبار الاخبار کے مجتہائی ایڈیشن کے آخر میں طبع ہوا ہے اور عقیدت مندوں نے اسے خود بنایا ہے، کلیات خواجہ کلاں میں اس مکتوب کے شامل ہونے سے یہ حقیقت آشکار ہو جاتی ہے کہ یہ مکتوب اصلی اور حقیقی ہے۔

ترجمہ سوانح حیات ابوذر غفاری رضی اللہ عنہ

خواجہ کلاں نے خواجہ حسام الدین احمد کے آخری سنین حیات میں ایک عربی رسالہ در احوال حضرت ابوذر غفاری رضی اللہ عنہ کا آپ کے حکم پر فارسی میں ترجمہ کر کے دہلی میں پیش کیا تھا جس کے اوراق آپ کتاب وقایہ اور تفسر حسینی میں سفر و حضر میں اپنے ساتھ رکھا کرتے تھے ^۴ لیکن اس رسالہ کے وجود کا بھی ہمیں تا حال علم نہیں ہے۔

^۱ کمال الدین محمد احسان: روضۃ القیومیہ: ۱/۲۱۱ ^۲ طبقات شاہ جہانی: ۱۰/۲۵

^۳ روضۃ القیومیہ: ۱/۲۱۱ (اردو ترجمہ طبع: ۱۳۳۵ھ) ^۴ زاد المعاد: ۱۷۶

حضرت محمد عبداللہ ملقب بہ خواجہ خرد

(۱۰۱۰-۱۰۷۴ھ/۱۶۰۱-۱۶۶۳ء)

حضرت خواجہ کے دوسرے فرزند حضرت محمد عبداللہ ملقب بہ خواجہ خرد تھے، جو خواجہ کلاں کی ولادت کے چار ماہ بعد ۶ رجب ۱۰۱۰ھ کو تو ہوئے، حضرت خواجہ نے یہ قطعہ تاریخ لکھا تھا:

گل شکری بوالعجبی دست داد شکر ہندی گل ترک زاد
بلکہ ز کشمیر گل زعفران شد شکر آلودہ ہندوستان
آدہ پس در خم این تیرہ خم ماہ رجب بود و صبح ششم
ان اشعار سے مندرجہ ذیل نتائج برآمد ہوتے ہیں:

۱..... پہلے شعر سے معلوم ہوتا ہے کہ آپ کا یہ فرزند ایسا گل شکر یعنی گلقد ہے جس کی شکر ہندی ہو اور پھول ترک کا ہو، اس سے معلوم ہوا کہ اس فرزند عالی قدر کی والدہ کشمیر کی تھیں اور پدر بزرگوار ترک تھے۔^۱

۲..... تیسرے شعر کے دوسرے مصرعے سے خواجہ خرد کی تاریخ ولادت یعنی ۶ رجب بوقت صبح بتائی ہے یعنی ”ماہ رجب بود و صبح ششم“ پورے مصرعے کے عدد جمع کریں تو ۱۰۱۰ھ بنتا ہے، یہ مادہ تاریخ فن تاریخ گوئی کی بہترین اور عجیب نوعیت کی مثال ہے۔

۱۔ کلیات: ۲۲۸ اس قطعہ کے آٹھ اشعار ہیں ہم نے صرف تین نقل کئے ہیں

۲۔ مستفاد از مقدمہ مولانا ابوالحسن زید فاروقی بر کلیات خواجہ باقی باللہ ص: ۱۲

خواجہ خرد، حضرت خواجہ کی دوسری زوجہ محترمہ کے بطن سے تھے جو مولانا حاجی محمد کشمیری کی نواسی تھیں، اس اعتبار سے آپ نے اپنے اس شعر میں اپنے اس فرزند کو گلشکر کہا ہے اور دوسرے شعر میں کشمیر کے گل زعفران سے تشبیہ دی ہے۔

اب ان کے مفصل حالات ملاحظہ کیجئے:

خواجہ خرد حضرت خواجہ کی دوسری زوجہ محترمہ کے بطن سے تھے جو مولانا محمد کشمیری کی نواسی اور خواجہ محمد صادق ہمدانی کشمیری (مؤلف کلمات الصادقین) کی بہن تھیں^۱ خواجہ خرد صورت، شہادت اور سیرت میں اپنے والد گرامی سے کامل مشابہت رکھتے تھے۔^۲

خواجہ خرد کی پرورش ان کی دادی یعنی والدہ محترمہ حضرت خواجہ نے کی^۳ اس ابتدائی زندگی کے بعد ان کے ماموں خواجہ محمد صادق ہمدانی نے ان کی تعلیم و تربیت کی ذمہ داری قبول کر لی^۴ جسے انہوں نے بطریق احسن انجام تک پہنچایا، زاد المعاد میں ہی ہے کہ حضرت خواجہ کے ساتھ انہیں ازدواجی تعلق کے بعد خواجہ محمد صادق کا خانوادہ بھی حضرت خواجہ کے جوار میں رہنے لگا تھا، خواجہ خرد کی ابتدائی تعلیم و تربیت خواجہ حسام الدین احمد کی نگرانی میں ہوئی، انہوں نے اس سرعت کے ساتھ تحصیل کی کہ دیگر طلبہ عرصہ دراز میں نہ کر سکیں، دس سال کی عمر میں قرآن حفظ کر لیا^۵

خواجہ خرد نے ابتداء میں حضرت شیخ عبدالحق محدث دہلوی سے علم ظاہری کی تحصیل کی تھی^۶ مولانا شاہ محمد دہلوی (ف ۱۰۶۳ھ / ۱۶۵۳ء) نواسہ شیخ عبدالعزیز چشتی دہلوی سے تفسیر بیضاوی پڑھی^۷ اور صرف گیارہ سال کی عمر میں مطول، تلوح اور ہدایہ باسانی پڑھنے لگے تھے^۸

^۱ تفصیل کے لئے ملاحظہ زاد المعاد، تعلیقات: ۲/۲۷۸

^۲ زبدۃ المقامات: ۶۶ ^۳ زاد المعاد: ۲۶۰ ^۴ ایضاً: ۲۸۲

^۵ ایضاً: ۳۱۱ ^۶ اسرار یہ: ۱۲۸ ^۷ ایضاً: ۱۳۵

^۸ زاد المعاد: ۳۱۲

اسی طرح شیخ سراج الدین لونی^۱ سے نزہۃ الارواح اور الغیبہ کے چند اسباق بھی پڑھے تھے۔^۲

شیخ رفیع الدین محمد بن شیخ قطب العالم بن شیخ عبدالعزیز چشتی دہلوی سے ایام جوانی میں شرح لمعات کے کچھ اسباق پڑھے۔^۳

خود خرد نے خود لکھا ہے کہ میرا پہلا لقاء صرف دو سال کی عمر میں اپنے والد گرامی حضرت خواجہ باقی باللہ کی خدمت میں ہوا، اس کے بعد چار پانچ سال کا تھا کہ حضرت خواجہ کے خلیفہ شیخ تاج الدین سنبھلی ثم مکی سے شرف حاصل ہوا^۴ اس سے بھی قبل جب دونوں بھائی اپنی ماؤوں کی گود میں تھے تو حضرت خواجہ نے حضرت مجدد الف ثانی کو انہیں توجہ دینے کا حکم دیا، چنانچہ توجہ دی گئی جس کے اثرات ظاہر ہوئے۔^۵

خواجہ خرد پندرہ سال کی عمر میں ہی علوم متداولہ پر دسترس حاصل کر چکے تھے اور ان کی تدریس پر قادر ہو گئے تھے۔^۶

اس دوران ان پر عجیب حالت طاری ہوئی اور روحانی کتب کے مطالعہ کی طرف راغب ہوئے، سترہ سال کی عمر میں کتب تصوف پر بھی عبور ہو گیا اور اس کے دقیق مسائل پر بحث کر کے انہیں حل کرنے لگے۔^۷

سترہ اٹھارہ سال کی عمر میں خواجہ حسام الدین احمد سے رخصت و اجازت لے کر حضرت مجدد الف ثانی کی خدمت میں حاضری کے لئے سرہند روانہ ہوئے، وہاں

۱۔ شیخ سراج الدین لونی، شیخ شرف الدین خاموش کے نبیرہ اور شیخ قطب عالم بن شیخ عبدالعزیز چشتی دہلوی کے مرید تھے، حضرت خواجہ باقی باللہ کے ساتھ بڑی موانست تھی رمضان حضرت

خواجہ کے ساتھ گزارتے تھے (اسرار یہ: ۲۱۷-۲۱۸)

۲۔ اسرار یہ: ۲۱۸

۳۔ شاہ ولی اللہ: انفاس العارفين، ص: ۱۰

۴۔ لوائح (عربی): ۵۲-۵۳

۵۔ مکتوبات: ۱/۲۶۶/۲۶۳

۶۔ زاد المعاد ۳۱۳ کے ایضاً

ایک مدت تک مقیم رہے^۱ خواجہ خرد کے ملفوظات میں ہے کہ جب میں نے مکتوبات حضرت مجدد پڑھے تو آپ سے ملاقات کا اشتیاق ہوا^۲

معاصر تذکرہ نویس خواجہ محمد ہاشم کشمی لکھتے ہیں کہ خواجہ خرد کئی مرتبہ دیوانہ واردہلی سے پیدل اور سواڑ حضرت مجدد الف ثانی کے آستانہ پر سرہند حاضر ہوئے اور قیام کیا، حضرت کی خاص توجہات اور الطاف سے نوازے گئے، روحانی فیض کے ساتھ آپ نے حضرت کی خدمت میں ظاہری علوم کی تکمیل بھی کی شرح مواقف اور بعض رسائل صوفیہ بھی پڑھے، حضرت کے خاص علوم و اسرار سے بھی بہرہ ور ہوئے، ایک بار حضرت مجدد الف ثانی نے خواجہ خرد کے بارے میں فرمایا:

وہ محمدی مشرب ہیں اور محبوبوں میں سے ہیں وہ نسبت توحید کے

مقلوبوں میں سے ہیں، آزادگی اور تفرید والوں میں سے ہیں

ایک بار حضرت مجدد الف ثانی نے پھر فرمایا:

اگر ہمارے یہ خواجہ زادے اپنے کمال وسعت مشرب اور بے تقیدی

و بے تعینی کی وجہ سے شوریدہ حال نہ ہوتے تو میں انہیں تعلیم طریقت کی

اجازت دے دیتا کہ وہ اپنے والد بزرگوار کی بجائے سجادہ نشین ہوتے اور

طالبوں کو مستفید کرتے۔

یہ حقیقت ہے کہ یہ صاحبزادہ بہت زیادہ آزاد طبع اور نسبت وجودی

سے مغلوب ہیں، سرود و نغمہ سے بھی لطف اندوز ہوتے ہیں، اکثر شویدہ حالی

اور بے فکری کی حالت میں آنکھیں سامنے اٹھائے ٹیڑھی ٹوپی لئے ہوئے

کوچوں اور بیابانوں میں پھرتے ہیں اور پرسوز اشعار پڑھتے ہیں، گرم و

سردا ہیں بھرتے ہیں وہ شعر بھی کہتے ہیں اور حضرت مجدد الف ثانی کے نام

شیخ احمد سرہندی کی مناسبت سے اپنا تخلص احمدی رکھا ہے۔^۳

^۱ تذکرہ خواجہ باقی باللہ ص: ۷۲ ^۲ زبدۃ المقامات: ۶۷-۶۸

ایک اور معاصر تذکرہ نگار مولانا بدرالدین سرہندی نے بھی اسی قسم کے امور خواجہ خرد کے متعلق لکھے ہیں، ایک مقام پر وضاحت کی ہے کہ ہمارے حضرت مجدد الف ثانی اس خواجہ زادہ کے وسعت مشرب سے ہمیشہ ہر اس سال رہتے تھے کہ اس تعین کے ساتھ اپنے والد گرامی کی مسند ارشاد پر بیٹھ سکیں گے یا نہیں، چنانچہ ایسا ہی ہوا ایک دو طالبوں کو حضرت کے حکم کی تعمیل میں طریقہ کی تعلیم دی اور وہ وارستگی کے باعث اس امر کی پابندی نہ کر سکے۔^۱

لیکن حضرات القدس سے ہی معلوم ہوتا ہے کہ حضرت مجدد الف ثانی نے خواجہ خرد کو خلافت و اجازت ارشاد عنایت کی تھی۔^۲

اس کے بعد ۲۴ سال کی عمر میں خواجہ خرد حضرت مجدد الف ثانی کی خدمت میں حاضر ہونے کے لئے روانہ ہوئے تو معلوم ہوا کہ حضرت لاہور میں مقیم ہیں، خواجہ خرد نے آپ کے ساتھ چھ سات ماہ تک لاہور میں قیام کیا اور بہرہ ور ہوئے۔^۳

یہاں سے حضرت مجدد الف ثانی کے قیام لاہور کا قیاسی سنہ^۴ ۱۰۳۳ھ فرض کیا جاسکتا ہے حضرت مجدد الف ثانی کے آکری سنین حیات کے دوران لاہور میں اتنے طویل قیام کا ذکر آپ کے معاصر تذکروں میں نہیں ملتا، حضرت خواجہ محمد معصوم نے بھی آپ کے قیام لاہور کا ذکر فرمایا ہے^۵ جو غالباً انہی ایام کا ہو سکتا ہے۔^۶ اس سے قبل حضرت خواجہ معصوم کی لاہور میں شادی کے سلسلہ میں آپ کے لاہور میں

۱۔ حضرات القدس: ۱/۴۳۵ ۲۔ ایضاً: ۱/۴۳۱ خواجہ خرد کے مرید خاص شیخ کمال محمد

سنجہلی نے لکھا ہے کہ خواجہ خرد کی دوسری حاضری سرہند کے دوران حضرت مجدد الف ثانی

نے اجازت نامہ ارشاد اپنے دست مبارک سے لکھ کر خواجہ خرد کو دیا تھا۔ (اسرار یہ: ۲)

۳۔ زاد المعاد: ۳۱۲ ۴۔ ولادت خواجہ خرد ۱۰۱۰ء، عمر ۲۴ سال = ۱۰۳۴ھ

۵۔ مکتوبات معصومیہ: ۱/۲۵ ۶۔ مقامات معصومی: ۴/۸۳

طویل قیام کا تذکرہ ملتا ہے۔^۱

گویا خواجہ خرد کی حضرت مجدد الف ثانی کی خدمت میں یہ آخری حاضری تھی کیوں کہ اس کے چند ماہ بعد ہی حضرت کا ۲۸ صفر ۱۰۳۴ھ / ۱۶۲۴ء کو وصال ہو گیا۔ حضرت مجدد الف ثانی کے کئی مکاتیب خواجہ خرد کے نام ہیں اور بعض میں ان کے بارے میں اہم روحانی معلومات ملتی ہیں، جن میں سے بعض نکات یہاں درج کئے جا رہے ہیں:

حضرت مجدد الف ثانی کا پہلا مکتوب^۲ جو خواجہ خرد اور خواجہ کلاں دونوں کے نام صادر ہوا ہے وہ بہت اہمیت رکھتا ہے جس کا موضوع ”عقائد اہل سنت“ اور ان پر عمل کرنا ہے، اس دور الحاد میں بتایا ہے کہ ایک مسلمان کس طرح اپنے عقائد صحیحہ پر عمل کر کے اپنی فکری زندگی بچا سکتا ہے یہ طویل مکتوب دراصل ایک رسالہ عقائد ہے۔ ایک اور مکتوب^۳ جس میں حضرت خواجہ کی وصیت کا ذکر ہے کہ آپ نے حضرت مجدد الف ثانی سے فرمایا تھا کہ ”میرے بعد تم میرے فرزندوں کی تربیت کرنا“ کا ذکر اس سے پہلے خواجہ کلاں کے احوال کے تحت کیا جا چکا ہے۔^۴

ایک اور مکتوب میں آپ نے مخدومزادگان کو سماع اور شعر خوانی بموقع محفل مولود سے منع فرمایا ہے۔^۵

۱ ایضاً: ۳/۸۲-۸۶ اس پر ہمارے بعض تاملات کے لئے زاد المعاد پر تعلیقات

۲ مکتوبات امام ربانی: ۱/۲۶۶/۲۶۱-۲۶۴

۳ مقامات معصومی: ۳/۸۳

۴ حضرت مجدد الف ثانی نے اس مکتوب کا حوالہ دے کر خواجہ حسام الدین احمد کو لکھا ہے کہ مخدومزادگان کے نام جو مکتوب ہم نے ارسال کیا ہے اس

میں بتایا ہے کہ راہ طریقت میں ذرا سا احداث و بدعت پیدا ہونے سے روحانیت کے راستے

مسدود ہو جاتے ہیں (ایضاً: ۱/۲۶۷/۲۸۵) ۵ ایضاً: ۱/۲۷۳/۵۱۵

ایک خط میں خواجہ خرد کو لکھا ہے کہ ”سب سے عمدہ کام روشن سنت کی اتباع اور ناپسندیدہ بدعت سے پرہیز کرنا ہے اور طریقہ نقشبندیہ کی فضیلت بھی بیان کی ہے۔^۱ ایک مکتوب میں خواجہ خرد کے توحید اور عین الیقین کے بارے میں نسبتیں حاصل ہونے پر مبارک باد دیتے ہوئے لکھا ہے:

آپ نے لکھا تھا کہ ”توحید کی ابتداء کا ظہور ہونا شروع ہو گیا ہے“ یہ دولت آپ کو مبارک ہو اس کو ادب کے ساتھ قبول فرمائیں لیکن اس حال کے غلبہ میں آداب شرعیہ کی بہت زیادہ رعایت فرمائیں اور بندگی کے حقوق کما حقہ بجالائیں۔^۲ اس مکتوب میں خواجہ خرد کو توحید و جودی کے ذریعہ جو کچھ حاصل ہوا تھا حضرت نے اسے ”شعبہ“ قرار دیا تھا، اب اس خط میں اس کے برطرف ہونے پر خوشی کا اظہار فرمایا ہے:

اندراج یافتہ بود کہ بکرم حضرت حق سبحانہ و تعالیٰ آن شعبہ ہا برطرف

شدہ است ۳

اور علم الیقین کے حاصل ہونے کا بھی اثبات کیا ہے، دوسرے مکتوب میں اس امر پر شکایت فرمائی ہے کہ خواجہ خرد اور خواجہ جمال الدین حسین (بن خواجہ حسام الدین احمد) سرہند کے قریب آ کر بھی مجھ سے ملنے نہیں آئے۔^۴

خواجہ خرد کے نام ایک اور مکتوب کا موضوع ہے بیان عدمیت ذات انسان و انعکاسِ ظلالِ اسماء و صفاتِ واجبی تعالیٰ^۵

ایک اور خط کا موضوع ہے تمیز میاں خالق موہوم کہ عالم ست و میان موجود حقیقی کہ صانع عالم ست^۶

۱ ایضاً: ۲/۲۳/۵۸ ۲ ایضاً: ۲/۳۵/۷۵ ۳ ایضاً: ۲/۵۹/۱۶۹

۴ ایضاً: ۳/۵۶/۳۹۸ ۵ ایضاً: ۳/۶۰-۲۰۵ ۶ ایضاً: ۳/۷۱/۴۲۴

ایک مکتوب میں خواجہ خرد کے توحید و جود سے نکلنے کی کوشش اور ترقی کی طرف گامزن ہونے کا ذکر کیا ہے

جناب خواجہ عبداللہ (خواجہ خرد) رمضان المبارک سے پہلے دہلی تشریف لے گئے اللہ سبحانہ کا شکر ہے کہ خواجہ نے یہاں کے قیام کے دوران بہت فوائد حاصل کئے اور ان کے احوال میں بہت تبدیلی آگئی ہے اور توحید کے غلبے سے تنزیہ کے دریا میں غوطے لگائے ہیں اور گہرائی کی طرف متوجہ ہیں اور ظاہر سے باطن کی طرف بلکہ باطن سے بطون کی طرف جا رہے ہیں۔^۱

خواجہ خرد نے بھی کئی خطوط حضرت مجدد الف ثانی کی خدمت میں لکھے، جن میں سے صرف دو عریضے خواجہ محمد ہاشم کشمی نے نقل کئے ہیں جن میں اپنی شوریگی اور سرگردانی کا ذکر کر کے اس سے روحانی طور پر نکالنے کے لئے آپ سے درخواست کی گئی ہے۔^۲

خواجہ خرد کے حضرت مجدد الف ثانی کے تینوں صاحبزادوں کے ساتھ بھی گہرے روحانی روابط تھے، حضرت خواجہ محمد سعید سرہندی کے ساتھ خواجہ خرد کی مراسلت بھی تھی آپ کے تین مکاتیب^۳ خواجہ خرد کے نام ہیں اسی طرح خواجہ کے دو خطوط حضرت خواجہ محمد سعید کے نام موجود ہیں۔^۴

حضرت خواجہ محمد سعید سے بھی انہوں نے تقریباً وہی سوالات کئے ہیں جو انہوں نے حضرت مجدد الف ثانی کی خدمت میں کئے تھے، حضرت خواجہ نے ان کے مفصل جوابات دیئے ہیں آخری مکتوب میں لکھا ہے:

آنحضرت (مجدد الف ثانی) در اکثر مکاتیب بر مزو اشارہ بل بصریح

^۱ زبدۃ المقامات: ۶۸-۶۹

^۲ ایضاً: ۳/۱۲۰/۵۵۷

^۳ ایضاً: ۳۳، ۶۰

^۴ مکتوبات سعیدیہ مکتوب نمبر: ۲۷، ۳۰، ۳۱

وکنایہ ایں احقر را و سائر دوستان را دلالت بمشرب وحدت وجود بمعنی
غیبت اشیاء مرحق را سبحانہ می فرمایند و باہتمام بلیغ کمال را منحصر در اں می

دارند ۱

خواجہ خرد کو حضرت خواجہ محمد سعید سے سلسلہ قادریہ میں خلافت و اجازت حاصل
تھی، حضرات مخدوم زادگان سرہند ۱۰۶۷ھ کو حج کیلئے جاتے ہوئے دہلی میں خانقاہ
حضرت خواجہ میں آئے قیام کیا اور خواجہ خرد سے خوب صحبت رہی ۲ خواجہ خرد کے
ملفوظات میں بھی حضرت خواجہ محمد سعید سے سلسلہ قادریہ میں اجازت ملنے کا ذکر ہے ۳
اس طرح حضرت خواجہ محمد معصوم سرہندی کے ساتھ بھی خواجہ خرد کے مراسم
تھے اور زاد المعاد کی معاصر روایت کے مطابق حضرت خواجہ محمد معصوم کے خواجہ خرد
کے نام مکاتیب بھی ہیں ۴ لیکن ہمیں مروجہ مکتوبات معصومیہ کی تینوں جلدوں میں ان
کے نام کا کوئی مکتوب نہیں مل سکا اس لئے اس وقت تک ہمیں یہ معلوم نہیں ہے کہ خواجہ
خرد نے حضرت خواجہ محمد معصوم سے کہاں تک استفادہ کیا۔

ان کے علاوہ خواجہ خرد کی تربیت حضرت خواجہ کے خلیفہ شیخ الہ داد نے بھی کی تھی
انہوں نے اپنے وصال (۱۰۵۱ھ/۱۶۴۱ء) کے وقت خواجہ خرد کو طلب کیا اور فرمایا
کہ مجھے جو کچھ حضرت خواجہ سے روحانی طور پر ملا ہے وہ میں تمہیں دیتا ہوں اور اسی
طرح حضرت غوث اعظم شیخ عبدالقادر جیلانی قدس سرہ سے سلسلہ قادریہ کے عطیات
اور چشتی حضرات سے جو کچھ حاصل ہوا ہے میں وہ بھی تمہیں دیتا ہوں، انہوں نے
خواجہ خرد کو اپنے ہاتھ سے اجازت نامہ بھی لکھ کر دیا تھا ۵ خواجہ خرد کے ملفوظات میں
ہے کہ یہ اجازت حضرت مجدد الف ثانی کی اجازت کے بعد ملی۔ ۶

۱ ایضاً: ۳۱/۷۳ ۲ اسرار یہ: ۹۴ ۳ تذکرہ خواجہ باقی باللہ ص: ۷۶

۴ زاد المعاد: ۳۱۲ ۵ اسرار یہ: ۳۹-۴۳ ہم نے زاد المعاد کے تعلیقات میں اس

اجازت نامہ کا بورا متن دے دیا ہے ۶ تذکرہ خواجہ باقی باللہ، ملفوظات خواجہ خرد

خواجہ خرد نے خود لکھا ہے کہ مجھے حافظ میر جلال الدین سمرقندی، سید زید ساڈھوری، شیخ موسیٰ، شیخ مرتضیٰ سنہلی، شیخ عبدالغفور، شیخ رستم، میر سید احمد، شیخ الہدیہ انصاری، سید محمود (من اصحاب شیخ تاج الدین سنہلی)، سیدی بی (من اصحاب شیخ الہ بخش گڈ مکتسیری) شیخ الہ داد قادری (من اصحاب محدث بہلول قادری)، شیخ فتح محمد گجراتی (برہانپوری) شیخ الہ یار (مرید شیخ تاج الدین) سے فیض ملا ہے۔

اسی طرح خواجہ خرد کے مربی و شیخ خواجہ حسام الدین احمد سے بھی انہیں اجازت حاصل تھی۔^۱

خواجہ خرد نے اس وقت کے مروجہ نقلی و عقلی علوم کی خوب تحصیل کی تھی جیسا کہ ہم لکھ چکے ہیں شرح مواقف جیسی کتاب انہوں نے حضرت مجدد الف ثانی کی خدمت میں پڑھی تھی، اکابر علماء سے صحبت رہتی تھی، آپ کتب متداولہ کا درس نہایت حسن و خوبی سے دیتے تھے^۲ خواجہ محمد صادق ہمدانی نے لکھا ہے: سائر علوم حکمی و کلامی و قوت تمام دارد^۳

اس عہد کے سب سے بڑے عالم علامی عبدالکیم سیالکوٹی (ف ۱۰۶۷ھ/ ۱۶۵۶ء) کے ساتھ خواجہ خرد کی صحبت رہتی تھی جس میں حقائق و دقائق اور مطالب غامضہ زیر بحث آتے تھے، علامہ سیالکوٹی خواجہ خرد کو قدوة المحققین کہتے اور فرماتے تھے کہ میں ایران و توران اور ہندوستان کے اہل علم و معرفت سے ملا ہوں اور ان سے میری صحبت بھی رہی ہے لیکن جو ”حالتی و صرافتی“ میں نے خواجہ خرد میں دیکھی ہے کہیں اور نہیں پائی، فرماتے تھے کہ خواجہ خرد مدتوں درس اور افادہ علوم و فضائل میں

۱ بحرالحقائق ورق: ۱۰۵-۱۰۶، اب ۲ ایضاً: ۲ زاد المعاد کے لاحقہ دوم میں حضرت خواجہ

حسام الدین احمد سے وابستگی میں سب سے پہلے خواجہ خرد ہی کے حالات ہیں

۲ زبدۃ المقامات: ۶۶ ۳ طبقات شاہ جہانی: ۱۰/۲۶

مصروف رہے اگر وہ درویشی کے حصول میں وقت صرف نہ کرتے تو بہت کم وقت میں ہندوستان کے علماء کا کارخانہ مولویت برہم کر دیتے۔^۱

حضرت شیخ آدم نبوڑی کے خلیفہ شیخ قاسم سہارنپوری^۲ کہتے تھے:

اگر خواجہ خرد مسند مشیخت پر توجہ دیتے تو ہمارا کاروبار شیخوخت و مشیخت کو دنیا میں کوئی رونق نہ ملتی۔^۳

خواجہ خرد کے بہت سے مریدین تھے، ابتداء میں جب حضرت مجدد الف ثانی کی زندگی میں انہوں نے طالبوں پر توجہ کی تو وہ بے حال ہو گئے لیکن بعد میں یہ سلسلہ جاری ہو گیا، خواجہ خرد سے بیعت ہونے والے چند افراد کے نام یہ ہیں:

- (۱) شیخ محمد صادق فرید آبادی (۲) حافظ محمد صادق کشمیری (۳) حافظ مہر علی (۴) شیخ یحییٰ (۵) خواجہ محمد صدیق بن خواجہ محمد صادق ہمدانی (۶) شیخ عبدالحی برادر شیخ لطف اللہ (۷) شیخ محمد صالح بن ابراہیم سندھی (۸) سید قطب (۹) خواجہ جمال الدین حسین بن خواجہ حسام الدین احمد، خواجہ خرد کے خلافت و اجازت یافتہ تھے (۱۰) خواجہ سراج الدین محمد بن خواجہ حسام الدین احمد خواجہ خرد کے شاگرد، مرید اور داماد تھے (۱۱) شیخ معظم سنہلی (۱۲) سید قریش سنہلی (۱۳) سید فیروز (۱۴) شیخ قائم بن شیخ طاہا (۱۵) میر عماد ہروی (۱۶) شیخ ضیاء بن محمد حافظ خیالی^۴ (۱۷) شیخ کمال محمد سنہلی^۵

^۱ اسرار یہ: ۱۲۹۔^۲ شیخ قاسم سہارنپوری، حضرت مجدد الثانی کے سب سے مشہور خلیفہ حضرت شیخ آدم نبوڑی جن سے لاکھوں مسلمان بیعت ہوئے، کے مشہور خلیفہ تھے، ان کے مختصر احوال اسرار یہ: ۲۷۶ اور نتائج الحرمین ۳/۱۰۴۔ الف۔ ب میں ملتے ہیں

^۳ اسرار یہ: ۱۲۹۔^۴ شیخ ضیاء الدین حسین بدخشی (ف ۱۰۷۴ھ) پنج ہزاری منصب دار تھے۔ (مآثر الامراء، نزہۃ الخواطر: ۵/۸۲۱)۔^۵ خواجہ خرد کے مریدین کے یہ نام کتاب اسرار یہ سے ماخوذ ہیں اس کے بالاستیعاب مطالعہ سے مزید نام بھی مل سکتے ہیں

مولف اسرار یہ و جمع الجمع وغیرہ (۱۸) شیخ عبدالواحد سنہلی شاگرد (۱۹) شیخ حسن و شیخ حسین شاگردان (۲۰) سید غلام محمد پسروری شاگرد (۲۱) شیخ حسین نیلی (۲۲) شیخ ابوالرضا محمد^۱ (۲۳) شیخ غلام محمد مروہوی^۲ (۲۴) شیخ ابوالقاسم چشتی ردولوی

خواجہ خرد بحیثیت شاعر

خواجہ خرد کے والد گرامی حضرت خواجہ باقی باللہ خود شاعر تھے، اگرچہ وہ صرف دو سال کے تھے کہ حضرت خواجہ کا وصال ہو گیا لیکن شاعری ان کے گھر کی روایت ضرور تھی۔

اس عہد کا ماحول روحانی، علمی اور ادبی تھا، پھر خواجہ خرد کی دہلی میں جس خانقاہ میں تعلیم و تربیت ہوئی تھی، اسے کئی لحاظ سے مرکزی حیثیت حاصل تھی، اس وقت کا شاید ہی کوئی عالم، ادیب یا شاعر ہو جو خانقاہ حضرت خواجہ میں نہ گیا ہو، ان اہل علم کی صحبت کا نتیجہ شاعری کی صورت میں برآمد ہوا۔

خواجہ خرد کے مرید شیخ کمال محمد سنہلی نے جو خود بھی پرگو شاعر تھے خانقاہ حضرت خواجہ کی مجالس شعر و ادب کا اپنی کتاب اسرار یہ میں جا بجا ذکر کیا ہے۔

شیخ کمال محمد سنہلی نے ہی خواجہ خرد کے کم سنی کے زمانہ کے یہ دو شعر نقل کیے ہیں:

صوفیانند کہ می را بسحر نورش کنند نغمہ و مطرب نو خاستہ را گوش کنند
آتش سوختہ را بنظر سرد کنند آب سرد دہ آتش دل جوش کنند^۳

گویا خواجہ خرد چھوٹی عمر سے ہی شاعری کی طرف میلان رکھتے تھے، پھر اکابر کی صحبت نے اس رجحان اور ذوق کو جلا بخشی اور وہ پختہ کار شاعر بن گئے۔

^۱ انہ انہ العافین ص: ۱۰ ^۲ نزہۃ الخواطر: ۵/ ۳۰۱، مکتوب الیہ حضرت مجدد ۳/ ۱۱۷

^۳ اسرار یہ: ۲۵۶

ہمیں معلوم نہیں ہے کہ ابتداء میں ان کا تخلص کیا تھا لیکن حضرت مجدد الف ثانی کے ساتھ عقیدت کے بعد آپ کے اسم گرامی شیخ احمد سرہندی کی مناسبت سے انہوں نے اپنا تخلص احمدی رکھا۔^۱

سرہند میں جب حضرت مجدد الف ثانی کی خدمت میں وہ زیر تربیت تھے تو آپ کے خلیفہ، سوانح نگار اور صاحب دیوان شاعر خواجہ محمد ہاشم کشمی کے ساتھ ان کی خوب ادبی صحبت رہتی تھی، ایک بار ان کو دیکھتے ہی خواجہ خرد نے یہ شعر فی البدیہہ کہا

گشت گلستان بہانہ ایست نگارا بوی تو آوارہ کردہ باد صبارا

پھر انہوں نے خواجہ کشمی سے کہا کہ تم بھی چند اشعار اسی زمین میں کہو تو انہوں نے دو شعر کہے جو انہوں نے اپنی کتاب میں نقل کئے ہیں۔^۲

یقیناً خواجہ خرد نے اپنا کوئی شعری مجموعہ کلیات یا دیوان کی صورت میں جمع کیا ہوگا، لیکن آج ہم اس کے وجود سے بے خبر ہیں، خواجہ خرد ہندی بھی خوب جانتے تھے ان کے مرید شیخ کمال محمد سنبھلی نے ان کے ساتھ کئی ایسے شعراء کی ملاقاتوں کا ذکر کیا ہے جن کا ہندی کلام سن کر وہ مخطوط ہوتے رہتے تھے۔^۳

لاہور میں ملا شاہ بدخشی جیسے مشہور شاعر اور آزاد خیال صوفی کے ساتھ ان کی طویل صحبتیں رہیں۔^۴ اسی طرح ملا شاہ کے ایک مرید فانی کشمیری کے ساتھ بھی خواجہ خرد کی مجالست کا ذکر ملتا ہے۔^۵

اسی طرح نقشبندی سلسلہ کے معمول کے خلاف خانقاہِ دہلی میں مجالس سماع اور شعری محافل کے قیام پر حضرت مجدد الف ثانی کی تنبیہات کا ہم ذکر کر چکے ہیں۔ اپنے والد گرامی کی طرح خواجہ خرد کو تاریخ گوئی سے بھی خاص لگاؤ تھا، اسرار یہ

۱۔ زبدۃ المقامات: ۶۷ ۲۔ ایضاً: ۶۷ ۳۔ اسرار یہ ۴۔ ایضاً ۵۔ ایضاً

میں کئی مشائخ کی وفات پر ان کے قطعاتِ تاریخ نقل ہوئے ہیں^۱ جن سے ان کے اس فن سے گہری دلچسپی کا علم ہوتا ہے، خواجہ خرد کے منظوم رسائل کا تعارف آپ کی تصانیف کے ذیل میں کروایا جائے گا۔

لیکن خواجہ خرد تاحیات مدرس، صوفی اور عالم ہی کی حیثیت سے جانے گئے انہوں نے خود بھی اہتمام سے شاعری نہیں کی یہی وجہ سے شعراء کے تذکرہ نویسوں نے ان کا ذکر نہیں کیا، خواجہ خرد کے ایک فرزند خواجہ بہاء الدین محمد بھی شاعر تھے اور ان کا تخلص شناسا تھا۔^۲

خواجہ خرد اور وحدت الوجود

خواجہ خرد، بزرگ ترین نقشبندی صوفی حضرت خواجہ باقی باللہ کے فرزند گرامی تھے لیکن اپنے مشائخ کی روش کے خلاف ان کا میلاں تاحیات وحدت الوجود کی طرف رہا، ہم عرصہ دراز سے اس کے اسباب پر غور کر رہے تھے کہ خواجہ خرد کے ایک مرید خاص جو ان کے ہم عمر بھی تھے اور ان کے مریدین میں انہیں ان کا سب سے زیادہ قرب بھی حاصل تھا کی اس روایت نے اطمینان بخشا کہ خواجہ خرد ابھی چھ ماہ کے تھے کہ انہیں حضرت خواجہ کی خدمت میں لا گیا کہ ان کے لئے دعا کریں کہ وہ اپنے جد مادری^۳

۱ خواجہ خرد نے اپنے بڑے بھائی خواجہ کلاں کی وفات پر جو قطعہ لکھا تھا وہ ہم ان کے حالات کے تحت نقل کر چکے ہیں، خواجہ خرد کی ایک بیاض اشعار بھی تھی، جب میر عماد ہروی نے اپنا فارسی اور ہندی کلام سنایا تو خواجہ خرد بہت محظوظ ہوئے اور اسے بیاض میں لکھ لیا مولف اسرار یہ نے اس بیاض کو سفینہ کہا ہے (اسرار یہ: ۳۲۵) ۲ مولف اسرار یہ نے ان کا نمونہ کلام بھی دیا ہے ۳ خواجہ خرد کے جد مادری مولانا حاجی محمد کشمیری (ف ۱۰۰۶ھ) تھے یعنی خواجہ خرد کی نانی مولانا کشمیری کی دختر تھیں یہ یعقوب جو صاحب ثروت تھے یقیناً مولانا کشمیری کے والد یا دادا ہوں گے اور ان کا پیشہ تجارت تھا، خود مولانا کشمیری تجارت کی غرض سے ہی کشمیر سے نکلے تھے۔ (تعلیقات زاد المعاد: ۲۳۴/۱۶-۲۰)

یعقوب کی طرح دولت مند ہوں، حضرت خواجہ نے فرمایا نہیں نہیں ہمارا یہ فرزند مولانا عبدالرحمن جامی کی طرح ہوگا:

پوشیدہ نماںد کہ ایں حالت (مائل بہ وحدت الوجود) شیخ مرازاں نظر
خواجہ بیرنگ است کہ ایشاں فرمودہ اند کہ خواجہ خرد مثل مولانا عبدالرحمن
جامی خواہد شد ۱۔

اس وقت سے ان میں برکات کے آثار ظاہر ہونا شروع ہوئے، چونکہ مولانا جامی نظریاتی اعتبار سے وحدت الوجودی بزرگ تھے^۲، اور حضرت خواجہ ایک صاحب لفظ ولی تھے، آپ کے اس فرمان کا اثر خواجہ خرد پر ایسا ہوا کہ وہ وحدت الوجود کی منزل سے آگے نہ بڑھ سکے، موصوف عرصہ تک اور کئی بار حضرت مجدد الف ثانی کی خدمت میں بھی رہے اور آپ کی کوشش کے باوجود یہ مخدوم زادے اپنی روش میں تبدیلی نہ کر سکے۔

خواجہ محمد ہاشم کشمی جن کے ساتھ خانقاہ سرہند شریف میں خواجہ خرد کی صحبت رہتی تھی لکھا ہے کہ خود حضرت مجدد الف ثانی فرماتے تھے کہ خواجہ خرد نسبت توحید کے مغلوبوں میں سے ہیں اور آزادگی و تفرید والوں میں سے ہیں۔^۳
مزید لکھا ہے:

۱۔ اسرار یہ: ۲۵۵ ۲۔ مولانا جامی نے شیخ اکبر ابن عربی کے نظریہ وحدت

الوجود کو اپنی نثر و نظم دونوں میں خوب ڈھالا ہے، ان کی نقد النصوص در شرح فصوص اور اشعة اللغات اس سلسلہ کی ایک کڑی ہے، افکار ابن عربی مولانا جامی کی تصانیف کے بغیر سمجھنا دشوار ہیں۔ ان کی لواح صوفیہ کے ہاں سبقاً پڑھائی جاتی ہے (حکمت، علی اصغر: جامی ترجمہ سید عارف

نوشاہی: ۲۶۳ و بہ بعد) ۳۔ زبدة المقامات: ۶۷

خواجہ خرد چونکہ نسبت توحید و جودی سے مغلوب ہیں اس لئے مظاہر جمیلہ کے نظارے سے بھی لطف اندوز ہوتے ہیں۔^۱

لیکن دیگر وحدت الوجودی صوفیہ کی طرح وہ انتہا پسند نہ ہوئے اور ہندوستان میں وجودی صوفیہ اس نظریہ کو ہندی فلسفہ ویدانت کے ساتھ ملا کر اسے وحدت ادیان کی طرف لے جا رہے تھے اور اس کی ایسی تاویلات کر رہے تھے جس کی اسلامی شریعت میں کوئی گنجائش نہیں تھی۔

اکبر بادشاہ جو وحدت ادیان اور صلح کل کے لئے مثالوں کا متلاشی تھا اسے ان کے نظریات سے خوب مدد ملی اور اسلام و ہندومت یعنی کفر کو ملانے کی ناکام کوشش کرتا رہا جس میں صوفیہ خام نے اہم کردار ادا کیا۔

خواجہ خرد کے وحدت الوجود پر اب تک جتنے نظریات سامنے آئے ہیں ان سے اس قسم کا مفہوم کسی نظریہ سے بھی اخذ نہیں ہوتا، جیسا کہ ہم نے ان کی تصانیف کے تحت مشہور وحدت الوجودی صوفی شاہ محب اللہ الہ آبادی کے رسالہ تسویہ کی تردیدی شرح کا تعارف کروایا ہے، سے بھی عیاں ہے کہ خواجہ خرد مولانا جامی جیسے نظریہ کے مالک تھے، شیخ امان پانی پتی کی طرح انتہا پسند نہیں تھے۔

ملا شاہ بدخشی جیسے آزاد خیال صوفی نے جب اپنی رباعیات کا مجموعہ خواجہ خرد کو بھیجا تو اس کے جواب میں خواجہ نے اپنی شرح رباعیات ۱۰۵۲ھ / ۱۶۴۲ء کو تالیف کی^۲ دونوں کے موازنہ سے وحدت الوجود کے نظریات و تاویلات میں واضح فرق نظر آتا ہے۔

خواجہ خرد کی تصانیف میں سے اکثر کا موضوع وحدت الوجود ہی ہے جب

۱ ایضاً: ۶۷ مولف حضرات القدس نے بھی اسی قسم کے جملے لکھے ہیں (۱/)

۲ تفصیل تصانیف خواجہ خرد کے تحت ملاحظہ کریں

آپ نے اپنے شیخ حضرت مجدد الف ثانی کو لکھا کہ مجھ پر توحید (وحدت الوجود) کے انکشاف کا آغاز ہو گیا ہے تو حضرت نے فوراً جواب دیا کہ ان حالات میں جادہ شریعت پر قائم رہنا اور ذرا سی بدعت بھی روحانیت کی راہیں مسدود کرتی ہیں^۱ یعنی وجودی صوفیہ کی طرح اس منزل پر نہ پہنچ جانا جہاں ان کے نزدیک اللہ سبحانہ اور بندے میں کوئی فرق نہیں رہتا اور وہ عبادت اس لئے موقوف کر دیتا ہے کہ اتحاد و حلول کی منزل میں وہ خود کو خدا ہی تصور کرنے لگتا ہے۔

یہ حضرت مجدد الف ثانی کا فیضانِ صحبت تھا کہ خواجہ خرد و وحدت الوجودی ہونے کے باوجود راہِ راست پر رہے، بھلا وہ شیخ جو سماع، نغمہ اور مولود کی محفل میں شعر خوانی کو شرعی اعتبار سے پسند نہ کرتا ہو وہ انہیں اتحاد و حلول کی طرف جاتے کیسے دیکھ سکتا تھا۔ ہم ایک معاصر ہندوستانی مورخ ڈاکٹر اطہر عباس رضوی (ف ۲ ستمبر ۱۹۹۴ء) جو نقشبندی مشائخ کو بدنام کرنے کی مثالوں کے ہر وقت متلاشی رہتے تھے، کی یہ تحقیق پڑھ کر پشیمان ہوئے تھے کہ جب خواجہ خرد نے ملا شاہ بدخشی سے سلسلہ قادر یہ میں بیعت ہونے کی درخواست کی اور ملا شاہ نے یہ کہہ کر بیعت کرنے سے انکار کر دیا کہ تم ایک بڑے صوفی کے فرزند ہو تمہیں کسی دوسرے سلسلہ میں نہیں جانا چاہئے۔^۲

لیکن جب ہم نے ان کی محولہ کتاب نسخہ احوال شاہی کا خطی نسخہ دیکھا تو معاملہ برعکس معلوم ہوا، ملا شاہ کے سوانح نگار نے لکھا ہے:

(وقائع ۱۰۵۹ھ/۱۶۴۹ء خواجہ خرد دہلوی دعویٰ صاحبِ سجادگی

نمودہ رموز حقائق و معارف را از روی قال مذکور می ساخت، اما حال

^۲ تفصیل بیان کی جا چکی ہے

^۱ حضرات القدس: ۱/

Rizvi S.A.A: History of sufism in India, Vol.II p.124

نداشت خواجہ مذکور در خدمت مرشدی اظہار طلب و ارادت نمود، فرمودند کہ پدر شما سجادہ نشین بود و شما خلف او ہستند، گردن شما پیش فقیر دیگری کی فرودی آید و کجا تاب این خفت دارید؟ ہر چند مشارالہ اظہار شکستگی و اخلاص نمود، قبول نیفتاد و جواب شافی داد ہم مشرب خود

نساختند۔

یہاں ملاشاہ بدخشی کے بیعت سے انکار کا سبب واضح الفاظ میں لکھا ہے کہ ملا شاہ خواجہ خرد کو ”اپنا ہم مشرب نہیں سمجھتے تھے“ اس لئے انکار کیا ورنہ ملاشاہ بدخشی کے حلقہء ارادت میں داخل ہونے کے لئے مسلمان اور کافر کا فرق تک نہیں کیا جاتا تھا، کئی ہندوان کے مرید تھے، ملاشاہ بدخشی نے ایک ہندو شاعر نبوالی داس ولی کو نہ صرف بیعت کیا تھا بلکہ اسے خلافت بھی دی تھی اور اس کی مدح میں ایک خوب صورت شعر بھی کہا تھا جو ان کے معاصر سوانح نگار نے نقل کر کے محفوظ کر لیا ہے^۱

خواجہ خرد کی ملاشاہ کی خدمت میں بیعت کی اس درخواست کو ان کے سوانح نگار توکل بیگ کولابی نے ۱۰۵۹ھ / ۱۶۴۹ء کے واقعات میں لکھا ہے یعنی اس وقت تک حضرت خواجہ کے تقریباً تمام اکابر خلفاء حضرت مجدد الف ثانی (ف ۱۰۳۴ھ / ۱۶۲۴ء) خواجہ حسام الدین احمد (ف ۱۰۴۳ھ / ۱۶۳۳ء) اور میاں شیخ الہ داد (ف ۱۰۵۱ھ / ۱۶۴۱ء) فوت ہو چکے تھے یقیناً ان حضرات کے حین حیات خواجہ خرد ملاشاہ جیسے صوفی سے بیعت کی درخواست نہیں کر سکتے تھے۔

۱۔ توکل بیگ کولابی: نسخہ احوال شاہی ورق: ۶۴۔ الف، خطی مخزونہ برٹش میوزیم لائبریری، لندن (شمارہ، ریویمیمہ: ۱۳۰)

۲۔ ایضاً ورق: ۶۴ ب ۶۵۔ الف ملاشاہ بدخشی کے معتقدات کی تفصیل کے لئے دیکھئے:

مقامات معصومی: ۱/۶۵-۷۳

خواجہ خرد کی وفات

خواجہ خرد کا وصال دہلی میں ۲۵ جمادی الاول روز چہار شنبہ ۱۰۷۳ھ / ۱۶۲۳ء کو ہوا، ان کی عمر ۶۹ سال دو ماہ اور ۱۹ دن تھی۔^۱

آپ نے اپنے حین حیات ہی اپنے مدفن کیلئے جگہ متعین کر دی تھی، انہیں ان کے والد بزرگوار کے صفحہ کے قریب بطرف مغرب دفن کیا گیا، ان کے معتقدین نے ان کی وفات کے کئی مادے تجویز کئے۔^۲

وصال سے پہلے خواجہ خرد نے اپنے فرزند خواجہ غلام بہاء الدین کو بلا کر فرمایا کہ روحانی طور پر مجھے اپنے مشائخ حضرت خواجہ، حضرت مجد الف ثانی، خواجہ حسام الدین احمد اور میاں شیخ الہ داد سے جو کچھ ملا ہے وہ تمہیں بخشا ہوں۔^۳

گویا خواجہ خرد کے بعد ان کے جانشین ان کے فرزند خواجہ غلام بہاء الدین ہوئے آزاد بلگرامی نے خواجہ خرد کا سال وفات ۲۵ جمادی الآخر ۹۷۵ھ لکھا ہے اور تعجب ہے کہ ان کا سال ولادت ۱۰۱۰ھ بھی تحریر کیا ہے^۴، بھلا ۱۰۱۰ھ کو تولد ہونے والا ۹۷۵ھ میں کیسے فوت ہو گیا، یہ ان کا سہو صریح ہے۔

خواجہ خرد کی اولاد

خواجہ خرد کی شادی کس گھرانے میں ہوئی؟ ہمیں معلوم نہیں ہے، موصوف کی کثیر اولاد تھی، جن میں سے تیرہ فرزندوں اور دو بیٹیوں کا علم ہے، انہوں نے اپنے وصال کے قریب خواجہ غلام بہاء الدین کو طلب کیا اور انہیں سب کچھ بخشا جو اس امر کی طرف اشارہ کرتا ہے کہ یہ سب سے بڑے فرزند تھے، ان کے ایک بیٹے خواجہ سلام اللہ نے ان کے ملفوظات جمع کئے تھے، خواجہ خرد کا یہ شجرہ ان کے مرید خاص شیخ

۱ اسراییہ: ۲۹ ۲ ایضاً ۳ ایضاً: ۲۸ ۴ آثار الکرام: ۹۲

حالات کے لئے ملاحظہ ہو مقامات معصومی (۴/۳۲۳-۳۳۲)، قاضی عالم الدین مرحوم نے مکتوبات حضرت خواجہ باقی باللہ کے اردو ترجمہ میں خواجہ خرد کا جو شجرہ دیا ہے اس میں ان کے صرف ایک فرزند خواجہ علی نام درج ہے جن کی صرف ایک دختر امۃ الباقی بیگم کا نام دیا ہے جبکہ مذکورہ منقول از اسرار یہ میں خواجہ علی نام کے ان کے کسی فرزند کا نام نہیں ملتا، امۃ الباقی کے بطن سے شاہ نظام الدین تولد ہوئے جو دہلی پر مرہٹوں کے قبضہ کے دوران ان کے نمائندہ کی حیثیت سے شاہ عالم ثانی سے ملے تھے۔ (مقامات مظہری ص ۶۳۷-۶۳۸) یہ شجرہ مشمولہ مکتوبات بالکل وضعی معلوم ہوتا ہے جو سجادہ نشینوں نے سجادگی کے لئے بنایا تھا۔

خواجہ خرد کی تصانیف

خواجہ خرد کے رسائل کا کوئی جامع مجموعہ ہمیں یک جا نہیں مل سکا، مختلف تذکروں میں ان کی حسب ذیل تصانیف کے نام ملتے ہیں جن میں سے اب تک ہم صرف ۱۵ کتابوں کے وجود سے واقف ہیں، باقی کتب کے صرف نام ہی مل سکیں ہیں:

پہلے غیر موجود رسائل کا ذکر کیا جا رہا ہے:

۱..... تفسیر بعضی مواضع بیضاوی

خواجہ خرد نے ایام جوانی میں تفسیر بیضاوی کے چند حصوں کی شرح لکھی تھی جب

۱۔ رضالائبریری رام پور کی فہرست نسخہ ہائے خطی فارسی: ۱/۲۸۴ میں ایک مجموعہ رسائل خواجہ خرد کا حوالہ دیا گیا ہے لیکن اس میں صرف پردہ بر انداخت، اور نور وحدت دو رسائل ہیں اور تیسرے رسالہ در ذکر چہار پیر و چہار خانوادہ شامل ہیں موخر الذکر رسالہ میں ان کا نام بحیثیت مصنف نہیں آیا بلکہ فہرست ساز نے قیاس سے کام لیا ہے کہ جب پہلے دو رسالے خواجہ خرد کے ہیں تو یہ بھی انہی کا ہوگا

وہ اس کا نسخہ اپنے شیخ خواجہ حسام الدین احمد کے پاس لے کر گئے تو انہوں نے بہت پسند کی اور تعریف کرتے ہوئے کہا کہ ابھی اسے پوشیدہ رکھو کہ شراعیین سے بچ سکو، فرماتے ہیں:

شیخ من (خواجہ خرد) درایام شباب بر بعضی مواضع تفسیر بیضاوی شرحی نوشتہ بود، حقائق و دقائق نیک و بخواجه ابرار بردہ چوں وی خواندہ و خوش وقت گشتہ و آفرینا کردہ و شکر خداوند سبحانہ بجا آوردہ و گفتہ خواجم این عطائست محض از عطاہای الہی لیکن مصلحت آن ست کہ روزی چند این سخنان را با خود دارید و بکس نہ نمایند^۱

۲..... تعلیقات علی الفصوص

۳..... تعلیقات علی الفتوحات

یہ دونوں شیخ اکبر ابن عربی کی تصانیف ہیں، جو خواجہ خرد کی نوک زبان رہتی تھیں انہوں نے ان دونوں کتابوں پر تعلیقات لکھے ہیں۔^۲

۴..... حواشی بر فحاشات الانس جامی^۳

۵..... رسالۃ المیراث، خواجہ خرد نے یہ رسالہ اپنے فرزند خواجہ زین الدین محمود کے لئے تالیف کیا تھا۔^۴

۶..... طریق الوصول الی اصل الاصول:

خواجہ سلام اللہ بن خواجہ خرد نے یہ رسالہ خواجہ خرد کی خدمت میں پڑھا تھا۔^۵

۱ اسرار یہ: ۳۹ ۲ عبدالحی حسنی: نزہۃ الخواطر: ۵/۲۵۵ اس سلسلہ میں مولف کا ماخذ

اسرار یہ ہے لیکن صاحب اسرار یہ نے ان دونوں کتب پر تعلیقات کا ذکر نہیں کیا۔

۳ اسرار یہ: ۲۷۱ ۴ نزہۃ الخواطر: ۵/۲۵۵ ۵ اسرار یہ: ۵۷

۷.....رموز التوحید:

اس رسالہ سے ایک اقتباس شیخ کمال محمد سنبھلی نے دیا ہے۔^۱

۸.....رسالہ درکمال انسانی

مولف اسرار یہ نے لکھا ہے کہ خواجہ خرد اس موضوع پر ایک رسالہ تالیف کرنے کا ارادہ رکھتے ہیں۔^۲

۹.....رسالہ فی الحقائق (عربی)^۳

۱۰.....السرالمہم^۴ (ملفوظات خواجہ خرد میں اس کا ذکر موجود ہے ص: ۱۱)

۱۱.....رسالہ اذکار۔ اس رسالہ میں مختلف اذکار جمع کئے گئے ہیں۔^۵

۱۲.....رسالہ درآداب نقشبندیہ^۶

اب ہم خواجہ خرد کی موجود اور معلوم تصانیف کا تعارف کروا رہے ہیں۔

۱.....نور وحدت

مولف نے اس رسالہ کے آغاز و انجام میں اپنا نام بحیثیت مولف نہیں لکھا، بلکہ دور وسطیٰ میں مولفین کے شاگرد جس طرح کتاب اپنے استاد کے نام القاب کے ساتھ لکھ دیتے تھے اسی طرح لکھا ہے تاہم آغاز میں اس رسالہ کا سال تصنیف ۳ ربیع الاول ۱۰۵۳ھ لکھا گیا ہے یہ رسالہ وحدت الوجود کے عمومی مسائل پر مشتمل ہے، اور بہت ہی مقبول ہوا ہے، خواجہ خرد اپنے معتقدین کو اس رسالہ کا نسخہ بطور مطالعہ دیا کرتے تھے، اسرار یہ میں کئی بار اس کا حوالہ آیا ہے^۷۔ اس کے متعدد خطی نسخے پاکستان و ہند اور دنیا کے کتب خانوں میں پائے جاتے ہیں فہرست مشترک میں اس

۱ ایضاً: ۲۰۶ ۲ ایضاً: ۳۸۳ ۳ نزہۃ الخواطر: ۲۵۵/۵

۴ ایضاً ۵ اسرار یہ: ۲۲ ۶ ملفوظات خواجہ خرد ص: ۳۵

۷ اسرار یہ: ۳۷۰، ۳۸۰، ۳۷۷

رسالہ کے اٹھارہ قلمی نسخوں کا تعارف کروایا گیا ہے، مطبع مجتبائی دہلی سے ستہ ضروریہ کے نام سے رسائل تصوف کا جو مجموعہ ۱۳۱۲ھ کو طبع ہوا تھا اس میں یہ رسالہ شامل ہے۔

۲..... رسالہ پر تو عشق

خواجہ خرد نے عشق حقیقی اور اس کی روحانی واردات کے موضوع پر لکھا ہے جیسا کہ ہم زبدۃ المقامات کے حوالہ سے لکھ چکے ہیں کہ خواجہ خرد پر نسبت محبوبیت کا غلبہ تھا، اس غلبہ کے تحت انہوں نے یہ رسالہ لکھا ہے، ستہ ضروریہ مذکور کا یہ آخری رسالہ ہے۔

ان دونوں مطبوعہ رسالوں میں خواجہ خرد کے مخاطب کوئی سید بزرگ ہیں جن کا آپ نے نام نہیں لکھا۔

۳..... شرح رباعیاتِ خواجہ خرد (فارسی نثر و نظم)

اس شرح کے آغاز میں خواجہ خرد نے لکھا ہے کہ مدت سے یہ آرزو تھی کہ ”معارف صوفیہ محققین و علوم عظمای الکاشفین“ کو اکابر کی اقتداء میں نظم کیا جائے، چنانچہ شعبان ۱۰۵۲ھ کو ان مطالب کو حاوی چالیس سے زیادہ رباعیات لکھیں اور پھر بقدر ضرورت ان کی شرح خود ہی کی، فرماتے ہیں:

الحمد لله رب العالمین والصلوة علی خیر خلقه محمد والہ وصحبہ
اجمعین، اما بعد برادران دینی و دوستان یقینی عرضہ می دارد کہ
این فقیر فقیر را مدتہا در خاطر می گذشت کہ رباعی چند در بیان معارف
صوفیہ محققین و علوم عظماء الکاشفین بقصد متابعت و اقتداء اکابر بنظم
آوردہ شود۔۔۔ تا آنکہ در شعبان سنہ ہزار و پنجاہ و دو آں ملاحظہ کہ از
مطلب بازمی داشت بیک بار از خاطر برداشتند و در اندک وقت چہل

وچند رباعی صورت نامی گرفت --- واز بہت آنکہ محتاج بہ بیان
وشرح بود ورتقی چند در توضیح وشرح آل نوشتہ می شود

شرح کے دوران مولف نے اپنے والد گرامی حضرت خواجہ باقی باللہ کے خلفاء
اور اپنے شیخ خواجہ حسام الدین احمد کے بعض منسبین کے احوال بھی لکھے ہیں، خواجہ محمد
صادق ہمدانی کشمیری کو اپنا ماموں اور نواب قلیج خان کو اپنے بڑے بھائی خواجہ کلاں کا
ماموں بتایا ہے، حسب ذیل اصحاب کے احوال اس میں آئے ہیں:

- (۱) خواجہ حسام الدین احمد (۲) شیخ احمد فاروقی (حضرت مجدد الف ثانی)
- (۳) شیخ الہ داد (۴) شیخ تاج الدین سنہجلی (۵) بی بی دولت (۶) شیخ رستم
- (۷) مولانا یوسف (صحبت یافتہ حضرت مجدد الف ثانی) (۸) شیخ یعقوب تھانہ
- (۹) شیخ مرتضیٰ سنہجلی (۱۰) حافظ جلال الدین (۱۱) میر سید احمد (۱۲) شیخ عبدالغفور
- سنہجلی (۱۳) بی بی قطب (۱۴) شیخ نعمت اللہ انصاری (۱۵) شیخ کمال (۱۶) سید زید
- (ساکن قصبہ ساڈھورہ) (۱۷) مولانا احمد گوجر (۱۸) سید مصطفیٰ ناگپتی (۱۹) مولانا محمد
- قلیج خان (۲۰) خواجہ محمد صادق ہمدانی (۲۱) شیخ رفیع الدین محمد چشتی (۲۲) میر محمد
- زاہد (۲۳) شیخ جعفر (۲۴) شیخ شیدا (والد شیخ رستم مذکور) (۲۵) شیخ محمد ہاشم سنہجلی
- (۲۶) شیخ ابا بکر (۲۷) شیخ محمد طاہر فیروز آبادی (۲۸) شیخ بایزید (۲۹) شیخ موسیٰ
- مجنوب (۳۰) شیخ عبدالحق محدث دہلوی (۳۱) شیخ مجد الدین (۳۲) شیخ عثمان
- جالندھری (۳۳) بعضی احوال حضرت خواجہ باقی باللہ

مولف ان میں سے کئی اصحاب کی صحبت میں بھی رہے اس میں درج تمام امور
براہ راست مولف کے علم میں تھے اور بعض روایات مولف کے شیخ خواجہ حسام الدین

لے شرح رباعیات خواجہ خرد، خطی نسخہ خانقاہ حضرت شاہ ابوالخیر، دہلی ص: ۱۲ اس اقتباس کو اسلوب
نگارش کا نمونہ بھی تصور کیا جاسکتا ہے

احمد سے مروی ہیں۔

دراصل ملا شاہ بدخشی نے جب اپنی رباعیات کا نسخہ کشمیر سے خواجہ خرد کو بھیجا تو خواجہ اسے پڑھ کر خوش ہوئے اور اس کے جواب میں اپنی شرح رباعیات لکھی، معاشرتد کرہ نویس شیخ کمال محمد سنہلی جنہوں نے ملا شاہ کو دیکھا بھی تھا، لکھا ہے:

اخوند اشعار فصیح دارد وقتی شرح رباعیات بزبان تصوف گفتہ بود و نسخہ آں پیش شیخ من (خواجہ خرد) از کشمیر فرستادہ بود، شیخ من خوش شدہ در جواب آں شرح رباعیاتی گفتہ و رائی شرح رباعیات کلاں و من ازاں اخوند ہم دیدہ ام و اخوند با شیخ من دوستی و اتحاد نیک دارد و در لاہور با ہم صحبتہا نیک گذشتہ^۱

خواجہ خرد نے یہ رباعیات اور ان کی شرح وحدت الوجود کے اثبات میں لکھی ہے شرح رباعیات، خواجہ خرد کے والد بزرگوار حضرت خواجہ باقی باللہ کی بھی رباعیات و شرح رباعیات موجود ہے اس کا موضوع بھی وحدت الوجود ہے، جب دور آخر میں حضرت خواجہ باقی باللہ پر توحید شہودی کا انکشاف ہوا تو فرمایا کہ وحدت الوجود ایک تنگ نائے ہے شاہراہ اس سے آگے یعنی وحدت الشہود ہے، ہم سے بھمت رعایت ظاہر شریعت ازیں تصنیف خود کہ سخن وحدت وجود در انجا بخوب ترین تدقیقات مسبین است ناراضی بودند و می فرمودند از ما این تصنیف خوب واقع نشدہ^۲

۱۔ اسرار یہ: ۴۳۷ (اخوند ملا شاہ بدخشی اور خواجہ خرد کے مابین ملاقات کا ذکر اس سے قبل کیا جا چکا ہے) یہاں محض دوستی و ملاقات کا ذکر کیا گیا ہے، مذہبی ہم آہنگی و یک رنگی نہ سمجھ لیا جائے بلکہ ملا شاہ کا خواجہ خرد کو بیعت نہ کرنے کا وہی سبب تھا جسے ہم او پر نقل کر آئے ہیں کہ وہ خواجہ کو اپنا ہم مشرب نہیں سمجھتے تھے^۲ کلیات خواجہ باقی باللہ: ۶۴ (تفصیل کے لئے اسی کتاب کا عنوان تصانیف حضرت خواجہ ملاحظہ کریں)

لیکن اس قسم کا کوئی بیان خواجہ خرد کی طرف سے ہماری نظر سے تاحال نہیں گذرا بلکہ زواہد یہی ہے کہ موصوف تاحیات مائل بہ وحدت الوجود ہی رہے اور شیخ ابن عربی و مولانا جامی کے تتبع ہی رہے۔^۱

شرح رباعیات خواجہ خرد کے تین خطی نسخے ہماری نظر سے گذرے ہیں

- ۱۔ خانقاہ حضرت شاہ ابوالخیر، دہلی، مکتوبہ ۲۹ محرم ۱۲۶۸ھ
- ۲۔ خانقاہ احمدیہ سعیدیہ، موسیٰ زئی، ضلع ڈیرہ اسماعیل خان، مکتوبہ: ۱۲۰۶ھ
- ۳۔ ذخیرہ دہلی انڈیا آفس لائبریری، مشمولہ برٹش لائبریری، لندن، مجموعہ رسائل خواجہ خرد میں یہ شامل ہے۔

۴..... القول السدید (عربی نثر)

خواجہ خرد نے شاہ محب اللہ الہ آبادی (ف ۱۰۵۸ھ / ۱۶۴۸ء) کے رسالہ تسویہ کی شرح القول السدید کے نام سے لکھی ہے:

شاہ محب اللہ کے اس رسالہ پر اس وقت کی ذہنی فضا مکر اور مذہبی ماحول میں ہلچل مچ گئی، یہی وہ رسالہ تسویہ تھا جس میں انہوں نے حضور ﷺ پر نزول وحی کے بارے میں ایسی بحث کی تھی جو علماء کے نزدیک قابل اعتراض تھی، اس رسالہ کے خلاف باقاعدہ کارروائی تو ان کی وفات کے بعد اورنگ زیب کے عہد میں ہوئی لیکن معاصر ماخذ معارج الولاہیت کے ایک بیان سے معلوم ہوتا ہے کہ ان کے حین حیات بھی ان کے نظریات کے خلاف شورش برپا ہوئی تھی اور وہ اس قدر شدید تھی کہ عوام ان کے قتل کے درپے ہو گئے تھے، جب شیخ رشید جوینوری کو معلوم ہوا تو وہ برق رفتاری سے جوینور سے آئے اور عوام کے زور سے بچایا اور ان کے کلام کی توجیہ کر کے عوام کے جذبات فرو کئے۔^۲

۱۔ اسرار یہ: ۳۷۱ ۲۔ عبدی، عبداللہ خویشگی قصوری: معارج الولاہیت، قلمی، ذخیرہ آذر،

مخزنہ کتابخانہ مرکزی دانش گاہ پنجاب، لاہور نمبر ۲۵۔ ایچ ورق ۲۳۲

اورنگ زیب کے عہد میں علماء کی درخواست پر اورنگ زیب نے تسویہ کے تمام نسخے جلانے کا حکم صادر کیا تھا۔^۱

رسالہ تسویہ کی کئی شرحیں لکھی گئی، تائیدی اور تردیدی، شمسِ بازغہ کے مشہور مصنف ملا محمود جو پوری (ف ۱۰۶۲ھ / ۱۶۵۲ء) نے حرز الایمان کے نام سے رسالہ تسویہ کا رد لکھا جس کا انداز بیان سخت ہے۔^۲

رسالہ تسویہ کی دوسری تردیدی شرح خواجہ خرد کی ہے انہوں نے شاہ محب اللہ کے افکار پر تنقید کی ہے لیکن شائستگی و متانت کے ساتھ ان کا رد کیا ہے، ایک مقام پر لکھا ہے کہ اگر انہیں رسالہ تسویہ شیخ محب اللہ کے حین حیات مل جاتا تو وہ ان تعقبات کو انہیں بھیج کر ان کو متنبہ کرتے۔^۳

ملا محمود جو پوری اور خواجہ خرد کی شرح کے رد میں شیخ حبیب اللہ ساکن پٹنہ نے نہایت غیر سنجیدہ جوابی رسائل لکھے۔^۴

خواجہ خرد کی شرح تسویہ کا ایک خطی نسخہ ذخیرہ مولانا عبدالحی فرنگی محلی، مخزنہ آزاد لائبریری، مسلم یونیورسٹی، علی گڑھ میں ہے، دوسرا نسخہ کتابخانہ آیہ اللہ مرعشی، قم میں ہے تیسرا خطی نسخہ ذخیرہ دہلی، انڈیا آفس لائبریری، لندن شمارہ: D.P:1067-A میں ہے ہمیں تعجب ہے کہ ڈاکٹر اطہر عباس رضوی نے شرح تسویہ کا موخر الذکر نسخہ دیکھنے^۵ کے باوجود اس پر کوئی تبصرہ نہیں کیا، رسالہ تسویہ ان کے خیالات کی ترجمانی کرنے والی کتاب ہے اور ہمارے نقشبندی مشائخ کے افکار ان کے نزدیک قابل

۱۔ مرآة الخیال: ۲۲۸-۲۲۹ ^۲ شبیر احمد خان غوری: ”تسویہ کی شروح و جروح“ مقالہ مشمولہ

تصوف برصغیر میں: ۱۳۱-۱۳۲ ^۳ ایضاً ^۴ ایضاً: ۴۲ (رسالہ تسویہ کے سلسلہ میں

ہمارے بعض تاملات کے لئے ملاحظہ ہو مقامات معصومی: ۱/۴۲-۴۷)

5 - Rizvi, S.A.A: History of sufism in India, vol.II. p.499

تردید ہیں اگر انہیں معلوم ہوتا کہ یہ شرح متن کی ترجمان ہے تو وہ اسے ضرور بڑھا چڑھا کر بیان کرتے، چونکہ یہ شرح شاہ محب اللہ کے رسالہ کے رد میں تھی اس لئے خاموشی اختیار کر لی، یا چونکہ یہ شرح اتنی دقیق عربی میں ہے کہ وہ اسے سمجھنے سے قاصر تھے۔

۵..... رسالہء سماع (فارسی نثر)

خواجہ خرد نے سماع کے موضوع پر یہ مختصر رسالہ لکھا ہے، اس کا آغاز اس طرح ہوتا ہے:

الحمد لله والسلام على عبادة الذين اصطفى، اما بعد کلمہ چند

در معارضی کہ متعلق بہ سماع است نوشتہ می شود، مقدمہ ہر چند در طریقہ

باسماع نبود و مارا از اہل نحو اند اما حرمان از ان العیاذ باللہنداریم اصل کار

نزد ما فنا و نیستی است در مرتبہ ذات کہ نہات مقام سماع است.....

اس اقتباس میں مولف نے بتایا کہ سماع میرا معمول نہیں ہے اور نہ ہی میں اس

کا عادی ہوں بلکہ اس کا اصل مقصد ”فنا و نیستی“ کا حصول ہے

قاضی حمید الدین ناگوری کی کتاب لواح کا حوالہ بھی دیا ہے اس اصطلاح جمع

الجمع کی تشریح طریقہء نقشبندیہ کے مطابق کی ہے۔

اس رسالہ کا ایک مخطوطہ ذخیرہء دہلی، انڈیا آفس لائبریری، لندن میں تحت شمارہ

I.O. 4270 D.p.1184.a محفوظ ہے کل اوراق ۱۶ ہیں

اس کے آغاز و انجام میں مولف نے اپنا نام نہیں لکھا، لیکن ناقل نے اسے

خواجہ خرد کے ہاتھ سے لکھے ہوئے نسخہ سے نقل کیا ہے،

اِس رسالہ سماع حضرت خواجہ خرد را کہ خط ایشاں بودہ نقل گرفتہ شد خانقاہ حضرت خواجہ دہلی میں حضرت خواجہ کے وصال کے بعد سماع ہوتا تھا، زبدۃ المقامات کا بیان اور مکتوبات حضرت مجدد الف ثانی کے تنبیہی فقرات ہم اس سے قبل نقل کر آئے ہیں معاصر تذکرہ نویس کا بیان ہے کہ حضرت خواجہ باقی باللہ کے عرس کے موقع پر جب مولود خوان نے ایک غزل پڑھی تو خواجہ حسام الدین احمد، شیخ الہ داد، شیخ رفیع الدین محمد، شیخ ہاشم سنبھلی اور شیخ ابوبکر پرورد و سماع کی ایسی حالت طاری ہوئی کہ مولف نے محسوس کیا کہ اس کا اثر مسجد کے درود دیوار پر بھی ہو گیا ہے اس رسالہ کا انداز تحریر و اسلوب بھی خواجہ خرد ہی معلوم ہوتا ہے۔

انڈیا آفس لائبریری، لندن میں مخطوطات کا ایک جداگانہ مجموعہ ہے جسے ذخیرہ دہلی یا دہلی کلیکشن کہا جاتا ہے۔ یہ وہ مخطوطات ہیں جو ۱۸۵۷ء کے دوران دہلی کی ضبط شدہ املاک میں سے انگریزوں کے ہاتھ لگے تھے اس میں دہلی کی خانقاہوں، مدرسوں اور علماء کے کتب خانوں کے مخطوطات ہیں ۱۹۸۶ء تک اس کی کوئی باقاعدہ فہرست شائع نہیں ہوئی تھی سید علی بلگرامی نے اس ذخیرہ کی ایک مختصر فہرست^۱ بنائی تھی جس سے ہم نے ۱۹۸۶ء میں اپنے قیام انگلستان کے دوران استفادہ کیا تھا اس میں خواجہ خرد کے آٹھ رسائل موجود ہیں جن میں مذکورہ رسالہ سماع کے علاوہ حسب ذیل رسائل بھی ہیں:

۱۔ اسرار یہ: ۲۱۱ سید علی بلگرامی (مترجم تمدن عرب اور تمدن ہند) چونکہ مخطوط

شناس نہیں تھے اس لئے اس فہرست میں ایسے بہت سے اغلاط راہ پا گئے ہیں جو اس میں نہیں ہونے چاہیں تھے (اس فہرست سازی کا ذکر مولوی عبدالحق نے چند ہم عصر ص: ۷۳ میں بھی کیا ہے)

۶.....رسالہء سید (فارسی نثر) I.O.D.P.1158.c

یہ وحدت الوجود کے بعض مباحث پر ہے، ہر نئی بات کو مولف نے اے سید کہہ کہ مخاطب کیا ہے، یہی انداز انہوں نے اپنے دو مطبوعہ رسائل نور وحدت اور پر تو عشق میں اختیار کیا ہے۔

۷.....رسالہ فوائح I.O.D.P.1862.F (فارسی نثر)

خواجہ خرد کا یہ رسالہ بظاہر تصوف کے عمومی مسائل پر ہے لیکن یہ لوائح اور لوامح کی طرح ہے۔ تفصیل آگے آرہی ہے

۸.....رسالہ خواجہ خرد (فارسی نثر) I.O.D.P.1150-E

اس رسالہ کا کوئی نام ہمیں نہیں مل سکا، لیکن مسائل عرفانی پر ہے۔

۹.....پردہ بر انداخت و پردہ کی شناخت

خواجہ خرد نے عین القصاة ہمدانی (ف ۵۳۵/۱۱۳۰ء) کی اتباع میں لکھا ہے آغاز میں بتایا ہے کہ علم کی دو اقسام ہیں اعتقادی و عملی، پھر لکھا ہے کہ ”اقرب طریق طریقہ توحید“ ہے گویا اس کے زیادہ مباحث وحدت الوجود کے ہیں رسالہ پردہ بر انداخت کے دو خطی نسخے ذخیرہ انجمن ترقی اردو، نیشنل میوزیم کراچی میں ہیں اور ایک نسخہ کتابخانہ خانقاہ مولانا محمد علی مکھڑا ٹک میں ہے^۱

چوتھا نسخہ ذخیرہ دہلی انڈیا آفس، لندن میں ہے۔ شماره D.P.1178-C ایک اور نسخہ رضا لائبریری رام پور ہے۔^۲

۱۰.....توبہ و ذکر (فارسی نثر)

اس رسالہ کا موضوع نام سے ظاہر ہے اس کا ایک خطی نسخہ نیشنل میوزیم، کراچی

۱ احمد منزوی: فہرست مشترک: ۱۳۲۹/۳

۲ فہرست نسخہ ہائے خطی فارسی کتابخانہ رضا: ۱/۲۵۵

میں ہے، اس کے ترقیمہ میں اسے خواجہ خرد کی تالیف بتایا گیا ہے^۱ ویسے خواجہ خرد کا اذکار کے موضوع پر ایک جداگانہ رسالہ کا حوالہ ملتا ہے۔^۲

۱۱.....مراة الوحده (فارسی نثر)

وحده الوجود کے موضوع پر ہے، اس کا ایک خطی نسخہ رضا لائبریری، رام پور میں ہے، جس کے فہرست ساز نے اس کی کوئی تفصیل نہیں دی۔ شماره ۸۲۹

۱۲.....رسالہ در ذکر چہار پیر و چہار خانوادہ

(فارسی نثر) موضوع نام سے ظاہر ہے ہمیں معلوم نہیں کہ اس رسالہ میں مولف نے کن چار مشائخ کا تذکرہ کیا ہے اور کن چار خانوادہ ہائے تصوف کا بیان ہے اس کا خطی نسخہ کتابخانہ رضا، رام پور میں ہے، فہرست ساز نے کہا ہے کہ اس کے اول و آخر میں مولف کا نام درج نہیں ہے چونکہ اس مجموعہ میں باقی رسائل خواجہ خرد کے ہیں اس لئے ہو سکتا ہے کہ یہ رسالہ بھی انہی کا ہو۔^۳

خواجہ خرد کے رسائل کا وہ مجموعہ جس کا خطی نسخہ انڈیا آفس لائبریری، لندن میں ہے، جناب حضرت صاحبزادہ بدرالاسلام صدیقی صاحب نے لندن سے صرف کثیر سے منگوا یا ہے جس کی عکسی نقل انہوں نے جناب صاحبزادہ پروفیسر محمد سعد سراجی صاحب کو دی ہے، خوشی نصیبی سے ہمیں اس سے استفادہ کا موقع ملا ہے، جس میں سے حسب ذیل رسائل کا تعارف کروایا جا رہا ہے باقی رسائل کا ذکر پہلے کیا جا چکا ہے۔

۱ فہرست مشترک: ۳/۱۳۶۳

۲ اسرار یہ: ۲۲

۳ فہرست نسخہ ہائے خطی فارسی: ۱/۲۵۵، فہرست مخطوطات فارسی مرتبہ حکیم محمد نبی خان وغیرہ

مرتبہ ثنائتہ خان، پٹنہ: ۱۹۹۵ء، ص: ۱۲۸

۴ ایضاً: ۱/۶۸۳

۱۳..... بحر الحقائق (عربی نثر)

خواجہ خرد نے اس میں بحیثیت مولف اپنا نام نہیں لکھا لیکن اندرونی شواہد سے معلوم ہوتا ہے کہ یہ رسالہ انہی کا مولفہ ہے، خواجہ کے ملفوظات میں بھی اس رسالہ کا ذکر موجود ہے^۱ یہ رسالہ وحدت الوجود کے غامض مسائل پر ہے، مولف نے اس موضوع پر مستند کتب کے حوالوں سے اپنے مشاہدات و مکاشفات کی توضیحات کی ہیں۔ اس رسالہ کا آغاز مولف نے ۲۳ جمادی الآخر ۱۰۵۷ھ کو کیا^۲، خواجہ نے اس میں اپنے اور اپنے مشائخ کے حالات بھی لکھے ہیں، بتایا ہے کہ سب سے پہلا لقاء صرف دو سال کی عمر میں اپنے والد گرامی حضرت خواجہ باقی باللہ قدس سرہ سے ہوا^۳ اس کے بعد خواجہ حسام الدین احمد، امام احمد فاروقی مجدد الف ثانی، شیخ الہداد، شیخ مرتضیٰ، شیخ عبدالغفور، شیخ رستم، شیخ الہدیہ، حافظ جلال الدین، سید احمد، شیخ موسیٰ، سید زید، شیخ تاج الدین سنہلی، سید محمود (من اصحاب شیخ تاج الدین مذکور)، سید یحییٰ (من اصحاب شیخ الہ بخش گڈھ مکتسیری، شیخ الہ دادقادی) من اصحاب شیخ محدث بہلول قادری) اور شیخ فتح محمد گجراتی (برہانپوری) سے استفادہ کا موقع ملا^۴

۱۴..... فوائح (عربی نثر)

آغاز:

الحمد لمن عرفنا ذاته بذاته والصلوة على اكمل مظاهر اسمائه
وصفاته اما بعد فهذه رسالة مسباة بالفوائح.....

مولف نے اپنا نام کہیں نہیں لکھا لیکن اس کی داخلی شہادتوں سے معلوم ہوتا ہے

۱۔ بیان احوال و ملفوظات خواجہ خرد ص ۶، نزہۃ الخواطر (۵/۲۵۵) میں جس رسالہ حقائق کا ذکر

ہے ممکن ہے کہ یہی بحر الحقائق مراد ہو ۲۔ بحر الحقائق ص: ۷۴ ۳۔ ایضاً: ۱۰۵۔ الف

۴۔ ایضاً: ۱۰۵-۱۰۶، الف۔ ب

کہ یہ رسالہ خواجہ خرد کا نوشتہ ہے، اس میں اپنے مشائخ کے حالات اور مولف پر ان کی عنایات کا ذکر بھی جا بجا ملتا ہے، یہ خاصاً دقیق رسالہ ہے اس کا موضوع مولف کے پسندیدہ مباحث یعنی عرفان و تصوف کے عمومی مسائل کے علاوہ توحید و جود کی کا بیان قابل توجہ ہے، مولف حضرت مجدد الف ثانی کے پیش کردہ نظریہ وحدت الشہود سے بھی بخوبی واقف تھے ان دونوں نظریات کا کئی مقامات پر تقابلی بیان بھی ہے لیکن مولف کا رجحان وحدت الوجود کی طرف ہے، موصوف اس امر سے بھی آگاہ تھے کہ ان کے والد گرامی حضرت خواجہ باقی باللہ قدس سرہ اسے روحانی منازل کے سلسلہ میں ”تنگ نائے“ کہا کرتے تھے اور فرماتے تھے کہ شاہراہ اس سے آگے ہے:

کما قال الشيخ الاجل ... محمد الباقي " ان التوحيد طريق ضيق.....! "

حضرت مجدد الف ثانی کی مبارک صحبت اور نصائح نے خواجہ خرد کو ان دونوں نظریات میں ایسا اعتدال عطا کیا کہ شدت غلبہ کے باوجود موصوف ان کے مابین ایسی راہ کے متلاشی رہے جو سالکانِ طریقت کو منزل مقصود تک پہنچا سکے، اس رسالہ کے دو خطی نسخے ملتے ہیں:

- (۱) قدیم نسخہ جناب صاحبزادہ پروفیسر محمد سعد سراجی کی ملکیت ہے۔
 - (۲) دوسرا نسخہ مجموعہ رسائل خواجہ خرد، مخزنہ انڈیا آفس لائبریری، لندن میں ہے۔
- ۱۵..... فوائخ (فارسی نثر)

آغاز:

بسم الله الرحمن الرحيم اين رساله ايست مسني به فوائخ در بيان علوم و معارفی که از صدق قلوب قدسيه و نفوس کمل اولياء اجله اصفياء

ل بحر الحقائق، ورق: ۹، الف

بر مشام ارباب طلب و صدق واصحاب ارادت و صفا فارغ گشته
است.....

حضرت خواجہ خرد علیہ الرحمہ نے خود ہی اس دقیق عربی رسالہ کا فارسی میں ملخص ترجمہ کیا
تھا جو آپ کے مذکورہ مجموعہء رسائل میں شامل ہے۔

اس میں حضرت مولف نے اپنے اور اپنے مشائخ کے باطنی احوال نہیں لکھے
لیکن ان سے مولف کا جن امور میں تبادلہ خیال ہوتا رہا ہے ان بیانات کو بھی اپنے
مباحث کا حصہ بنایا ہے۔

معلوم ہوتا ہے کہ بزرگ مولف اپنی واردات اور کشفی تحقیقات بلا کم و کاست
احاطہء تحریر میں لارہے ہیں، مولف نے مولانا علی کے رسالہ ادلۃ التوحید اور ان کی
شرح نصوص کے مقدمہ کا بھی حوالہ دیا ہے۔ (ص: ۱۷) جو اب مفقود ہیں ان کے
علاوہ بھی صوفیہ کے ایسے متون زیر بحث آئے ہیں جن کے خطی نسخوں کا مطبوعہ فہارس
مخطوطات میں ذکر نہیں ملتا۔

چونکہ اس رسالہ میں مندرج مسائل خاصے دقیق ہیں اس لئے اس کا بیان بھی
عام فہم نہیں رکھا گیا، بلکہ اسے خواص کے لئے سہل ممتنع بنا دیا ہے۔
اصل رسالہ کے کل ۲۴ اوراق ہیں، خط صاف اور واضح ہے لیکن سال کتابت
درج نہیں ہے، اس کے کسی اور خطی نسخے کا تا حال علم نہیں ہے۔

سفینہ

یہ دراصل خواجہ خرد کی بیاض اشعار تھی، جس کے وجود سے آج ہم بے خبر ہیں
آپ کی خانقاہ ہندوستان کے مرکز علم و ادب دہلی میں تھی شاید ہی کوئی صاحب علم اور
شاعر ایسا ہو جو اس خانقاہ میں نہ گیا ہو اور اپنا کلام نہ سنایا ہو پھر یہ دونوں بھائی یعنی

خواجہ کلاں اور خواجہ خرد خود بھی شاعر اور اہل دل تھے آج ہمارے پاس کوئی ایسا ریکارڈ نہیں جو اس کی آئینہ داری کر سکے، البتہ خواجہ خرد کے ایک مرید خاص شیخ کمال محمد سنہلی نے اپنی کتاب اسرار یہ میں جا بجا ایسے شعراء کی آمد اور خواجہ خرد سے ان کی ملاقاتوں کا حال لکھتے ہوئے بعض کا نمونہ کلام بھی دیا ہے، یقیناً خواجہ اپنے اس سفینہ میں ایسے تمام اشعار لکھ لیتے ہوں گے جو انہیں محفوظ کرتے رہے ہوں گے۔

خانوادہ شعراء کے جد بزرگوار میر عماد الدین حسینی ہروی جو فارسی اور ہندی میں شعر کہتے تھے اور خواجہ خرد سے رشتہ داری بھی تھی کی خانقاہ میں دو مرتبہ آمد اور اپنا دونوں زبانوں کا کلام سنا کر خواجہ خرد کو خوش کرنے اور پسندیدہ اشعار کا خواجہ خرد کا اپنے سفینہ میں نقل کرنے کا ذکر بھی اسرار یہ میں موجود ہے۔^۱

خواجہ کے ملفوظات میں بھی اس بیاض کا ذکر آیا ہے کہ ایک روز آپ کے فرزند خواجہ کلمۃ اللہ محفل میں آئے تو آپ کے ہاتھ میں بیاض تھی، میرے دل میں آیا کہ یہ بیاض میں دیکھوں تو آپ نے از خود اسے میری طرف بڑھاتے ہوئے کہا کہ لو اور دیکھو پھر میں نے سوچا کہ یہ مجھے چند روز کے لئے مل جائے تو میں اس کا انتخاب اپنے لئے کر لو، آپ میری طرف متوجہ ہوئے اور فرمایا کہ لو اسے چند دن اپنے پاس رکھ لو۔^۲

مکتوباتِ خواجہ خرد

خواجہ خرد نے اپنے مکتوبات کا کوئی مجموعہ خود مرتب کیا ہو یا کروایا ہو؟ آج ہمیں اس کا علم نہیں ہے آپ کے مرید خاص شیخ کمال محمد سنہلی نے آپ کے ملفوظات جمع کرنے کے عزم کا اظہار کیا ہے، ممکن ہے انہوں نے مکتوبات بھی مرتب کئے ہوں،

۱ اسرار یہ: ۴۲۵ ۲ ملفوظات خواجہ خرد تلخیص مشمولہ تذکرہ خواجہ باقی باللہ ص: ۸۱

تاہم ان کے نام خواجہ خرد نے جتنے مکتوبات لکھے تھے وہ انہوں نے اسرار یہ کے آخر میں یکجا کر دیئے ہیں^۱ یہ مبارک خطوط تقریباً بیس ہوں گے جن میں تصوف کے مسائل کے علاوہ ذاتی نوعیت کے امور بھی زیر بحث آئے ہیں اپنے بڑے بھائی خواجہ کلاں کی وفات کی اطلاع بھی انہوں نے مولف کو بذریعہ خط ہی دی تھی۔^۲

خواجہ خرد کے ملفوظات میں خواجہ کے بہت سے مکاتیب بھی نقل ہوئے ہیں جن میں زیادہ تر سید کمال کے نام ہیں یہی بزرگ اسرار یہ کے مولف تھے ایک رقعہ شیخ محمد حارث بن شیخ تاج الدین سنہلی کے نام بھی ہے۔^۳

ملفوظاتِ خواجہ خرد

خواجہ خرد کے یقیناً ایک سے زیادہ ملفوظات کے مجموعے مرتب ہوئے ہوں گے، ہمیں اس وقت تک صرف ایک مجموعہ کا علم ہے۔

یہ مجموعہ ملفوظات فارسی نثر میں ہے جس کا خطی نسخہ کتابخانہ آصفیہ حیدرآباد، دکن میں ہے، مولانا نسیم احمد فریدی امرہوی نے ۱۹۶۹ء میں وہاں جا کر اس نسخہ کا مطالعہ کیا اور ایک مقالہ کی صورت میں اس کا تعارف کروایا، اب وہ مقالہ ان کی کتاب تذکرہ خواجہ باقی باللہ میں شامل ہے۔

اس مجموعہ کے جامع خواجہ کے منجھلے صاحبزادے خواجہ سلام اللہ ہیں، انہوں نے صاحب ملفوظات کو جا بجا قبلہ گا ہی بتایا ہے، پھر صاحب اسرار یہ نے بھی جامع کو پسر خواجہ خرد لکھا ہے۔^۴

اس کے بعض مندرجات مذکورہ کتاب میں سے یہاں دیئے جا رہے ہیں:

۱۔ اسرار یہ: ۴۸۲-۴۹۳

۲۔ تفصیل خواجہ کلاں کے احوال میں ملاحظہ کریں

۳۔ بیان احوال و ملفوظات خواجہ خرد ص: ۵۸-۹۶

۴۔ اسرار یہ: ۲۶۴

خواجہ خرد نے فرمایا:

حضرت خواجہ بہاء الدین نقشبند کے بعد کوئی حضرت خواجہ بیرنگ کے مثل نہیں ہوا۔ شیخ احمد جیو (حضرت مجدد الف ثانی) فرماتے تھے کہ حضرت خواجہ فرمایا کرتے تھے کہ ہندوستان میں شاہ الہ بخش گڈہ مکتسیری جیسا شیخ نہیں ہے۔

فرمایا۔ اس کام (منازل سلوک) میں اصل چیز نیستی اور غربت ہے جو کہ منتہای ارباب ہمت ہے.....^۱

مولانا فریدی نے اس مجموعہ ملفوظات کا سال ترتیب نہیں بتایا، مولف اسرار یہ نے اس کے جا بجا حوالے دیئے ہیں یہ کتاب ۱۱۶۹ھ کو مکمل ہوئی مولف اس میں ۱۱۷۴ھ تک اضافات کرتے رہے، یعنی ملفوظات کا یہ مجموعہ خواجہ خرد کے حین حیات قبل ۱۱۶۹ھ مرتب ہو کر معتقدین کے ہاتھوں میں جا چکا تھا، لیکن انڈیا آفس لندن کے خطی نسخہ میں خواجہ خرد کے نام کے ساتھ ”قدس اللہ سرہ العزیز“ بھی لکھا ہوا ہے جو مرحومین کے لئے لکھا جاتا ہے اسی طرح اس نسخہ میں خواجہ خرد کے وصال کے واقعات اور آپ کے فرزند حجۃ اللہ حجت کا لکھا ہوا مرثیہ بھی درج ہے، گویا مولف اس میں خواجہ کے وصال ۱۰۷۴ھ تک اضافات کرتے رہے تھے۔

خواجہ خرد کے ملفوظات کا ایک مجموعہ ”بیان احوال و ملفوظات“ کے نام سے ہے ۱۹۸۶ء میں قیام انگلستان کے دوران انڈیا آفس لائبریری، لندن کے ذخیرہ دہلی کا یہ نسخہ نکلوا کر دیکھا تھا لیکن وقت کی کمی کے باعث کوئی یادداشت مرتب نہیں کی جاسکی^۲ ممکن ہے کہ وہ یہی نسخہ ہو جس کے ایک نقل کتابخانہ آصفیہ میں ہے۔

^۱ فریدی، نسیم احمد: تذکرہ خواجہ باقی باللہ: ۶۸-۸۳ نیز ملاحظہ ہو ہندوستان کے کتب خانوں

میں مخطوطات تصوف، مشمولہ تصوف برصغیر میں ص: ۹۷

^۲ ذخیرہ دہلی انڈیا آفس لائبریری لندن، شمارہ B-1862

خواجہ خرد کے ملفوظات کا ایک خطی نسخہ ذخیرہ حبیب گنج، مولانا آزاد لائبریری، مسلم یونیورسٹی، علی گڑھ^۱ (شمارہ H.G.21/293) میں بھی ہے۔

ذخیرہ حبیب گنج کے فہرست ساز ایم ایچ رضوی اور قیصر امرہوی صاحبان نے لکھا ہے کہ اس کے جامع کا نام معلوم نہیں ہے، ممکن ہے یہ خواجہ سلام اللہ کے مرتبہ نسخہ کے علاوہ کوئی اور مجموعہ ہو جو آپ کے کسی اور مرید نے جمع کیا ہو^۲، مرتبین فہرست نے اس کا سال کتابت ۱۰۱۱ھ / ۱۶۰۲ء درج کیا ہے، جو ایک لطیفہ ہے، خود حضرت خواجہ باقی باللہ نے اپنے اس صاحبزادے (خواجہ خرد) کا سال ولادت ۱۰۱۰ھ نظم کیا ہے^۳ گویا اس کے سال کتابت کے وقت خواجہ خرد صرف ایک سال کے تھے۔

اس کی حقیقت یہ ہے کہ اس خطی نسخہ کے آخر میں تین ورق پر حضرت خواجہ باقی باللہ کے منظومات ہیں، ایک قطعہ تاریخ ولادت خواجہ خرد دوسرے شجرہ خانوادہ نقشبندیہ، ممکن ہے ان آخری اوراق کا سال کتابت ۱۰۱۱ھ ہو، اگر یہ درست ہے تو اس نسخے کے آخری چند اوراق حضرت خواجہ کے حین حیات کتابت کئے گئے ہیں جن کی اہمیت واضح ہے۔

انڈیا آفس لائبریری، لندن کا جو نسخہ اپنے ۱۹۸۶ء کے سفر کے دوران ہم مطالعہ نہیں کر سکے تھے، صاحبزادہ بدرالاسلام صدیقی صاحب نے اس کا عکس حاصل کر لیا ہے جس کی ایک عکسی نقل صاحبزادہ پروفیسر محمد سعد سراجی صاحب کے پاس ہے

۱ Rizvi, M.H: Cat of mss. Azad library vol.1 part.ii p. 115 ان کے معاون

قیصر امرہوی نے مراۃ التصوف ص: ۸۹ میں بھی یہی غلطی کی ہے

۲ دراصل ہمیں ملفوظات خواجہ خرد کے خطی نسخوں کی شناخت میں دشواری اس لئے پیش آرہی ہے کہ مولانا فریدی مرحوم نے خواجہ سلام اللہ کے مجموعہ کا جو تعارف کروایا ہے وہ بہت ہی ناقص ہے وہ بے شک ایک بزرگ عالم تھے لیکن خطی نسخہ شناس نہیں تھے، انہوں نے اس کے آغاز کی عبارت

مک نہیں لکھی ۳ ایضاً: فہرست علی گڑھ: ۱/۲/۱۱۵-۱۱۶

ہم نے اس سے استفادہ کیا ہے، بعض نکات ملاحظہ ہوں:

۱..... جامع نے اس میں اپنا نام نہیں لکھا لیکن خواجہ خرد کو ”مولانا و شیخنا و قبلتنا و استاذنا“ لکھا ہے، ”قبلتنا“ عام طور پر والد گرامی کے لئے استعمال ہوتا ہے گویا مرتب احوال و ملفوظات خواجہ خرد کے فرزند تھے، معاصر مولف شیخ کمال محمد سنبھلی نے ایک مجموعہ ملفوظات کا ذکر ہے کہ خواجہ کے فرزند شیخ سلام اللہ نے آپ کے ملفوظات جمع کئے تھے، گویا یہ نسخہ وہی ہے۔

۲..... جامع نے خواجہ خرد کی تاریخ و سال ولادت ۶ رجب ۱۰۱۰ھ لکھا ہے۔

۳..... خواجہ خرد صرف چھ ماہ کے تھے کہ انہیں ان کے حضرت والد کی خدمت میں بھیجا گیا کہ اس کے لئے دعا کریں کہ یہ اپنے جد مادر خواجہ یعقوب کی طرح صاحب ثروت ہوں، لیکن حضرت خواجہ باقی باللہ نے فرمایا کہ نہیں یہ تو مولانا عبدالرحمن جامی کی طرح بزرگ ہوگا۔

۴..... خواجہ خرد کو حضرت مجدد الف ثانی نے تکمیل کے بعد اپنے دست مبارک سے طریقہ نقشبندیہ کا اجازت نامہ لکھ کر دیا تھا۔

۵..... خواجہ خرد کی علم توحید پر چند دقیق تصانیف عربی و فارسی میں ہیں۔

۶..... خواجہ شیخ الہداد سے بھی وابستہ رہے اور ان سے طریقہ نقشبندیہ و قادریہ کی اجازت حاصل کی۔ ص: ۲-۳-۴

۷..... خواجہ خرد کی کشفی تحقیق یہ ہے کہ شیخ ابن عربی شیخ علاء الدولہ سمنانی سے بلند مرتبہ تھے، لیکن نقطہ ولایت میں دونوں برابر تھے۔ ص: ۲۹

۸..... جامع نے خواجہ خرد کے بہت سے مکاتیب بھی ملفوظات میں نقل کئے یہ مجموعہ ناقص الآخر ہے، مولف نے وعدہ کیا ہے کہ وہ خواجہ خرد کے مشائخ کے احوال بھی لکھیں گے لیکن یہ حصہ اس میں موجود نہیں ہے غالباً آخری اوراق: ۱۲۶ تا ۱۳۴ کا تعلق اس مخطوطہ سے نہیں ہے۔

حضرت خواجہ اور وحدت الوجود

حضرت خواجہ بھی اکابر نقشبندی مشائخ کی طرح وحدت الوجود^۱ کی طرف روحانی میلان رکھتے تھے لیکن حضرت کا معاملہ ترقی پذیر رہا جب آپ طلب طریقت کے دوران شیخ علی لدھیانوی کی خدمت میں لدھیانہ گئے تو ان سے تلقین طریقت کی درخواست کی جس پر انہوں نے ”مراقبہ توحید“ بیان کیا لیکن آپ نے فرمایا کہ اس سے آگے کی تعلیم دیجئے، جب شیخ نے پوچھا کہ اس سے آگے کیا ہے؟ تو آپ ادباً خاموش ہو گئے۔^۲

حضرت خواجہ نے ۱۰۰۷ھ/۱۵۹۸ء میں اپنی رباعیات (در مسائل وحدت الوجود) اور پھر ان کی شرح لکھی تو خود ہی فرمایا کہ شریعت کے مطابق ہم سے یہ تصنیف خوب واقع نہیں ہوئی^۳ ہے آپ کے خلیفہ نامدار حضرت مجدد الف ثانی نے ان میں سے صرف تین اہم رباعیات کی شرح لکھی اور ان پر تعلیقات کا اضافہ کیا، پھر شاہ ولی اللہ محدث دہلوی نے ان رباعیات کی شرح تالیف کی جس میں دونوں نظریات کا جائزہ لیا، حضرت خواجہ پر آخری ایام حیات میں یہ انکشاف ہوا تھا کہ
ورای طریقت توحید را ہی است وسیع و راہ توحید نسبت باں شاہراہ کوچہ
تنگی بیش نیست^۴

^۱ Hamid Algar: Reflection of Ibn-i-Arabi in Early Naqshbandi Tradition. J. of Mohyiddin Ibn Arabi Society, No. 10 (1991) P.45-66

^۲ تفصیل اس سے قبل ”تلاش شیخ“ تحت لکھی جا چکی ہے^۳ کلیات: ۶۳ ۴ ایضاً: ۶۳

حضرت مجدد الف ثانی نے شرح رباعیات کے تعلیقات میں لکھا ہے کہ حضرت شیخ عبدالحق محدث دہلوی راوی ہیں کہ حضرت خواجہ نے رحلت سے پہلے فرمایا کہ مجھے پورے یقین کے ساتھ معلوم ہوا ہے کہ توحید (وحدت الوجود) کوچہ تنگ ہے، شاہراہ اس سے آگے ہے، لکھتے ہیں:

از فضائل پناہی عبدالحق کہ از مخلصان حضرت ما است نقل کردند کہ حضرت خواجہ قبل ایام رحلت فرمودند کہ مارا بیقین یقین شدہ است کہ توحید کوچہ تنگ است شاہراہ دیگر است اس قسم توحید اعلیٰ اقسام توحید است فی الحقیقت ارباب اس معرفت مغلوب اس وارد نیستند.....

حضرت مجدد الف ثانی نے حضرت شیخ محدث کی اس روایت کو مزید تفصیل کے ساتھ اپنے مکتوبات میں بیان کیا ہے کہ حضرت خواجہ نے وصال سے صرف ایک ہفتہ پہلے مجھ سے فرمایا کہ مجھے عین الیقین سے معلوم ہو گیا ہے کہ توحید و جودی ایک تنگ کوچہ ہے اور شاہراہ اور ہی ہے، حضرت مجدد الف ثانی کے برجستہ جملے ملاحظہ ہوں:

معرفت پناہی قبلہ گا ہی حضرت خواجہ ما قدس اللہ تعالیٰ سرہ چندگان مشرب توحید و جودی داشتند و در رسائل و مکتوبات خود آن را اظہار می فرمودند اما آخر کار حق سبحانہ و تعالیٰ بکمال عنایت خویش از آن مقام ترقی ارزانی فرمودہ بشاہراہ انداختہ از ضیق اس معرفت خلاصی داد، میاں عبدالحق کہ یکی از مخلصان ایشانند نقل کردند کہ پیش از مرض موت ایشان بیک ہفتہ فرمودہ اند کہ مرا بعین الیقین معلوم شد کہ توحید کوچہ ایست تنگ شاہراہ دیگر است، پیش از اس ہم می دانستم اما کنون یقینی دیگر حاصل گشت، و اس حقیر نیز چند گاہ در خدمت حضرت ایشان اس مشرب توحید داشت

۱۔ تعلیقات بر شرح رباعیات: ۲۳۸ (مشمولہ رسائل مجددیہ)

و مقدمات کشفیہ در تائید ایں طریق بسیار لائح گشته بودند، اما عنایت خداوندی
جل سلطانہ از مقام گزرانیدہ بمقامی کہ خواست مشرف گردانید.....^۱

حضرت خواجہ سے بیعت کے بعد حضرت مجدد الف ثانی نے اپنے مکاتیب
بنام حضرت خواجہ میں متعدد مرتبہ وحدت الوجود اور وحدت الشہود کے مسائل پر بحث
کی ہے، ایک عریضہ میں واضح طور پر لکھا ہے:

متقدمین مشائخ کے حالات بہت پسند آتے ہیں، حقائق اور معارف کی کتابیں
خاص طور پر توحید و جودی اور تنزلات مراتب کا مطالعہ نہیں کر سکتا، میں اپنے آپ کو
فکری اعتبار سے حضرت شیخ علاء الدولہ (سمنانی) قدس سرہ کے ساتھ زیادہ مناسبت
محسوس کرتا ہوں اور ذوق و حال میں شیخ (سمنانی) کے ساتھ متفق ہوں.....^۲

ایسا معلوم ہوتا ہے کہ حضرت مجدد الف ثانی کے وحدت الشہود کی طرف توجہ
دلانے والی عرض داشتوں نے حضرت خواجہ کو اس طرف توجہ دلائی اور آپ نے جب
ان امور پر کشفی تحقیق کی تو وحدت الشہود کے انکشاف کا آغاز ہوا۔

معاصر تذکرہ نویس خواجہ محمد ہاشم کشمی نے لکھا ہے کہ حضرت خواجہ، حضرت مجدد
الف ثانی کی طرف انگلی مبارک کا اشارہ کر کے فرمایا کرتے تھے کہ ان کی صحبت سے
مجھ پر توحید شہودی کا ظہور ہوا ہے:

حضرت خواجہ بزرگوار در آخر کار می فرمودہ اند کہ در اواخر مارا از اثر صحبت
فلاں و اشارہ بحضرت ایشان (مجدد الف ثانی) می نمودہ اند معلوم شد کہ توحید
کو چہ تنگ بودہ و فوق آں شاہ راہ وسیع.....^۳

۱۔ مکتوبات: ۱/۴۳/۱۱۳ یوں تو حضرت مجدد الف ثانی نے وحدت الوجود اور شہود کی بحث بہت
سے مکتوبات میں کی ہے لیکن جتنی وضاحت اس مکتوب بنام نواب مرتضیٰ خان فرید بخاری میں ہے وہ
ان دونوں نظریات کی توضیح کا عمدہ خلاصہ ہے ۲۔ مکتوبات: ۱/۱۱/۲۷ ۳۔ زبدۃ المقامات: ۱۵۵

حضرت مجدد الف ثانی کے اجداد خصوصاً آپ کے والد ماجد مخدوم عبدالاحد علیہ الرحمہ بھی وحدت الوجود کا مشرب رکھتے تھے اور شیخ اکبر ابن عربی کی تصانیف کا بہت ہی دقیق درس دیتے تھے کئی اکابر نے فصوص الحکم اور دیگر کتب شیخ کا درس آپ کی خدمت میں لیا تھا، حضرت مجدد الف ثانی نے بھی اپنے ابتداء سلوک میں حضرت مخدوم کی خدمت میں یہی مشرب اختیار کیا تھا^۱ لیکن پھر جب حضرت خواجہ کی خدمت میں واصل ہوئے تو اس اتصال کی برکت سے اللہ تعالیٰ نے ان پر توحید شہودی کے انکشاف کا آغاز کیا۔

اگر حضرت خواجہ کی زندگی وفا کرتی اور حضرت مجدد الف ثانی حضرت خواجہ کے حضور رہ کر وحدت الشہود کی تحقیقات کرتے تو اس کی شان جداگانہ ہوتی اور اس کے نور کا ظہور بہت ہی روشن ہوتا، تاہم اس کی تحقیق شیخ علاء الدولہ سمنانی کے بعد حضرت مجدد الف ثانی کے نصیب میں ہوئی۔

حضرت خواجہ کے برادر نسبتی خواجہ محمد صادق ہمدانی کشمیری کو غلط فہمی ہوئی ہے، انہوں نے لکھا ہے کہ حضرت خواجہ کے وصال کے قریب حضرت مجدد الف ثانی کا مشرب شیخ سمنانی جیسا (وحدت الشہود) ہو گیا تھا اور شیخ اکبر ابن عربی کے معارف پر ”تبری“ کرنے لگے تھے لیکن حضرت خواجہ کے بعد شیخ اکبر کے نظریہ (وحدت الوجود) کا غلبہ ہو گیا اور ان دنوں (۱۰۲۳ھ / ۱۶۱۳ء) آپ پر اس مشرب کا پورا غلبہ ہے۔^۲

دراصل خواجہ محمد صادق ہمدانی حضرت خواجہ کے وصال کے وقت ایک جوان سال طالب تھے ان کی عمر تقریباً اٹھارہ سال کی تھی، ان سے ان دونوں نظریات کے حامل بزرگوں کو سمجھنے میں سہو ہوا ہے ان کی کتاب کلمات الصادقین ۱۰۲۳ھ کو مکمل

۱ زبدۃ المقامات: ۱۱۳-۱۱۷ ۲ کلمات الصادقین: ۱۸۷

ہو گئی تھی جبکہ حضرت مجدد الف ثانی کے مکتوبات کی جلد اول ۱۰۲۵ھ میں مرتب ہو کر رائج ہوئی، اگر تالیف کے بعد موصوف ان کی جلد اول اور دوسری دو جلدیں جو بعد میں مرتب ہوئیں دیکھ لیتے تو وہ اپنے اس خیال سے ضرور رجوع کرتے کیوں کہ وہ بہت ہی صالح اور خوش نصیب تھے پندرہ سال کی عمر میں حضرت خواجہ کے حضور حاضر ہوئے اور حضرت نے خود ان کی تربیت فرمائی^۱ ۱۰۲۳ھ کے بعد حضرت مجدد الف ثانی نے نظریہ وحدت الشہود کو زیادہ وضاحت کے ساتھ بیان فرمایا اور وحدت الوجود کو وحدت ادیان کا رنگ دینے والے صوفیہ خام کی خوب خبر لی، لیکن شیخ اکبر ابن عربی سے اختلاف کرتے وقت آپ نے احترام کا دامن ہاتھ سے نہیں چھوڑا بلکہ جہاں بھی ان کا نام آیا ہے بڑے ادب سے ان کے لئے دعائیہ جملے بھی لکھے ہیں۔

^۱ خواجہ محمد صادق ہمدانی کشمیری کے حالات کے لئے دیکھئے زاد المعاد (لاحقہ، قسم اول)

حضرت خواجہ کی تصانیف

اکثر نقشبندی مشائخ کی طرح حضرت خواجہ باقی باللہ علیہ الرحمہ نے بھی مریدین کی ہدایت و ارشاد کے لئے کتابیں لکھیں، آپ کے وصال (۱۰۱۲ھ / ۱۶۰۳ء) کے بعد خواجہ حسام الدین احمد کی خواہش پر میاں شیخ اسماعیل متخلص بہ رشدی^۱ نے آپ کے ”نظم و نثر و رسائل و رقعات، مسموعات (ملفوظات) اور خصائص“ جمع کئے، یہی مجموعہ حضرت خواجہ کے مخلصین میں رائج تھا^۲ اور مریدین سلسلہ سفر و حضر میں اسے اپنے ساتھ رکھتے تھے۔^۳

حضرت خواجہ کی تحریرات کا ایک مجموعہ محکمہ اوقات پنجاب لاہور کی اعانت سے ملک دین محمد، لاہور نے ۱۹۶۷ء کو شائع کیا، اس پر حضرت ابوالحسن زید فاروقی (سجادہ نشین درگاہ حضرت شاہ ابوالخیر، دہلی) اور ڈاکٹر برہان احمد فاروقی کے اسماء بحیثیت صحیح^{مصحح} درج ہیں لیکن افسوس کہ یہ اغلاط سے اتنا پر ہے کہ معلوم ہوتا ہے کہ حضرت زید کی خدمت میں دکھایا ہی نہیں گیا، رہے ڈاکٹر فاروقی ان کا تو موضوع ہی تصحیح متون نہیں تھا، اس پر محکمہ اوقاف کے ریسرچ سکا لرجناب محمد عبدالحمید یزدانی نے جو مقدمہ

۱۔ زاد المعاد: ۲۷۴ / ۱۳-۱۵، ہم نے تعلیقات میں شیخ اسماعیل رشدی کے اس مجموعہ کے جامع ہونے کے دلائل و شواہد یکجا کئے ہیں کیوں کہ ڈاکٹر غلام مصطفیٰ خان مرحوم نے اس مجموعہ کے جامع کا نام شیخ محمد صدیق ہدایت فرض کر لیا تھا اور قیاس کیا ہے کہ انہوں نے ہی بعد رشدی متخلص اختیار کر لیا ہوگا (باقیات باقی ۲۷-۳۷-۵۱) ۲۔ زاد المعاد: ۲۷۴ ۳۔ اسرار یہ: ۲۷۰ و بہ بعد

لکھا ہے اس میں حضرت خواجہ سے متعلق کوئی نئی بات نہیں ہے۔ ان کی علمی تحقیقات سے لاعلمی کا یہ حال ہے کہ موصوف نے یہ تک نہیں بتایا کہ یہ مجموعہ کن قلمی نسخوں سے منقول ہے اور ان کی حیثیت کیا ہے؟ وہ ریسرچ سکالر ہو کر کتاب کے تعارف کے تقاضوں سے ہی واقف معلوم نہیں ہوتے، البتہ حضرت زید مرحوم کا اس پر مختصر سا دیباچہ بہت ہی عمدہ ہے۔

پہلے ہم اسی مطبوعہ کلیات باقی باللہ کا تعارف کروا رہے ہیں غالباً اسے کلیات کا نام حضرت یزدانی صاحب نے ہی دیا ہوگا۔ زاد المعاد یا دیگر معاصر تذکروں میں اس مجموعہ کا کوئی نام نہیں ملتا، مکتوبات حضرت مجدد الف ثانی کے مترجم مولانا قاضی عالم الدین نے حضرت خواجہ کے ان مکتوبات، ملفوظات اور بعض رسائل کا اردو ترجمہ کر کے ۱۹۴۷ء سے پہلے ملک فضل الدین نقشبندی، لاہور سے شائع کروایا تھا۔ افسوس کہ مترجم کو اغلاط سے پر کوئی مخطوطہ ملا اور اس کا ترجمہ کر ڈالا۔

اب ایک اور اہم سوال اس مجموعہ کے سال ترتیب کا ہے؟ ہم اسی کتاب میں ”حضرت خواجہ بحیثیت شاعر“ کے عنوان کے تحت اس کے خطی نسخوں کا ذکر چکے ہیں جن میں مسلم یونیورسٹی علی گڑھ کی مرکزی لائبریری میں ذخیرہ حبیب گنج میں ایک خطی نسخہ کا ذکر عرفانیاں باقی کے مرتب سید حیرت کاظمی نے کروایا ہے کہ وہ نسخہ ۱۰۱۱ھ کا مکتوبہ ہے، جب ہم نے اس ذخیرہ مخطوطات کی مفصل انگریزی فہرست دیکھی تو اصل حقیقت کا علم ہوا کہ ملفوظات خواجہ خرد کے ساتھ منظومات حضرت خواجہ کے چند اوراق جلد ہو گئے ہیں، یقیناً یہ ان منظومات کا سال تصنیف ہے سال کتابت یا مجموعہ کا سال ترتیب نہیں ہے، مروجہ کلیات میں تو حضرت خواجہ کا سال وفات اور طویل قطعہ تاریخ وصال بھی شامل ہے جو اس امر کی شہادت ہے کہ یہ مجموعہ حضرت خواجہ

لہ یزدانی صاحب کے مآخذ میں کوئی معاصر کتاب شامل نہیں ہے۔

کے وصال ۱۰۱۲ھ کے بعد مرتب ہوا۔

اس مجموعہ کے اور بھی کئی خطی نسخے پائے جاتے ہیں، کتابخانہ گنج بخش، مرکز تحقیقات فارسی ایران و پاکستان، اسلام آباد کے نسخہ کا سال کتابت ۲ جمادی الثانی ۱۰۲۶ھ ہے جو خواجہ کلاں اور خواجہ خرد کے حین حیات لکھا گیا اور اس کی ترتیب کے محرک خواجہ حسام الدین احمد کے وصال (۱۰۲۳ھ) کے صرف تین سال بعد کتابت ہوا۔

اس کے مرتب مولانا رشدی کا سال وفات حتمی طور پر معلوم نہیں ہے، زاد المعاد میں ہے کہ وہ وضع ملازمین کے دوران ہی فوت ہو گئے تھے۔^۱ گویا وہ زاد المعاد کی تالیف ۱۰۲۲ھ سے پہلے انتقال کر چکے تھے اور دہلی سے دور ملازمت کے دوران فوت ہوئے، قیاس ہے کہ انہوں نے یہ مجموعہ حدود ۱۰۳۰ھ / ۱۶۲۰ء کو دہلی میں خانقاہ حضرت خواجہ میں مرتب کیا ہوگا۔

مطبوعہ کلیات کا آغاز حضرت خواجہ کے ملفوظات سے ہوتا ہے:

ملفوظات

اس کے جامع نے آغاز میں اپنا نام نہیں لکھا بلکہ انکساری سے کہا ہے کہ ”غایت بے اعتباری“ کے باعث میرا نام ظاہر کرنے کے قابل نہیں ہے لیکن آخر میں حضرت خواجہ کے وصال پر جو پرورد مرثیہ تحریر کیا ہے اس میں اپنا تخلص رشدی لکھا ہے۔

رشدی ازاں نفس کہ رخ خود نہفت دوست

ساز طرب شکست و نوائے ترانہ مرد^۲

ہم نے معاصر ماخذ زاد المعاد کے تعلیقات میں بدلائل ثابت کیا ہے کہ انہی

^۲ کلیات: ۶۷

^۱ زاد المعاد: ۲۷۴

رشدی کا نام میاں شیخ اسماعیل دہلوی تھا جو شیخ رفیع الدین محمد بن شیخ قطب العالم بن شیخ عبدالعزیز چشتی دہلوی کے نبیرہ اور مرزا عبدالرحیم خان خانان سے متوسل تھے۔^۱

جامع ملفوظات نے حضرت خواجہ کی خدمت میں ۶ صفر ۱۰۰۹ھ کو مجالس شریفہ کی روداد لکھنے کی اجازت چاہی تو بصدقت آپ نے فرمایا کہ لکھ لیا کرو لیکن مجھے دکھا دیا کرو..... پھر سابقہ لکھے ہوئے اوراق نامنظور ہوئے تو جامع نے حضرت مجدد الف ثانی کی خدمت میں عرض کیا کہ آپ حضرت خواجہ سے ملفوظات نویسی کی اجازت لے دیں تو آپ کی درخواست پر وہ پھر اس کام پر مامور ہوئے۔^۲

آغاز میں جامع نے حضرت خواجہ کے خودنوشت حالات نقل کر دیئے ہیں، ملفوظات صفر ۱۰۰۹ھ کو شروع ہوئے، چونکہ جامع ملازمت کرتے تھے اس لئے وہ مسلسل نہیں لکھ سکے جا بجا خلا پائے جاتے ہیں، آخری ملفوظ ۲۵ جمادی الثانی ۱۰۱۲ھ کا ہے اسی روز حضرت خواجہ کا وصال ہوا، اس میں آپ کے آخری روز حیات کی غم افروز تصویر کشی کرتے ہوئے بتایا ہے کہ ان ایام میں خواجہ حسام الدین احمد کے سوا تیماداری کرنے والا کوئی نہیں تھا۔^۳

اس کے بعد دو فصلیں ہیں فصل اول در بیان بعضی اطوار حضرت ایشان اور فصل ثانی در بیان تربیت مسترشدان طریقہ

پھر حضرت خواجہ کا ایک رقعہ خواجہ محمد صادق بن حضرت مجدد الف ثانی کے نام ہے ایک اور ملفوظ شب پانزدہم ماہ شعبان (۱۰۰۷ھ) کا ہے جس میں آپ نے احباب کی درخواست پر اپنی شرح رباعیات (سلسلۃ الاحرار) کی تصنیف کے ۱۹ مادے اسی ایک ہی نشست میں املا کروائے۔

آخر میں انتقال پُرملال حضرت ایشان کے تحت آپ کے وصال کا مرثیہ مصنفہ

۱۔ زاد المعاد: ۲۷۴

۲۔ کلیات: ۲۵

۳۔ ایضاً: ۵۰-۵۱

جامع ملفوظات رشدی نقل کیا گیا ہے۔

کلیات کا دوسرا مجموعہ حضرت کے ۸۷ رقععات پر مشتمل ہے:

پہلا مکتوب شجرہ طریقت ہے، دوسرا مکتوب اور مکتوب ۲۱ میاں شیخ الہ داد کے

نام ہے، دیگر مکاتیب یہ ہیں۔

بنام نام معلوم، بنام شیخ تاج الدین سنہلی (رقعات ۶۳۳) ۱۲، ۲۳، ۳۶،

۶۹، ۶۷، ۳۲

بنام میاں شیخ احمد سرہندی (مجدد الف ثانی) ۸، ۱۵، ۱۶، ۱۷، ۱۸، ۱۹، ۲۱، ۳۰،

۸۲، ۸۳، ۶۱

بنام شیخ نظام تھانیسری ۵۴

رسائل حضرت خواجہ

(۱) رسالہ در بیان حقیقت نماز

اس رسالہ کے آغاز میں فرماتے ہیں:

بداں رفتاک اللہ تعالیٰ و ابقاک بہ کہ نماز را حقیقت است و صورت

است و ظہور حقیقت او موقوف است بشرف شدن بموت اختیاری و

طلوع این شرف از راه سلوک مبنی برده اصل است

(۲) صورت نماز

آغاز: لیس کمثلہ وهو السميع البصیر. تحقیق این معنی نہ

در خود حوصلہ تست ترا این بسکہ بدانی کہ حضرت حق جل شانہ بے چوں

و بے چگونہ ایست کہ بہ بیچ وجہ در احاطہ ادراک نمی آید۔۔۔۔۔

(۳) مختصر بیان توحید

آغاز:

كان الله ولم يكن معه شيء كلامي است از مشكوة نبوت علي
صاحبها من الصلوة وفضلها بظهوره.....

(۴) معنی اعوذ

آغاز

اعوذ بالله من الشيطان الرجيم یعنی پناه می گیرم بخدا از شر
شیطان رانده شده.....

(۵) معنی بسم الله و سوره فاتحه

آغاز

بسمه که در اوائل سوره است پیش علماء خفیه بجهت افتتاح قرأت
است نه داخل قرأت و اگر چه بقول اصح داخل قرآن است.....

(۶) بیان سوره و الشمس

آغاز

والشمس و ضمها یعنی سوگند بافتاب و نور او در ضمن ذکر نور اشارت است
بانکه تعظیم آفتاب بجهت نور اوست.....

(۷) بیان سوره اخلاص

آغاز

این سوره را سوره الاخلاص برای آل گویند که از استماع این سوره اعتقاد
بنده بافریدگار از غبار شرک جلی و خفی خالص می گردد.....

(۸) بیانِ سورۃِ فلق

آغاز

قل اعوذ برب الفلق بگو پناہ می گیرم بافریدگار صبح و شرماخلق.....

(۹) بیانِ سورۃِ الناس

آغاز

قل اعوذ برب الناس بگو پناہ می گیرم بافریدگار، ملک الناس بادشاہ
ناس الہ الناس معبود ناس.....

(۱۰) ترجمہ دعائے قنوت

آغاز

مقصود ازیں دعا عرض صفات طبقہ مسلمین کردن است و این صفات
را وسیلہ نزول رحمت بر ایشان ساختن.....

(۱۱) بیانِ آیۃِ وهو معکم

آغاز..... برکت پنجم..... در تحقیق کریمہ وهو معکم لینا کنتم، شنیق فرمودہ
اندکہ

(۱۲) شرح رباعیات (سلسلۃ الاحرار)

سال تالیف ۱۰۰۷ھ

آغاز

سبحان اللہ زہے خدائے امتعال عالی ز تصور مبرا ز خیال^۱
حضرت مجدد الف ثانی نے ان رباعیات میں سے صرف تین رباعیات پر بلند

لہ یہ رسالہ زبدۃ المقامات ص: ۳۷-۴۰ سے منقول ہے۔^۲ اس کی تفصیل اسی کتاب

میں ”حضرت خواجہ بحیثیت شاعر“ اور حضرت خواجہ اور وحدت الوجود کے تحت ملاحظہ کریں۔

پایہ تعلیقات و حواشی لکھے تھے، جو آپ کے رسائل میں شامل ہیں۔

شاہ ولی اللہ محدث دہلوی نے کشف الغین فی شرح الرباعیوں کے نام سے اس کی دو رباعیات کی مزید شرح لکھی تھی، جو طبع ہو چکی ہے۔

(۱۳) رسالہ ناتمام در سلوک

آغاز..... بدان ایدک اللہ تعالیٰ بنور القدس کہ طریق وصول بفنای حقیقی

دواست یکی طریق نفی و دیگر طریق اثبات^۱

فہرست مشترک میں طریق وصول کے نام سے حضرت خواجہ کا جو رسالہ ہے وہ یہی ہے^۲

ڈاکٹر غلام مصطفیٰ خان مرحوم نے مشائخ طرق اربعہ کے نام سے چند مرتبہ ایک رسالہ کا متن شائع کیا ہے لیکن نام کی مشابہت کے باعث انہیں سہو ہوا ہے، دراصل یہ رسالہ شیخ محمد الباقی بن ہاشم بلخی پلاس پوش کی تالیف ہے^۳ حضرت خواجہ کی نہیں ہے۔

مجموعہء کلام

کلیات میں مندرجہ ذیل عنوانات کے تحت آپ کا فارسی کلام جمع کیا گیا ہے:

(۱) مثنوی قبل از زمان درویشی

(۲) مثنوی گنج فقر

(۳) ساقی نامہ

^۱ یہ رسالہ مطبوعہ کلیات میں مکاتیب حضرت خواجہ ۱۲۳-۱۲۹ شامل ہے۔

^۲ فہرست مشترک: ۱۶۸۵/۳ سے یہ نادر رسالہ ڈاکٹر غلام مصطفیٰ خان مرحوم نے

حیدرآباد، سندھ سے ۱۹۶۹ء کو شائع کیا اور پھر ان کی کتاب باقیات باقی کے آخر میں بھی شامل

ہے، تفصیل کیلئے دیکھئے مقالات عارف: ۲/۲۶۷-۲۶۸

(۴) سلسلہ پیرانِ طریقت (۵) تاریخ تولد ہردو پیران مبارک

(۶) تاریخ تولد خواجہ محمد عبداللہ (خواجہ خرد)

(۷) تحقیق طلب سہ رباعیات و چہار فرد

آپ کا یہ فارسی کلام کلیات کے علاوہ عرفانیات باقی کے نام سے سید نظام الدین احمد حیرت کاظمی نے دہلی نے ۱۹۶۹ء کو شائع کیا، جس کے آغاز میں حضرت ابوالحسن زید فاروقی کی تقریظ ہے اور حضرت مجدد الف ثانی کے دست مبارک کا لکھا ہوا ایک مکتوب کا عکس بھی شامل ہے۔

مطبوعہ کلیات کے علاوہ حضرت خواجہ کے چند رسائل کا تعارف مخطوطات کی

فہارس میں سے درج کیا جا رہا ہے۔

۱۔ رسالہ عرفانی

آغاز
اکابر تحقیق تعظیم مظاہر و مخلوقات را از ادب مقام معرفت دانستہ

اند.....

اس رسالہ کے تین خطی نسخے پائے جاتے ہیں:

(۱) کتابخانہ گنج بخش اسلام آباد (۲) ذخیرہ نظامانی، ٹنڈو قیصر، حیدرآباد، سندھ

(۳) ذخیرہ شیرانی، کتابخانہ مرکزی دانشگاه پنجاب، لاہور

۲۔ رسالہ در معرفت

آغاز

سالکان وادی علم و عرفان را اقرب طرق آل ست کہ اول تعلق

لہ احمد منزوی: فہرست مشترک: ۱۳۸۸/۳

عینہ صفات واجب تعالیٰ و تقدس

اس کا ایک نسخہ کتابخانہ گنج بخش، اسلام آباد میں ہے اور دوسرا ذخیرہ نظامانی،
ٹنڈو قیصر، حیدرآباد، سندھ میں ہے^۱

۳۔ (رسالہ در) علم الیقین، عین الیقین، حق الیقین

اس رسالہ کے بھی دو قلمی نسخے مذکورہ کتابخانوں میں پائے جاتے ہیں^۲

حضرت خواجہ باقی باللہ بحیثیت شاعر

حضرت خواجہ ایک پختہ کار شاعر تھے آپ کا فارسی کلام آپ کے مجموعہ رسائل
کے ساتھ کلیات خواجہ باقی باللہ میں شامل ہے، جس میں مثنویات، ساقی نامہ، شجرات
طریقت، قطعات تاریخ، رباعیات اور فردو وغیرہ سب اصناف سخن ہیں۔

یوں تو اس وقت (۹۷۲-۱۰۱۲ھ / ۱۵۶۳-۱۶۰۳ء) افغانستان اور وسطی
ایشیاء کا علمی ماحول ہی ایسا تھا کہ تقریباً سبھی علماء و اصفیاء شاعری کا شغل رکھتے تھے،
مذکورہ احباب^۳ ایسا تذکرہ شعراء ہے جس میں ماوراء النہر کے اکابر علماء اور صوفیہ بھی
شامل ہیں، یہ الگ بات ہے کہ یہ اصحاب شعر بس یونہی کبھی کبھار ذوق کی تسکین کے
لئے کہتے تھے۔

حضرت خواجہ بھی اسی علمی و ادبی ماحول میں پروان چڑھے تھے، آپ کے علم
ظاہری کے استاد ملا صادق حلوانی سمرقندی (ف ۱۰۰۷ھ / ۱۵۹۸ء) ایک صاحب
دیوان شاعر تھے، عبدالقادر بدایونی نے ان کے بارے میں لکھا ہے:

۱۔ ایضاً: ۱۹۵۱/۳ ۲۔ ایضاً: ۲۱۳۰/۳

۳۔ مذکورہ احباب مولفہ حسن ثاری (سال ۹۷۴ھ / ۱۵۶۶ء) بخارا اور مضافات بخارا کے شعراء
کا تذکرہ ہے، مولفہ نقشبندی مشائخ کے معتقد تھے (رک ماخذ کتاب حاضر)

در شعر سلیقہ خوب و فطرتی عالی دارد و صاحب دیوان است^۱
ہمیں کامل یقین ہے کہ انہی کی صحبت نے حضرت خواجہ میں ذوق سخن وری کا بیج
بویا ہوگا۔ اس کی شہادت آپ کی مثنوی قبل از زمان درویشی سے ملتی ہے جو بحر سربلج
مدرس مطوی موقوف جیسی مشکل زمین میں ہے^۲
جسے اعلیٰ استعداد کا مالک ہی لکھ سکتا ہے، اس مثنوی کے ۱۳۸ شعر ہیں^۳ جس
میں لطیف استعارے اور دلکش ترکیبیں استعمال ہوئی ہیں، جو عام صوفی محض ذوق کی
تسکین کے لئے نہیں کر سکتا، گویا ابتداء سے ہی آپ کے کلام میں وہ پختگی تھی جو معمر
شعراء کا خاصہ ہے۔

اس مثنوی کا آغاز اس طرح ہوتا ہے:

من نہ ہمینم کہ نمود من است	جای دگر رقص وجود من است
نقطہ محراب جماعت منم	دانہ سیراب زراعت منم
آبروی پیشانی من دلکش است	قطرہ نیسانی من آتش است
عقل نمک ریز کباب من است	خون جگر نام شراب من است ^۴

آپ کی دوسری لیکن مختصر صحبت بلخ کے شاعر اور صوفی بزرگ مولانا آ کہ
شبرغانی متخلص بہ ابن یمین (ف ۱۰۰۴ھ / ۱۵۹۵ء) سے رہی، موصوف صاحب
دیوان شاعر بھی تھے ان کی مثنوی ہفت مجلس مشہور تھی، ان کا کلام آتش انگیز تھا^۵ یقیناً
ان حضرات کی مبارک صحبت نے حضرت خواجہ کے ذوق سلیم کو جلا بخشی۔

۱۔ منتخب التواریخ: ۱۷۶/۳ (ملا صادق حلوائی کے حالات کے لئے اسی کتاب میں عنوان

”حضرت خواجہ کا حصول علم“ ملاحظہ کریں) ۲۔ غلام مصطفیٰ خان: باقیات باقی ص: ۹

۳۔ عرفانیات باقی: ۶۵-۶۷ ۴۔ ایضاً: ۶۵، کلیات ۱۹۲-۲۰۰

۵۔ محمد ہاشم کشمی: نسماۃ القدس، خطی نسخہ کتابخانہ، گنج بخش، اسلام آباد ص: ۱۲۵

حضرت خواجہ ایک اعلیٰ درجے کے تاریخ گو شاعر بھی تھے اور آپ کو اس فن پر اتنا ملکہ حاصل تھا کہ اپنی شرح رباعیات (سلسلۃ الاحرار) کے سال تصنیف کے ۱۹ مادے (۱۰۰۷ھ) ایک ہی نشست میں املا کروادے تھے۔^۱

اپنے فرزند کو چک محمد عبداللہ ملقب بہ خواجہ خرد کی ولادت کا جو قطعہ تاریخ کہا تھا اس کے پورے مصرعہ کے اعداد جمع کریں تو ۱۰۱۰ھ سال برآمد ہوتا ہے اور اس سے وقت ولادت اور تاریخ ولادت بھی معلوم ہو جاتی ہے:

آمد پس در خم این تیرہ خم ماہ رجب بود و صباح ششم
اس قسم کا مادہ تاریخ اس فن پر کامل عبور رکھنے والا ہی کہہ سکتا ہے۔

حضرت خواجہ اپنے نام کی مناسبت سے باقی تخلص کرتے تھے، ایک شعر میں اسے یوں استعمال کیا ہے:

بغیر آنکہ بہ روز سیاہ خود گرید دگر ز دیدہ باقی چہ کاری آید^۲

حضرت خواجہ کے مجموعہ رسائل کے کئی خطی نسخے دنیا کے مختلف کتب خانوں میں پائے جاتے ہیں، عرفانیات باقی کے مرتب سید نظام الدین احمد حیرت کاظمی نے اس کے چار خطی نسخوں کا ذکر کیا ہے جن میں سے دو کتب خانہ حضرت جی گوالیار اور ایک نسخہ حضرت ابوالحسن زید فاروقی، دہلی، مکتوبہ ۱۳۰۷ھ اور ایک نسخہ ذخیرہ حبیب گنج مسلم یونیورسٹی، علی گڑھ، مکتوبہ ۱۰۱۱ھ شامل ہیں، موخر الذکر نسخہ کا سال کتابت ۱۰۱۱ھ پڑھ کر حیرت ہوئی کہ اگر یہ سنہ صحیح ہے تو حضرت خواجہ کے رسائل اور کلام کیا آپ کے حین حیات ہی مرتب ہو گیا تھا؟ حیرت کاظمی صاحب نے مخطوطہ کا پورا تعارف نہیں کروایا، اس لئے ہمیں ذخیرہ حبیب گنج کی انگریزی فہرست سے

^۱ رسائل حضرت خواجہ باقی باللہ، خطی نسخہ خانقاہ حضرت شاہ ابوالخیر میں یہ مادے موجود ہیں اور

سلسلۃ الاحرار مطبوعہ کے آخر میں بھی پائے جاتے ہیں۔^۲ کلیات ۲۵۶

رجوع کرنا پڑا، جہاں سے اصل حقیقت یہ معلوم ہوئی کہ خواجہ خرد کے ملفوظات کے خطی نسخہ کے آخر میں چند اوراق حضرت خواجہ باقی باللہ کے منظومات کے جلد ہو گئے ہیں جو ۱۰۱۱ھ کے مکتوبہ ہیں فہرست ساز حضرات نے ملفوظات کا سال کتابت بھی یہی سمجھ لیا، لطیفہ یہ ہے کہ اس مجموعہ میں خواجہ خرد کا قطعہ سال ولادت (۱۰۱۰ھ) بھی شامل ہے۔ گویا اس سال کتابت میں خواجہ خرد صرف ایک سال کے تھے، اس سنہ کا ملفوظاتِ خواجہ خرد سے کوئی تعلق نہیں ہے بلکہ منظومات حضرت خواجہ کا یہ سال تصنیف ہے۔

کتابخانہ گنج بخش، مرکز تحقیقات فارسی ایران، پاکستان، اسلام آباد میں حضرت خواجہ کے رسائل کے ایک سے زیادہ مجموعے موجود ہیں ایک کا سال کتابت ۲ ربیع الثانی ۱۰۴۶ھ ہے (شمارہ ۵۶۱۶) گویا یہ مجموعہ صاحبزادگان حضرت خواجہ کے حین حیات اور خواجہ حسام الدین احمد کے وصال (۱۰۴۳ھ) کے تین سال بعد کتابت ہوا ہے۔^۱

کلیاتِ خواجہ باقی باللہ کے نام سے حضرت خواجہ کے رسائل و منظومات کا جو مجموعہ مرتبہ مولانا ابوالحسن زید فاروقی اور ڈاکٹر برہان احمد فاروقی محکمہ اوقاف کی اعانت سے ملک دین محمد، لاہور نے ۱۹۶۷ء کو شائع کیا تھا وہ اغلاط سے اس قدر پر ہے کہ معلوم ہوتا ہے کہ حضرت زید کو دکھایا ہی نہیں گیا رها ڈاکٹر فاروقی کا سوال تو وہ تصحیح متن یا مخطوطہ شناسی کے فن سے ہی واقف نہیں تھے اس لئے یہ مجموعہ علمی و تحقیقی طور پر ساقط الاعتبار ہے، حضرت خواجہ کے منظومات کا ایک مجموعہ عرفانیات باقی کے نام سید نظام الدین احمد حیرت کاظمی نے دہلی سے ۱۹۷۰ء کو شائع کیا تھا جس کی تصحیح پر صحیح نے جزوی سی توجہ دی ہے، گویا صحتِ متن کے اعتبار سے محققین کی مدد کرنے والا کوئی

^۱ تفصیل تصانیف حضرت خواجہ کے تحت ملاحظہ کریں

ایڈیشن موجود نہیں ہے۔

اسی طرح مولانا احمد حسین خان امر وہوی کی تصحیح سے مثنویات تصوف کا جو مجموعہ ۱۳۲۸ھ کو حیدرآباد، دکن سے طبع ہوا تھا اس میں حضرت خواجہ کی مثنوی گنج فقر اور تاریخ تولد خواجہ کلاں و خواجہ خرد و ساقی نامہ صرف حسن طباعت کی خوبی رکھتا ہے، صحت متن کے لحاظ سے قابل توجہ نہیں ہے۔

درگاہ حضرت خواجہ کی تولیت

حضرت خواجہ باقی باللہ قدس سرہ حضرت مولانا خواجگی املنگی سے خلافت یاب ہونے سے پہلے ہی اویسی طور پر مشائخ نقشبندیہ سے اتنی روحانیت حاصل کر چکے تھے کہ کئی اصحاب کو بیعت بھی کر لیا تھا، پھر آپ حضرت خواجہ احرار علیہ الرحمۃ کے روحانی اشارہ پر شیخ ظاہر سے بیعت کیلئے سمرقند روانہ ہوئے تو اپنے مریدین و منتسبین کی ایک جماعت لاہور میں چھوڑ گئے۔ جن کی خدمت کی ذمہ داری آپ کے مرید میاں شیخ الہ داد نے قبول کر لی تھی، آپ نے اس وقت تک کسی کو خلافت و اجازت نہیں دی تھی آپ کا آخری سفر ماوراء النہر حدود ۱۰۰۵ھ/۱۵۹۶ء کو ہوا اس وقت تک حضرت شیخ احمد سرہندی مجدد الف ثانی آپ کے حلقہ میں شامل نہیں ہوئے تھے بلکہ ۱۰۰۸ھ/۱۵۹۹ء کو حضرت خواجہ سے دہلی میں بیعت ہوئے اور میاں شیخ تاج الدین سنبھلی اپنے شیخ اول میاں شیخ الہ بخش گڈ مکتسیری کی خدمت میں تھے۔

حضرت خواجہ حدود ۱۰۰۶ھ کو سمرقند سے خلافت یاب ہو کر لاہور تشریف لائے اور ایک سال تک یہیں مقیم رہ کر اہل حق کی تربیت میں مصروف رہے جہاں بہت سے علماء و صلحاء آپ کے حلقہ ارادت میں داخل ہوئے ۱۰۰۶ھ یا اوائل

لے ان امور کی تفصیل کے لئے اسی کتاب کا عنوان ”حضرت خواجہ کے خلفاء“ ملاحظہ کریں

۱۰۰۷ھ / ۱۵۹۸ء کو آپ روحانی اشارہ پر دہلی منتقل ہو کر سکونت پذیر ہوئے اور
 ۱۰۰۸ھ / ۱۵۹۹ء تک اہل دل جوق در جوق آپ کے حلقہ میں شامل ہونے لگے اس
 سال حضرت مجدد الف ثانی کے علاوہ مشہور قادری بزرگ و عالم و محدث شیخ عبدالحق
 دہلوی حضرت غوث اعظم کے حکم پر حضرت خواجہ سے بیعت ہو کر خلافت یاب ہوئے۔
 اب رہا آپ کی جانشینی کا مسئلہ تو حضرت خواجہ کو مریدین کی تربیت کا کم موقع
 ملا صرف آخری تین چار سال اور آخر میں تو آپ نے کامل گوشہ نشینی اختیار فرمائی تھی۔
 حضرت خواجہ کے ملفوظات میں ہے کہ آخری ایام مرض میں آپ پر اس قسم کی
 واردات ہوئیں کہ جس غرض کے لئے آپ کو بھیجا گیا تھا وہ پوری ہو گئی ہے اب سفر
 کریں:

برای غرضی کہ شمار آوردہ بودند تمام شد، الحال سفر باید کرد۔
 یہاں واضح اشارہ آپ کے بعض خلفاء کی تکمیل کی طرف ہے، آپ کے خلفاء
 میں سب سے اکمل حضرت شیخ احمد سرہندی مجدد الف ثانی تھے، مذکورہ غرض کی تکمیل کا
 اشارہ آپ ہی کی طرف تھا۔

حضرت خواجہ کے آخری ایام مرض میں خواجہ حسام الدین احمد اور میاں شیخ
 الہ داد کی موجودگی کا علم ہوتا ہے۔^۱

حضرت خواجہ کے اکابر فیض یافتگان حسب ذیل تھے:

۱..... شیخ احمد سرہندی مجدد الف ثانی

۲..... خواجہ حسام الدین احمد

۳..... میاں شیخ الہ داد

۴..... میاں شیخ تاج الدین سنبھلی

^۱ ایضاً: ۵۰

^۲ ملفوظات حضرت خواجہ: ۲۶-۲۷ (مشمولہ کلیات)

ایام مرض میں حضرت خواجہ کی خدمت میں زیادہ تر خواجہ حسام الدین احمد ہی رہے، آپ نے جب انہیں خلافت دی تو اجازت لینے سے انکار کر دیا کہ میں اس کا اہل نہیں ہوں، آپ نے ان کا عذر قبول فرمایا۔

خواجہ حسام الدین احمد کا مریدین کی تعلیم و تربیت سے معذرت کا واضح سبب بیان نہیں کیا گیا لیکن کتاب زاد المعاد کے بالاستیعاب مطالعہ سے عیاں ہوتا ہے کہ آپ نے اکبر بادشاہ اور اس کے ملحد ساتھیوں سے خلاصی حاصل کرنے کے لئے دیوانگی کا جو عذر کیا تھا اور اکبر نے اسے قبول کر لیا تھا وہ بعد میں حاسدین و مخالفین خصوصاً آپ کے بہنوئی ابوالفضل وغیرہ نے آشکار کر دیا اور وہ اپنے قتل ۱۰۱۱ھ / ۱۶۰۳ء تک آپ کو واپس ملازمت (الحاد) پر لانے کے لئے درپے آزار رہا۔

اگر آپ حضرت خواجہ کے وصال کے بعد واضح طور پر دعوت و ارشاد کا کام شروع فرمادیتے تو خود بادشاہ کاروائی کرتا، اسی قسم کے خدشات کے پیش نظر آپ نے تربیت مریدین سے عذر کیا۔

اکبر کے بعد جب جہانگیر بادشاہ کے کان بھرے گئے تو اس نے آپ کو طلب کیا، جسمانی سزا تک دی، پھر نرمی کا رویہ اختیار کیا، لیکن جس طرح حضرت مجدد الف ثانی کو اپنے ساتھ لشکر کے میں رہنے پر پابند کیا اسی طرح اس نے ہر نوروز کے موقع پر آپ کی حاضری لازم قرار دی۔

جہانگیر کا جانشین شاہ جہان ایک دیندار شہزادہ تھا آپ اس کی جانشینی کے لئے خانقاہ میں دعائیں بھی کیا کرتے تھے جب اس نے جہانگیر کے خلاف بغاوت کی تو جہانگیر کو شبہ ہوا اور اس نے آپ کو طلب کیا۔

شاہ جہان کے ساتھ شہزادگی سے ہی خوشگوار تعلقات رہے لیکن اس نے بھی

آپ کو طلب کیا اور آپ مدتوں اپنا روحانی مرکز دہلی چھوڑ کر دارالحکومت اکبر آباد (آگرہ) میں مقیم رہے یہاں تک کہ فوت بھی وہیں ہوئے۔

اس قسم کے خدشات کے باعث آپ نے تاحیات خود کو اس خدمت دعوت و ارشاد سے الگ رکھا۔

دوسری شخصیت میاں شیخ الہ داد کی تھی کہ جب حضرت خواجہ حصول خلافت کے لیے سمرقند گئے تو لاہور میں اپنے مریدین کی خدمت پر انہیں متعین کیا۔ اسی بنیاد پر آپ کے وصال کے بعد خواجہ حسام الدین احمد نے جب خانقاہ دہلی میں حضرت خواجہ کی جانشینی کے لئے ان کا نام حضرت مجدد الف ثانی کو لکھا تو حضرت نے واضح الفاظ میں انکار کرتے ہوئے جواب دیا۔

آپ نے میاں شیخ الہ داد کے متعلق خاص طور سے لکھا تھا، فقیر کو اس میں کچھ مضائقہ نہیں ہے لیکن شیخ کیلئے اپنی وضع تبدیل کرنے سے نادم ہونا لازم ہے..... اور آپ نے لکھا تھا کہ پیر دستگیر (حضرت خواجہ) نے یہ مقام (خلافت و سجادگی خانقاہ دہلی) بعض اصحاب کی موجودگی میں میاں شیخ الہ داد کے سپرد کیا تھا۔

یہ بات ذرا وضاحت طلب ہے اگر حضرت خواجہ نے سپرد کرنا اس معنی میں فرمایا کہ فقراء اور آنے جانے والوں کی خدمت کرے اور ان کے کھانے پینے کا خیال رکھے تو یہ بات ماننے کے قابل ہے اور اگر اس اعتبار سے کہا جائے کہ ”جماعت طالبان“ کی تربیت کرنے اور مقام مشیخت پر بیٹھے تو یہ بات قابل قبول نہیں ہے، حضرت خواجہ سے آخری ملاقات میں آپ نے اس فقیر سے فرمایا تھا کہ تم تجویز کرو کہ شیخ الہ داد ہماری جانب سے جا کر بعض طالبوں کو ذکر بتائے اور بعض کے احوال معلوم

کر کے ہمیں آگاہ کرے کیوں کہ اب ہم اپنے پاس بلانے اور تلقین ذکر کی طاقت نہیں رکھتے۔ فقیر اس کے متعلق بھی متردد تھا لیکن اس وقت ضرورت تھی اس لئے فقیر نے بھی اسی قدر تجویز کر دیا..... اس قسم کی تبلیغ محض ایک سفارت کی حیثیت رکھتی ہے..... یہ سفارت بھی حضرت قدس سرہ کی زندگی تک تھی، حضرت کے رحلت فرمانے کے بعد آپ کی طرف سے تلقین ذکر کرنا اور طالبوں کا حال دریافت کرنا ”خیانت“ میں داخل ہے۔^۱

خواجہ کلاں نے بھی واضح الفاظ میں میاں شیخ الہ داد کی خدمت خانقاہ اور آخری ایام حیات حضرت خواجہ میں طالبوں کو آپ کی طرف سے مشغول رکھنے کا ذکر کیا ہے۔^۲

تیسری بڑی شخصیت میاں شیخ تاج الدین سنبھلی کی تھی جو حضرت خواجہ کے سب سے قدیم رفیق اور آپ کو میاں شیخ الہ بخش گڈ مکتسیری کی خدمت میں لے کر جانے والوں میں سے تھے، ان کا معاملہ یہ ہوا کہ حضرت خواجہ کے وصال (۱۰۱۲ھ) کے بعد انہیں سیاحت کا شوق ہوا اسی سفر میں وہ مکہ مکرمہ پہنچے اور باقی تمام عمر وہیں گزار دی وہیں فوت اور دفن ہوئے، اس لئے ان کا بھی خانقاہِ دہلی کی تولیت سے کوئی تعلق نہیں رہا۔

حضرت خواجہ کے خلفاء میں سے سب سے بڑی شخصیت حضرت شیخ احمد سرہندی کی تھی جو اپنی دینی حمیت اور روحانی تفوق کے باعث مجدد الف ثانی اور امام ربانی کہلائے۔

حضرت خواجہ نے آپ کے ساتھ آخری ملاقات کے دوران فرمایا تھا کہ مجھے

^۲ زاد المعاد: ۲۱۷

^۱ مکتوبات حضرت مجدد الف ثانی: ۱/۳۲/۹۳-۹۴

زندگی کی امید کم ہے بچوں کے احوال سے خبردار رہنا ہوگا اس سے پہلے بھی آپ دو مرتبہ حاضر خدمت ہوئے تو آپ کو اپنے مستقر سرہند جانے کی رخصت عنایت کی تھی، حضرت خواجہ نے آپ کو اپنا آبائی علاقہ سرہند چھوڑ کر خانقاہِ دہلی میں آنے کا کبھی حکم صادر نہیں فرمایا، اسی مکتوب میں ہے کہ آپ عرصہ تک حضرت خواجہ کے مذکورہ حکم اور وصیت کے ظہور کا انتظار کرتے رہے تھے۔

جب خواجہ حسام الدین احمد نے آپ کو لکھا کہ حضرت خواجہ کے بچوں کی تربیت کا وقت آ گیا ہے بلکہ گذر رہا ہے تو آپ نے تحریر فرمایا کہ پھر خادموں کو چاہئے کہ اس خدمت کے لئے اپنے آپ کو وقف کر دیں کہ یہ بہت بڑی سعادت کی بات ہے میں ”موانع معلومہ“ کی وجہ سے اس کام کے لئے دہلی نہیں آسکا، اگر اب کوئی موانع نہ ہوں تو میں چند روز کے لئے حاضر ہو کر اس خدمت میں مصروف ہو جاؤں۔^۱

اسی خط میں خواجہ حسام الدین احمد کو لکھا ہے کہ حضرت خواجہ کے فرزند ان گرامی کے لئے آپ کی ظاہری و باطنی تربیت کافی ہے، ایک اور خط میں ہے کہ صاحبزادگان کی تربیت کا جو حق خواجہ حسام الدین احمد ادا کر رہے ہیں اس کی تعریف کرتے ہوئے لکھا ہے کہ وہ کام جو ہمارے کرنے کا تھا وہ آپ کر رہے ہیں اور مجھ جیسے دور افتادہ کو فارغ کر دیا ہے۔^۲

حضرت مجدد الف ثانی صرف تین بار حضرت خواجہ کی خدمت گرامی میں حاضر ہوئے جس کا آپ نے ان الفاظ میں خود تذکرہ کیا ہے:

سہ مرتبہ فقیر بدولت عتبہ بوسی حضرت ایشال مشرف گشت مرتبہ

^۱ لہ مکتوبات: ۱/ ۲۶۶۶ / ۴۶۳ (اقتباس اس سے قبل نقل کیا جا چکا ہے)

^۲ ایضاً: ۱/ ۲۲۹ / ۳۷۶ (اقتباس اس سے قبل نقل کیا جا چکا ہے)

^۳ مکتوبات: ۱/ ۲۶۶ / ۴۶۳

انہر فقیر رافر مودند کہ ضعف بدن بزمن غالب آدہ است امید حیات کم
ماندہ از احوال طفلان خبردار خواہی بود^۱

آپ کی حضرت خواجہ کی خدمت میں پہلی حاضری سرہند سے حج پر جاتے
ہوئے دہلی میں خواجہ حسن دہلوی کی ایما پر ہوئی جس میں آپ حضرت خواجہ سے بیعت
ہوئے یہ سنہ ۱۰۰۸ھ وضاحت کے ساتھ لکھا جا چکا ہے۔^۲

آپ کی دوسری حاضری کا ذکر حضرت خواجہ کے ملفوظات شریفہ میں موجود ہے
جو ۶ صفر ۱۰۰۹ھ کے تحت ہے، ایک سال رمضان مبارک میں حضرت خواجہ نے
حضرت مجدد الف ثانی کی درخواست پر آپ کی محفل کے ملفوظات کے جامع کو واقعات
لکھنے کی اجازت دی، اس سال ماہ ذی قعدہ میں حضرت خواجہ نے آپ کو سرہند جانے
کی اجازت و رخصت دیتے وقت نصیحتیں فرمائیں گویا اس مرتبہ آپ نے حضرت خواجہ
کی خدمت میں رمضان سے لے کر ذی قعدہ تک چار ماہ خانقاہ شریفہ میں قیام کیا۔^۳
آپ کی تیسری اور آخری حاضری ۱۰۱۲ھ کو ہوئی جب حضرت خواجہ علیل تھے
اور زندگی کی امید کم رکھتے تھے، پھر حضرت خواجہ کا چند ماہ کے بعد اسی سال ۲۵
جمادی الثانی کو وصال ہو گیا، حضرت مجدد الف ثانی اس وقت لاہور میں تھے، کئی روز
کے بعد دہلی آئے اور مزار مبارک پر حاضری دی۔^۴

حضرت خواجہ کی زبان مبارک سے کئی بار ایسے جملے نکلے جو حضرت مجدد کی
جانشینی کی طرف واضح اشارہ کرتے ہیں

ایک مخلص نے نہایت عاجزی سے حضرت خواجہ کی خدمت میں درخواست کی
کہ عنایات خاصہ سے نوازیں تو آپ نے فرمایا کہ اب جب میاں شیخ احمد سرہند سے

۱ ایضاً: ۱/۲۶۶/۲۶۳

۲ زبدۃ المقامات: ۱۳۸

۳ ملفوظات حضرت خواجہ، کلیات

۴ زبدۃ المقامات: ۱۵۸

یہاں آئے تو ان سے درخواست کریں گے کہ تمہارے حق میں توجہ فرمائیں! نوبت یہاں تک پہنچی کہ تازہ اور مخصوص احوال جو حضرت مجدد الف ثانی کی استعداد کے مطابق ظہور میں آئے وہ حضرت خواجہ نے اپنے اسی عالی قدر نائب سے اخذ کئے.....

حضرت خواجہ صبح و شام کے حلقوں میں حضرت مجدد الف ثانی کو مقتدا بناتے اور خود دوسرے مریدوں کے ساتھ اس حلقہ میں داخل ہوتے، جب مجلس سے واپس جاتے تو کئی قدم قہقری (یعنی ادب سے اٹنے پاؤں) چلتے اور مریدین کو آپ کا احترام کرنے کی تلقین فرماتے..... حضرت خواجہ نے اپنے ساتھیوں سے یہ بھی فرمایا کہ حضرت میاں شیخ احمد کی موجودگی میں اپنے باطن کو بھی میری طرف متوجہ نہ رکھیں..... معاصر مولف خواجہ محمد ہاشم کشمی لکھتے ہیں کہ میں نے حضرت مجدد الف ثانی کی زبان مبارک سے یہ سنا ہے کہ ہمارے حضرت خواجہ قدس سرہ کی طالبوں کی تربیت میں سرگرمی اسی زمانہ تک تھی جب تک ہمارا معاملہ انتہا کو نہیں پہنچا تھا جب میرے کام سے فارغ ہوئے تو کشف میں یہ ظاہر ہوا کہ اپنے آپ کو مشیخت کے کام سے الگ کر لیں اور طالبوں کو ہمارے حوالہ کر دیا۔

حضرات القدس کے مولف کی معاصر شہادت ہے کہ جب حضرت مجدد الف ثانی سرہند سے حضرت خواجہ کی خدمت میں دہلی حاضر ہوتے تھے تو حضرت خواجہ اور آپ کے خلفاء حضرت مجدد الف ثانی کا بہت ہی احترام کے ساتھ استقبال فرماتے تھے، حضرت خواجہ کے وصال کے بعد جب آپ تعزیت اور عرس میں شرکت کے لئے

۱۔ ایضاً ملخصاً: ۱۵۰-۱۵۶ (اس قسم کے کشف کا ذکر حضرت خواجہ کے ملفوظات میں بھی ہے جو ہم

نقل کر چکے ہیں) ۲۔ ایضاً ملخصاً: ۱۵۰-۱۵۶

دہلی آئے تو خلفاء نے حسب سابق آپ کا استقبال کیا۔^۱

یہ تمام اشارات یہ ثابت کرنے کے لئے کافی ہیں کہ حضرت خواجہ کے اکمل ترین خلیفہ اور آپ کی مندرجہ شدہ پر جلوہ افروز ہونے کے قابل صرف شیخ احمد سرہندی مجدد الف ثانی ہی تھے۔^۲

اس سے یہ نہ سمجھ لیا جائے کہ حضرت خواجہ اپنے اس مرید مخلص کے طفیلی ہو گئے تھے بلکہ آپ حضرت خواجہ کا اتنا ادب کرتے تھے کہ ایک مرتبہ خانقاہ میں قیام کے دوران جب حضرت خواجہ نے آپ کو طلب فرمایا تو آپ پر حضرت خواجہ کی اتنی ہیبت طاری ہوئی کہ خواجہ حسام الدین احمد کی روایت ہے کہ طلبی کی اطلاع سنتے ہی آپ کے چہرے کا رنگ خوف سے متغیر ہو گیا اور خوف کی وجہ سے اضطراب کے دوران آپ پر تقریباً عرشہ طاری ہو گیا۔^۳

خود حضرت مجدد الف ثانی نے حضرت خواجہ کی صحبت مبارک کا ذکر کرتے ہوئے لکھا ہے:
فقیر یقین کے ساتھ جانتا تھا کہ اس قسم کی صحبت اور اجتماع اور اس طرح کی تربیت و ارشاد آنحضرت علیہ و آلہ الصلوٰات التسلیمات کے بعد کبھی وجود میں نہیں آئی۔^۴

۱۔ حضرات القدس: ۲/۵۱-۵۲

جب حضرت خواجہ نے اپنے مرید خاص حضرت خواجہ محمد نعمان بدخشی کو تکمیل سلوک کے لئے سرہند جانے کا حکم دیا تو ساتھ ہی فرمایا کہ ”میاں شیخ احمد ایک آفتاب ہیں کہ ہماری طرح کے ہزاروں ستارے ان کے ضمن میں گم ہیں“ زبدۃ: ۱۵۴۔^۵ حضرت خواجہ، نواب مرتضیٰ فرید بخاری کو حضرت مجدد الف ثانی کے وظیفہ کی سفارش کرتے ہوئے لکھتے ہیں: شیخ احمد نام مردی است در سرہند کثیر العلم وقوی العمل، روزی چند فقیر باونشت و برخاست کردہ عجائب بسیار از روزگار و اوقات او مشاہدہ کردیاں می ماند کہ چراغی شود کہ عالم ہا از روشن گردند..... (مکتوبات حضرت خواجہ:

۲ ایضاً: ۱۴۹

۳ زبدۃ المقامات: ۱۴۹ (کلیات) ۶۵/۱۳۰

کلیات حضرت خواجہ میں ہے، آپ نے ترک مشیخت کے بعد جب تنہائی اختیار کی تو چند مخصوص اصحاب کے سوا باقی سب سے فرمایا کہ حضرت مجدد الف ثانی کی خدمت میں جاؤ، سب حضرات بیک وقت روانہ نہ ہوئے تو باقی اصحاب کو ترغیب دے کر رخصت کیا، جب حضرت خواجہ نے اپنے مریدین کی یہ جماعت تربیت اور تکمیل کے لئے حضرت مجدد الف ثانی کے سپرد کی اور آپ کو یہ تحریر عنایت فرمائی:

جمع از دوستان کہ گرفتار بار وجود بودند چوں در مضیق و مامینا اِلّٰه
مَقَامٌ مَّعْلُومٌ در بند مصلحت فکر و عقل ما اقتضای آل نمود کہ دریں
برشکال از مقابلہ بوقلمون دور افتادہ در تحت آفتاب مشہود زندگانی
نمایند ان شاء اللہ بہ نیکی و پاکی باختر رسید، فوائد صحبت و جماعت امری
است محقق چہ حاجت باظہار^۱

اس سلسلہ میں غوثی مانڈوی (ف ۱۰۲۶ھ / ۱۶۱۷ء) کا بیان مبالغہ پر مبنی ہے
حضرت خواجگی املنگی نے حضرت خواجہ کو اجازت مطلقہ دے کر ہندوستان کی طرف
رخصت کیا تو فرمایا کہ وہاں ایک شہباز تمہارے ہاتھ لگے گا جو ظاہر میں تو تم سے فیض
پائے گا لیکن باطن میں وہ تمہیں منزل مقصود تک پہنچائے گا اور آج رات ہی تمہیں اپنا
طفیلی ہونا خواب میں ظاہر ہو جائے گا، لکھا ہے:

بہ رفتن ہندوستان دستور داد، فرمود کہ آنجا شاہبازی ترا بہ چنگ آید
کہ بصورت از تو فیض برگیرد و از راہ معنی ترا بہ منزل مقصود رہ نمونی
کند، چنانچہ امشب نمودار این موجود، و طفیلی بودن خویش در عالم واقعہ

۱ زبدۃ القامات: ۱۵۰، کلیات: ۱۳۱

روشن خواہند کرد^۱

یقیناً حضرت خواجہ کی شان میں یہ گستاخی ہے، مولف نے لکھا ہے کہ انہوں نے خواجہ محمد صدیق ہدایت کے مسودات میں سے نقل کیا ہے، یہ بزرگ حضرت خواجہ کے مرید خاص اور حضرت مجدد الف ثانی کے خلیفہ تھے وہ ایسی بات کبھی نہیں لکھ سکتے تھے یقیناً مولف نے اس میں قدرے تصرف کیا ہوگا۔

اب ان ”موانع معلومہ“ کی طرف آئیے جن کی تفصیل آپ کے مکتوبات میں نہیں دی گی کہ آپ خانقاہِ دہلی میں آ کر حضرت خواجہ کی مسند مشیخت پر کیوں نہیں بیٹھے؟

یہ موانع مکتوبات حضرت مجدد الف ثانی، زاد المعاد اور دیگر معاصر تذکروں کے بغائر مطالعہ سے کچھ اس طرح معلوم ہوتے ہیں:

۱..... خلفائے حضرت خواجہ کی حضرت مجدد الف ثانی سے ناراضی

۲..... کشفی و نظری اختلافات

۳..... مخالفین کی افواہیں

مکتوبات حضرت مجدد الف ثانی کے مطالعہ سے معلوم ہوتا ہے کہ حضرت خواجہ کے فیض یافتگان میں سے خواجہ حسام الدین احمد، میاں شیخ الہ داد اور میاں شیخ تاج الدین سنبھلی کے حضرت مجدد الف ثانی سے بعض امور میں اختلافات پیدا ہو گئے تھے، یہ اختلافات جانشینی اور حضرت خواجہ کی مسند مشیخت پر بیٹھنے کے بھی تھے،

۱۔ گلزار ابرار مرتبہ محمد ذکی، پٹنہ ۲۰۰۱ء، ص: ۷۳۷۔ گلزار ابرار اعتقادی اعتبار سے ایک کمزور تذکرہ ہے، اس میں ابوالفیض فیضی کو اولیاء میں شمار کیا گیا ہے (ص: ۴۱۴-۴۱۵) حالانکہ اس تذکرہ کی تکمیل (۱۰۲۲ھ / ۱۶۱۳ء) تک فیضی، ابوالفضل اور ان کے والد ملا مبارک ناگوری کے الحاد کی شہرت پورے ہندوستان میں ہو چکی تھی۔

حضرت مجدد الف ثانی ان میں سے کسی کو حضرت خواجہ کے بعد ”جانشینی“ کے قابل نہیں سمجھتے تھے، چنانچہ میاں شیخ الہ داد کی جانشینی سے آپ نے جس طرح انکار فرمایا اس معاملہ میں ہم حضرت مجدد الف ثانی کا مکتوب نقل کر آئے ہیں۔

اسی طرح حضرت میاں شیخ تاج الدین کی حضرت مجدد الف ثانی سے ناراضی بلکہ انحراف کا ذکر ملتا ہے، ان کا حضرت خواجہ کے برادر نسبتی نواب قلیج خان کے ذریعہ حضرت مجدد الف ثانی سے معافی مانگنا اور پھر عرس حضرت خواجہ کے موقع پر دہلی میں حضرت مجدد الف ثانی کی خدمت میں جا کر عذر کر کے اور آپ کا انہیں معاف کر دینے کی تفصیلات بھی ملتی ہیں۔^۱

حضرت خواجہ حسام الدین احمد کے ساتھ حضرت مجدد الف ثانی کے بعض اختلافات کا ذکر آپ کے مکتوبات کے حوالہ سے کیا جا چکا ہے اور پھر اطراف کے ”غبار“ چھٹنے کا تذکرہ بھی آپ پڑھ چکے ہیں۔

کشفی اور نظری اختلافات کے سلسلہ میں حضرت مجدد الف ثانی کے مکتوبات سے عیاں ہوتا ہے کہ جب آپ نے وحدت الشہود کا نظریہ پیش کیا تو آپ کا خانقاہ دہلی کے ساتھ بھی اختلاف ہوا۔

نظری اختلاف کے سلسلہ میں ان دنوں ایک افسوس ناک واقعہ پیش آیا کہ حضرت مجدد الف ثانی کا ایک مرید حسن افغان کسی بات پر آپ سے ناراض ہو گیا اور حضرت کے کچھ مسودات اپنے ساتھ لے گیا ان میں تحریف کر کے ہندوستان کی بڑی بڑی خانقاہوں میں بھیجا، اس وقت اس سلسلہ کا سب سے بڑا مرکز دہلی میں حضرت خواجہ کی خانقاہ تھا، اس نے محرف مسودات دکھا کر حضرت خواجہ کے خلفاء کو بدظن کیا۔ اس عہد کے مشہور محدث اور حضرت خواجہ کے مرید مخلص حضرت شیخ عبدالحق دہلوی کی

۱۔ حضرات القدس: ۲/۵۱-۵۲

خدمت میں بھی گیا آپ کو بھی یہی مسودات دکھائے جس سے حضرت شیخ ناراض ہوئے اور حضرت مجدد الف ثانی کے ان محرف معارف و مکشوفات کے خلاف رسالہ لکھا جسے حسن خان افغان اور دیگر مخالفین نے بہت شہرت دی۔

خواجہ حسام الدین احمد خانقاہ حضرت خواجہ کی تولیت فرما رہے تھے وہ اس سلسلہ میں سب سے زیادہ متاثر ہوئے، لیکن جب حضرت مجدد الف ثانی نے اپنے پیر بھائی حضرت شیخ محدث کو اپنے اصل مسودات ارسال کیے تو شیخ کے ترادات دور ہو گئے اور انہوں نے اپنے اعتراضات سے رجوع کر لیا، رجوع کے سلسلہ کا یہ مکتوب آپ نے اس سلسلہ کی مرکزی شخصیت خواجہ حسام الدین احمد کو ہی لکھا۔^۱ جس سے یہ ”غبارِ خاطر“ دور ہو گیا لیکن حضرت مجدد الف ثانی کی دہلی آمد کے ”مواعظ“ میں اضافہ ہوا۔

مخالفین اور حاسدین نے حضرت خواجہ کے حین حیات ہی خانقاہ دہلی اور مرکز سرہند شریف میں تعلقات خراب کرنے کا سلسلہ شروع کر دیا تھا، معاصر مولف خواجہ محمد ہاشم کشمی کی روایت ہے کہ بعض ”خود غرض“ اور ”ارباب غبطہ“ سے حضرت خواجہ کی خدمت میں یہ بات دوسرے انداز میں پہنچائی، جب حضرت مجدد الف ثانی کو معلوم ہوا تو آپ نے حضرت خواجہ کی خدمت میں عریضہ لکھ کر حقیقت حال کا اظہار کیا۔^۲

تاہم ان حضرات کے مابین تعلقات خوش گوار ہی رہے، حضرت مجدد الف ثانی نے حضرت خواجہ کے فرزند اصغر خواجہ خرد کو خلافت دی اور موصوف خانقاہ دہلی میں^۱ حضرت شیخ محدث کا یہ مکتوب کلیات خواجہ کلاں میں شامل ہے، تفصیل کے لئے اسی کتاب میں ”خواجہ کلاں کی تصانیف“ کا عنوان ملاحظہ کریں۔

ہم نے انوار احمدیہ اور الکلام المنجی کے مقدمات میں بھی کچھ معلومات یک جا کی ہیں۔

^۲ زبدۃ المقامات: ۱۳۷، یہ عریضہ مکتوبات حضرت مجدد میں شامل ہے۔ ۱۶/۱

حضرت مجدد الف ثانی کے خلیفہ کی حیثیت سے دعوت و ارشاد میں مصروف رہے۔^۱
 خواجہ حسام الدین احمد خانقاہ میں تعلیم سلوک کے لئے آنے والے طالبوں کو
 باقاعدہ سرہند بھیجا کرتے تھے، لیکن حضرت خواجہ کے قرابت داروں کو انہوں نے خود
 بھی تربیت دی اور پھر تکمیل کے لئے انہیں سرہند بھیجا، اس کے باوجود آپ سے تربیت
 حاصل کرنے والوں کی ایک تعداد تھی جن کا تذکرہ خواجہ کلاں نے زاد المعاد کے لاحقہ
 کی قسم دوم میں کیا ہے۔

حضرت مجدد الف ثانی کے وصال (۱۰۳۴ھ / ۱۶۲۴ء) کے بعد میاں شیخ الہ
 داد خدمت خانقاہ کے ساتھ سلوک کی تعلیم بھی دینے لگے تھے^۲ خواجہ خرد کو حضرت
 مجدد الف ثانی کے وصال کے بعد انہوں نے جو خلافت نامہ دیا تھا اس کا تذکرہ ان
 کے احوال میں کیا جا چکا ہے، پھر حضرت مجدد الف ثانی کے فرزند گرامی حضرت خواجہ
 محمد سعید سے خواجہ خرد نے سلسلہ قادریہ کی خلافت بھی حاصل کی تھی۔^۳

حضرت خواجہ باقی باللہ قدس سرہ کا یہ روحانی مرکز یا خانقاہ جو دہلی میں قلعہ
 فیروزی میں تھا کب تک فعال رہا؟ افسوس کہ ہمارے پاس اس کے سنین مرتب کرنے
 کے لئے شواہد نہیں ہیں۔

خواجہ خرد نے اپنی وفات ۱۰۷۴ھ / ۱۶۶۳ء کے وقت اپنے فرزند بزرگ
 خواجہ غلام بہاء الدین کو اپنا جانشین بنایا آپ کے بارہ فرزند تھے یقیناً انہوں نے
 باری باری دعوت و ارشاد کا یہ سلسلہ سلاطین مغلیہ کے زوال کے آغاز یعنی اورنگ
 زیب عالمگیر کی وفات ۱۱۱۸ھ / ۱۷۰۷ء تک یہ جاری رکھا ہوگا۔

۱ کتاب حاضر میں خواجہ خرد کے احوال کے تحت تفصیل بیان کی جا چکی ہے۔

۲ میاں شیخ فرخ باغ پتی بھی شیخ الہ داد سے بیعت ہوئے تھے (زاد المعاد: ۲۸۵)

۳ رک احوال خواجہ خرد

سلاطین مغلیہ کے زوال کے دوران سلسلہ نقشبندیہ کے دو بڑے مراکز دہلی میں قائم ہوئے اول حضرت شاہ ولی اللہ محدث دہلوی (ف ۱۱۷۶ھ / ۱۷۶۲ء) کا علمی، تعلیمی اور روحانی مرکز اور دوسرا بڑا مرکز حضرت مرزا مظہر جانِ جانان شہید (۱۱۹۵ھ / ۱۷۸۱ء) کی خانقاہ مظہری تھا، آپ کے احوال و ملفوظات پر مرتب ہونے والی معاصر کتب بشارات مظہریہ، معمولات مظہریہ اور مقامات مظہری میں حضرت خواجہ باقی باللہ کے روحانی مرکز قلعہ فیروزی کا کہیں تذکرہ نہیں ملتا، جس سے یہ قیاس کیا جاسکتا ہے کہ یہ خانقاہ حضرت مظہر کے حین حیات ہی ختم ہو گئی تھی۔

حضرت خواجہ کا مدفن مبارک قلعہ فیروزی سے کوسوں دور قدم گاہ رسول اکرم ﷺ میں ہے، زاد المعاد جیسی معاصر کتاب سے اس امر کی شہادت ملتی ہے کہ حضرت خواجہ کے مزار شریف پر آپ کی اولاد کبھی مجاور بن کر نہیں رہی بلکہ یہ خدمت خواجہ حسام الدین احمد ہمیشہ ارادت مندوں سے لیا کرتے تھے کہ وہ زیارت مزار کے لئے آنے جانے والوں کی خدمت کرتے رہیں۔^۱

آخر میں سمٹ سمٹا کر حضرت خواجہ کا روحانی مرکز آپ کے مزار شریف تک محدود ہو گیا ان خادموں اور متولیوں نے خود کو حضرت خواجہ کی اولاد ظاہر کرنا شروع کر دیا پھر عوام میں مقبولیت کے لئے نفسیاتی طور پر ”سید“ ہونا بھی لازم ہو کر رہ گیا تھا، لا تعلقی و لاعلمی کا یہ عالم تھا کہ جب ان مجاوروں نے اپنا شجرہ حضرت خواجہ سے ملانا چاہا تو انہیں آپ کے دونوں فرزندوں کی اولاد کے نام تک نہ مل سکے یا معلوم تھے تو

^۱ زاد المعاد ص: ۳۰۶ ایک متولی حاجی عبید اللہ سندھی تھے، ان کے بعد شیخ عبدالرحمن بنوری (برادرزادہ شیخ عمر بنوری مرید حضرت خواجہ) ۱۲ سال روضہ مبارک پر خدمت کی، پھر شیخ عالم کے سپرد یہ خدمت کی گئی، یہ خدام خواجہ حسام الدین احمد کے حکم پر زائرین کی خدمت کرتے رہے (تعلیقات زاد المعاد: ۲۸۵)

درگاہ کی سجادگی کے چھن جانے کے خوف سے ان کے نام تک نہ لکھے بلکہ فرضی اسماء شجرہ میں داخل کر کے درگاہ شریف کے اصل مالک و سجادہ نشین بن بیٹھے، مزار مبارک کے گرد بہت ہی وسیع قبرستان تھا جس میں اکابر کی قبریں تھیں دولت کی لالچ میں ان حضرات نے قبرستان کے یہ حصے بھی فروخت کر دیئے۔

مولف احقر کو ۱۹۹۰ء میں دہلی جانے کا اتفاق ہوا تو مزار حضرت خواجہ کی زیارت کے لئے دہلی کے مشہور محقق و ادیب ڈاکٹر نثار احمد فاروقی مرحوم کے ہمراہ حاضر ہوا، یہ دیکھ کر سخت افسوس ہوا کہ اس تاریخی قبرستان کا صرف وہ حصہ باقی رہ گیا ہے جہاں حضرت خواجہ کی قبر مبارک ہے اور اس کے گرد صرف دو کنال کے برابر جگہ رہ گئی ہے جہاں کچھ خام اور چند پختہ قبور ہیں۔

وصال

حضرت خواجہ باقی باللہ کا وصال چالیس سال کی عمر میں ۲۵ جمادی الثانی ۱۰۱۲ھ / ۱۶۰۳ء کو دہلی میں ہوا۔ روز شنبہ پیش از نماز دیگر کا وقت تھا، اس روز ”تکفین اور تجہیز“ کے وسائل میسر نہیں تھے اس لئے اگلے روز ۲۶ جمادی الثانی ۱۰۱۲ھ کو قدم گاہ رسول ﷺ دہلی میں دفن کیا گیا،

تمام معاصر تذکرہ نویسوں کا اس تاریخ اور سال وفات پر اتفاق ہے، لیکن معلوم نہیں کہ معروف عالم مولانا محمد بن فضل اللہ محبی نے ۱۴ جمادی الثانی ۱۰۱۲ھ کیسے لکھ دیا ہے یقیناً انہیں غلط فہمی ہوئی ہے۔

۱۔ زبدۃ المقامات، حضرات القدس، کلمات الصاقین: ۱۶۲ ازاد المعاد، انزاریہ

۲۔ کلمات الصادقین: ۱۶۳ ۳۔ محبی، محمد بن فضل اللہ: خلاصۃ الاثر: ۴/۲۸۹

حضرت خواجہ کے خلفاء و منتسبین

حضرت خواجہ، مولانا خواجگی املنگی سے خلافت یاب ہونے سے پہلے اویسی طور پر بیعت بھی کرتے تھے، آپ اپنے منتسبین کی ایک تعداد کولاہور میں چھوڑ کر سمرقند گئے تھے جو آپ کے واپس آنے کا انتظار کر رہے تھے، ان کی کفالت کی ذمہ داری خواجہ حسام الدین احمد کی تھی اور ان کی خدمت میاں شیخ الہ داد کرتے تھے۔

جیسا کہ لکھا جا چکا ہے لاہور میں یہ حضرات خواجہ حسام الدین احمد کی حویلی میں رہتے تھے یہی حضرت خواجہ کی پہلی خانقاہ تھی، پھر آپ روحانی اشارہ پر لاہور سے دہلی منتقل ہو گئے جہاں قلعہ فیروزی کو اپنا روحانی مرکز بنایا۔

حضرت خواجہ سے بیعت ہونے والے اصحاب کی کثیر تعداد تھی، معاصر تذکرہ نویس خواجہ محمد صادق ہمدانی نے لکھا ہے:

مستعدان و خدا پرستانِ عالی فطرت یعنی علمائے حق آپ کے گرد جمع ہونا شروع ہو گئے۔^۱

ان ایام (۱۰۰۷ھ / ۱۵۹۸ء) میں اکبر کے دین الہی کے منفی اثرات شدت سے محسوس کئے جا رہے تھے، آپ نے ایک جامع پروگرام کے تحت نہایت احتیاط کے ساتھ ان بدعات سے مسلمانان ہند کو بچانے کی تدابیر سوچیں اور ان پر عمل کروانے میں حضرت مجدد الف ثانی، حضرت شیخ عبدالحق محدث دہلوی اور خواجہ حسام

۱۔ کلمات الصادقین: ۱۳۹، طبقات شاہ جہانی: ۱۰/۳

الدین احمد نے اہم کردار ادا کیا۔

حضرت خواجہ سے خلافت یاب ہونے والے اصحاب کی تعداد اس لئے کم ہے کہ حضرت خواجہ کو اپنی زندگی کے آخری تین چار سال میسر آئے جن کی آپ نے ”تربیت“ فرمائی اور آپ نے ۱۰۱۲ھ / ۱۶۰۳ء کے اوائل میں ہی ایک روحانی اشارہ پر مشیخت ترک کر کے تمام مریدین کو حکم دیا کہ وہ مزید تحصیل سلوک اور تکمیل کے لئے حضرت مجدد الف ثانی کی خدمت میں جائیں، لیکن اتنی بڑی تعداد کا بیک وقت سرہند جانا شاید ممکن نہیں تھا، آپ برابر انہیں سرہند جانے کی ترغیب دیتے رہے؟ اور یہ حضرات وہاں حاضر ہو کر بہرہ ور ہوتے رہے۔

ان خوش نصیب بزرگوں کے حالات و روحانی کمالات معاصر تذکروں زبدۃ المقامات، حضرات القدس، زاد المعاد اور اسرار یہ وغیرہ میں درج ہیں، اہم صرف ان کے اسماء لکھ رہے ہیں۔

ان میں سے اولین پانچ اہل حق کو حضرت خواجہ کی خدمت میں زیادہ عرصہ صحبت میسر آئی اور باقی اصحاب کو صرف بیعت کرنے کی سعادت نصیب ہوئی۔

۱..... میاں شیخ تاج الدین سنہلی (ف ۱۰۵۱ھ) میاں شیخ الہ بخش گڈھ مکتسیری (ف ۱۰۰۲ھ) اور حضرت خواجہ سے خلافت و اجازت رکھتے تھے۔ (اسرار یہ)

۲..... خواجہ حسام الدین احمد (ف ۱۰۲۳ھ) خلیفہ، متولی و مربی فرزند ان حضرت خواجہ، زاد المعاد (در احوال خواجہ حسام الدین احمد)، زبدۃ المقامات، حضرات القدس

۳..... میاں شیخ الہ وادامروہوی (ف ۱۰۵۱ھ) زبدۃ المقامات، حضرات القدس،

زاد المعاد

۴..... حضرت شیخ احمد سرہندی مجدد الف ثانی (ف ۱۰۳۳ھ / ۱۶۲۳ء) حاضری

۱۔ مکتوبات خواجہ باقی باللہ، مشمولہ کلیات: ۱۳۱

بخدمت حضرت خواجہ ۱۰۰۸ھ^۱

۵..... حضرت شیخ عبدالحق محدث دہلوی (ف ۱۰۵۲ھ / ۱۶۴۲ء) حضرت غوث اعظم شیخ عبدالقادر جیلانی کے روحانی حکم پر حضرت خواجہ کی خدمت میں ۱۰۰۸ھ / ۱۵۹۹ء کو حاضر ہو کر بیعت ہوئے اور خلافت یاب بھی۔^۲

مندرجہ ذیل اصحاب نے بیعت حضرت خواجہ سے کی لیکن آپ کے حکم پر تکمیل حضرت مجدد الف ثانی کی خدمت میں کر کے خلافت یاب ہوئے:

۶..... میر محمد نعمان بدخشی^۳ (ف ۱۰۵۹ھ / ۱۶۴۹ء) زبدہ: ۳۲۶، حضرات القدس: ۲۹۹/۲ - ۳۱۰، مفتاح: ۲۴۶ ب

۷..... مولانا یوسف سمرقندی مرغینانی (زبدہ: ۳۶۷، زاد المعاد: ۳۳۶) (رک تعلیقات)

۸..... مولانا قاسم علی (زبدہ: ۳۷۸) (تعلیقات: ۲۸۹) وفات: ۱۰۴۲ھ / ۱۶۳۲ء (مکتوبات حضرت مجدد: ۱/۱، ۱۱، ۱۲)

۹..... مولانا شیخ عبدالہادی بدآونی (زبدہ: ۳۸۱)، حضرات: ۳۲۵/۲، وفات: ۱۰۴۱ھ / ۱۶۳۲ء زاد المعاد، تعلیقات (۲۹۵)

۱۰..... مولانا عبدالواحد لاہوری (زبدہ: ۳۸۸)

۱۱..... خواجہ محمد صدیق ہدایت کشمی (زبدہ: ۳۷۲)

۱۲..... شیخ نور محمد پٹنی (حضرات: ۲/۲۹۰)

حسب ذیل اصحاب کے احوال و کمالات کا تذکرہ زاد المعاد میں ملتا ہے ان میں سے بعض حضرات حضرت مجدد الف ثانی کی خدمت میں تکمیل کے لئے گئے تھے

۱ کلمات الصادقین: ۱۴۹ ۲ کلمات: ۱۴۹، طبقات شاہ جہانی: ۱۰/۴

۳ میر نعمان بدخشی شاہ جہان کے زمانہ میں اکبر آباد کے صدر الصدور بن گئے تھے۔ (کیفیت

العارفین ص: ۱۰)

اور باقی وہیں خانقاہِ دہلی میں خواجہ حسام الدین احمد کی نگرانی میں سلوک کی مشق کرتے رہے، ان کے سین و فات اور دیگر کوائف زاد المعاد کے تعلیقات سے ماخوذ ہیں:

۱۳..... شیخ رفیع الدین محمد عباسی چشتی (ف ۱۰۲۹ھ / ۱۶۱۹ء) بن شیخ قطب العالم بن شیخ عبدالعزیز چشتی دہلوی، شیخ رفیع الدین محمد اپنی آبائی مسند مشیخت چھوڑ کر حضرت خواجہ کی خدمت میں حاضر ہو کر بہرہ ور ہوئے^۱ (تعلیقات زاد المعاد)

۱۴..... بی بی دولت قرشیہ (زوجہ میاں شیخ الہ دیا) انہیں حضرت خواجہ سے اجازت مطلقہ حاصل تھی اور وہ خواتین کی تعلیم و تربیت پر مامور تھیں (ایضاً)

۱۵..... بی بی فاطمہ (ف ۱۰۲۲ھ / ۱۶۱۳ء) بنت ملا مبارک ناگوری و ہمشیرہ ابوالفضل و فیضی زوجہ حضرت خواجہ حسام الدین احمد، اپنے شوہر بزرگ کے ساتھ ہی دنیا ترک کر کے فقر اختیار کیا اور حضرت خواجہ سے بہرہ مند ہو کر نساء عارفات کی تربیت کرتی رہیں۔ (ایضاً)

۱۶..... شیخ عبدالواحد اجودھنی (ف ۱۰۱۹ھ / ۱۶۱۰ء) حضرت شیخ فرید الدین گنج شکر علیہ الرحمہ کی اولاد میں سے تھے۔ (ایضاً) طبقات شاہ جہانی ۹ / ۴۰

۱۷..... شیخ نورالحق مشرقی (ف ۱۰۸۳ھ / ۱۶۷۲ء) بن حضرت شیخ عبدالحق محدث دہلوی (طبقات شاہ جہانی: ۱۰ / ۴۰)

۱۸..... میاں شیخ الہ دیا انصاری، خواجہ حسام الدین احمد کے خسر تھے یعنی خواجہ حسام الدین احمد کی دوسری زوجہ انہی کی بیٹی تھیں جن کے بطن سے خواجہ سراج الدین محمد متولد ہوئے۔ شیخ الہ دیا ۱۰۵۰ھ / ۱۶۴۰ء کو فوت ہوئے اور ان کی زوجہ محترمہ بی بی

۱۔ شیخ رفیع الدین محمد، حضرت مجدد الف ثانی کی خدمت میں کئی بار حاضر ہوئے تھے، نواب مرتضیٰ خان فرید بخاری نے جب لاہور میں اپنی حویلی میں مسجد تعمیر کی تو انہوں نے ہی سرہند جا کر حضرت

مجدد الف ثانی کو بتایا جس پر آپ نے بڑی خوشی کا اظہار کیا تھا (مکتوبات: ۱ / ۱۹۳ / ۳۰۸)

دولت کا ۱۰۵۸ھ/۱۶۴۸ء کو وصال ہوا۔ (اسرار یہ: ۶۶)

۱۹..... میاں شیخ مرتضیٰ سنبھلی (ف ۱۰۴۶ھ/۱۶۳۶ء) حضرت خواجہ کے خلیفہ

میاں شیخ تاج الدین کی صحبت میں بھی رہے (زاد المعاد، تعلیقات)

۲۰..... میاں شیخ نعمت اللہ (ف ۱۰۶۸ھ/۱۶۵۸ء)، شیخ رفیع الدین محمد مذکور سے

رشتہ داری تھی انہی کے ہمراہ حضرت خواجہ کی خدمت میں حاضر ہو کر فیض یاب ہوئے۔

۲۱..... میر سید احمد، لاہور میں رہ کر حضرت خواجہ کا سمرقند سے واپس آنے کا انتظار

کرنے والے اصحاب میں سے تھے، نواب مرتضیٰ خان فرید بخاری سے متوسل تھے۔

(تعلیقات) میر سید احمد بخاری حدود ۱۰۵۰ھ/۱۶۴۰ء کو فوت ہوئے۔ (اسرار یہ:

۷۷-۷۶)

۲۲..... میر محمد زاہد ہروی (ف حدود ۱۰۵۰ھ/۱۶۴۰ء) حضرت خواجہ کے حضور

حاضر ہونے والے اولین افراد میں سے تھے۔ (تعلیقات)

۲۳..... میاں شیخ یعقوب (تھانہ کی) (ف ۱۰۲۵ھ/۱۶۱۶ء) (ایضاً)

۲۴..... بی بی قطب (ف جمادی الاول ۱۰۴۳ھ/۱۶۳۳ء) حضرت خواجہ کے

مرید میاں شیخ رستم کی والدہ تھیں، حضرت خواجہ کے وصال کے بعد خواجہ حسام الدین

احمد کے حکم پر بی بی قطب کو مرزا عبدالرحیم خان خانان کے گھر کی خواتین کی روحانی

تعلیم و تربیت کے لئے مقرر کیا گیا۔ (ایضاً)

۲۵..... مولانا احمد لاہوری، حضرت خواجہ سے بہت ہی انس تھا، آپ کے وصال کے

بعد جدائی برداشت نہ کر سکے اور دہلی میں قیام ممکن نہ رہا۔ (ایضاً)

۲۶..... میر سید زید ساڈھوری از اولاد شاہ قمیص قادری حسنی (ف ۹۹۲ھ/۱۵۸۴ء)

ایضاً

۲۷..... میاں شیخ موسیٰ، حضرت خواجہ کے علاوہ، خواجہ حسام الدین احمد سے بھی

گہری وابستگی تھی۔ ایضاً

۲۸..... میاں شیر محمد لاہوری، علم صرف میں گردان کے موجد یہی بزرگ تھے، آپ حضرت مجدد الف ثانی کے مکتوب الیہ بھی تھے۔ (مکتوبات: ۵۱/۳)

۲۹..... میاں شیخ رستم (ف ۱۰۷۲ھ/۱۶۶۱ء) کم سنی سے ہی حضرت خواجہ کی خدمت میں رہتے تھے۔ ان کی والدہ بی بی قطب مذکورہ بھی ولیہ تھیں اور حضرت خواجہ کی اجازت یافتہ بھی تھیں۔ (ایضاً)

۳۰..... میاں شیخ اسماعیل رشدی دہلوی، حضرت خواجہ کے ملفوظات، مکتوبات اور رسائل کے جامع تھے۔ (ایضاً)

۳۱..... نواب مولانا محمد قلیج خان (ف ۱۰۲۳ھ/۱۶۱۴ء) حضرت خواجہ کے برادر نسبتی تھے، آپ کی زوجہ اول انہی کی بہن اور خواجہ کلاں کی والدہ تھیں، نواب قلیج خان دو مرتبہ لاہور کے ناظم بھی مقرر ہوئے مذہب اہل سنت میں متصلب تھے، قرآن مجید اور حدیث شریف کا باقاعدہ درس دیتے تھے۔ (ایضاً)

۳۲..... خواجہ محمد صادق ہمدانی کشمیری دہلوی (ف ۱۰۵۲ھ/۱۶۴۳ء) حضرت خواجہ کی دوسری زوجہ محترمہ کے بھائی، خواجہ خرد کے ماموں، کلمات الصادقین اور طبقات شاہ جہانی وغیرہ کے مولف تھے۔ (ایضاً)

۳۳..... میاں شیخ جعفر (از اولاد شیخ یوسف قتال دہلوی ف ۹۳۳ھ/۱۵۲۶ء) حضرت خواجہ نے انہیں مریدین کو توجہ دینے کا حکم فرمایا تھا، ان کا انتقال ۱۰۵۰ھ/۱۶۴۰ء کو ہوا (ایضاً)، مفتاح العارفین ورق: ۲۴۱۔ الف

۳۴..... شیخ عمر بنوری (۹۴۰-۱۰۱۸ھ/۱۵۳۲-۱۶۰۹ء)

۳۵..... میاں شیخ سید مصطفیٰ باغ پتی (طبقات شاہ جہانی: ۴۲/۹)

۳۶..... شیخ ابوبکر سنہلی (ف حدود ۱۰۵۰ھ/۱۶۴۰ء) پہلے شیخ ابن امر و ہوی سے

منسلک تھے، پھر لاہور جا کر حضرت خواجہ کے خلافت یاب ہو کر سمرقند سے واپس آنے کا انتظار کرنے والوں میں شامل تھے۔ ایضاً

۳۷..... حافظ میر جلال الدین محمد طہیبتی سمرقندی (ف ۱۰۳۸ھ / ۱۶۲۸ء) حافظ کلاں میر حافظ باقی کی اولاد میں سے تھے۔ (تعلیقات)

۳۸..... مولانا عبدالغفور سنہلی (ف ۱۰۵۹ھ / ۱۶۴۹ء) حضرت خواجہ کے وصال کے بعد بھی برابر آپ کے جانشینوں کی خدمت میں آتے رہے۔ (ایضاً)

۳۹..... مولانا محمد ہاشم سنہلی (ف ۱۰۵۱ھ / ۱۶۴۱ء) کم سنی میں حضرت خواجہ کی خدمت میں آئے اور وصال حضرت کے بعد خواجہ حسام الدین احمد سے تاحیات وابستہ رہے۔ (ایضاً)

۴۰..... میر سیف اللہ (از اقرباء حافظ کلاں میر حافظ باقی)

۴۱..... شیخ محمد طاہر فیروز آبادی، خواجہ حسام الدین احمد کے تربیت یافتہ تھے۔ ایضاً

۴۲..... میر حسن از اقرباء قریبہء حافظ کلاں مذکور

۴۳..... شیخ ابراہیم بن شیخ بہلول (ساکن پنجاب) خردسالی میں حضرت خواجہ کے حضور حاضر ہوئے۔

۴۴..... خواجہ احمد لاہوری (قبیلہء پرایچہ سے تعلق رکھتے تھے)

۴۵..... میاں شیخ کمال، حضرت خواجہ کے خلیفہ میاں شیخ رستم مذکور کے خسر تھے۔ ایضاً

۴۶..... حافظ حبیب لاہوری، اپنے مستقر لاہور کی سکونت ترک کر کے حضرت خواجہ کی خدمت میں رہتے تھے۔

۴۷..... شیخ حبیب ناگوری، یہ بھی ناگور سے حضرت خواجہ کے پاس آ کر رہنے لگ گئے تھے۔

۴۸..... حاجی شیخ عبید اللہ سندھی، حرین سے واپس آئے تو اپنے وطن سندھ جاتے ہوئے حضرت خواجہ کے حضور باریاب ہوئے اور اتنے متاثر ہوئے کہ اپنے مستقر جانے کا ارادہ ترک کر دیا، حضرت خواجہ کے وصال کے بعد مزار شریف کی خدمت و مجاورت اختیار کر لی اور سترہ سال تک یہیں رہے۔

۴۹..... ملا سدھاری کنبو، حضرت خواجہ کے دہلی میں قیام ۱۰۰۷ھ کے دوران آپ سے منسلک ہو گئے تھے اور خانقاہ شریفہ کے معاملات پر میاں شیخ الہ داد کے معاون تھے۔

۵۰..... شیخ بایزید، خواجہ احمد پرایچہ لاہوری کے ہمراہ حضرت خواجہ کی خدمت میں حاضر ہو کر بہرہ ور ہوئے۔

۵۱..... ملا ذلہ پنجابی، حضرت خواجہ کی خدمت میں ہمہ وقت حاضر افراد میں سے تھے۔

۵۲..... مرزا منصور بیگ ولد مہدی خان، یہ حضرت خواجہ کی اس جماعت متشیبین میں سے تھے جنہیں آپ لاہور میں چھوڑ کر حضرت خواجہ جلی امکنگی کی خدمت میں گئے تھے، ان کے بیعت کرنے کی تصدیق تذکروں سے بھی ہوتی ہے۔

حضرت مجدد الف ثانی کے مکتوبات : ۳/۶۳/۲۲، ۳/۶۷/۳۱۹،

۳/۱۲۰/۵۵۶ مرزا منصور بیگ کے نام ہیں، اسی طرح حضرت خواجہ محمد معصوم سرہندی کا ایک مکتوب (۱/۸۷/۲۲۵) بھی انہی کے نام ہے۔

معلوم ہوتا ہے کہ میر منصور بیگ بھی حضرت شیخ تاج الدین سنہلی کی طرح مکہ مکرمہ جا کر مقیم ہو گئے تھے وہ وہیں فوت ہو کر دفن ہوئے، حضرت خواجہ محمد معصوم کے خلیفہ مرزا امان اللہ برہانپوری ان کے مدفن پر گئے تھے (مکتوبات معصومیہ : ۳/۷۰

/۱۱۳-۱۱۵)

۵۳..... مولانا جمال تلوی (ف ۱۰۱۵ھ/۱۶۰۶ء)

تلہ لاہور کے مشہور محلوں میں سے ایک محلہ ہے، موصوف لاہور کے اکابر علماء

میں سے تھے۔ (طبقات شاہ جہانی: ۹/۲۵)

۵۴..... مولانا یعقوب تھانگی (ف ۱۰۲۵ھ/۱۶۱۶ء) رک شمارہ: ۲۳

مولانا جمال تلوی مذکور کے شاگرد تھے، بہت بڑے عالم تھے، جب حضرت خواجہ کی روحانیت کا سنا تو درس و تدریس ترک کر دیا کتابیں طلبہ میں تقسیم کر دیں اور ان پر اتنا جذبہ طاری ہوا کہ حضرت خواجہ انہیں دیوانہ کہا کرتے تھے، آپ کے وصال کے بعد ۱۰۲۵ھ کو اپنے مستقر تھانہ گئے وہاں طاؤن کی مشہور وباء میں انتقال کیا (طبقات شاہ جہانی: ۹/۶۰) اس سال سرہند میں حضرت مجدد الف ثانی کے فرزند خواجہ کا صادق بھی اس وباء میں وصال ہوا تھا۔

۵۶..... ملا احمد گوجر (ف ۱۰۲۷ھ/۱۶۱۸ء) طبقات شاہ جہانی: ۹/۶۱

۵۶..... جعفر بیگ تھانی (ف ۱۰۲۶ھ/۱۶۱۷ء)

اکبر کے منصب دار تھے، لیکن جب اس کے غضب کا نشانہ بنے تو اپنا منصب ترک کر کے حضرت خواجہ سے منسلک ہو گئے جہانگیر نے اپنے زمانہ میں طلب کیا اور منصب دینا چاہا لیکن قبول نہ کیا۔ (طبقات، شاہ جہانی: ۹/۶۳)

۵۷..... شیخ احمد کھیری (ف ۱۰۲۵ھ/۱۶۳۵ء)

حضرت خواجہ کے قدیم ”یارانِ کار“ اور ”محبوبوں“ میں سے تھے۔ (طبقات

شاہ جہانی: ۱۰/۱۴)

۵۸..... شیخ بہار جوئی (ف ۱۰۲۴ھ/۱۶۳۴ء)

حضرت خواجہ کے یارانِ قدیم میں سے تھے۔ (طبقات: ۱۰/۱۶)

۵۹..... ملا عبدالسلام دہلوی ثم لاہوری (۱۰۳۷ھ/۱۶۲۷ء)

کثیر التصانیف عالم، مدرس اور مفتی عسکر شاہ جہان تھے، کچھ عرصہ حضرت خواجہ کی صحبت مبارک بھی رہے، (طبقات: ۱۰/۳۷-۳۸، نزہۃ الخواطر: ۵/۲۲۲)

۶۰..... مولانا محمد فاضل بدخشی

آپ ملا محمد صادق حلوائی سمرقندی کے شاگرد اور حضرت مولانا خواجگی املنگی کے مرید تھے، انہیں اجازت ارشاد بھی حاصل تھی لیکن خود محض لباس درویشی میں گذر کرتے تھے، حضرت خواجہ بھی ملا صادق حلوائی کے شاگرد اور مولانا خواجگی کے خلیفہ تھے، اس اعتبار سے مولانا محمد فاضل بدخشی حضرت خواجہ کے پیر بھائی بھی تھے، ایران و توران و ہندوستان میں ان جیسا کوئی عالم نہیں تھا، خواجہ محمد صادق ہمدانی نے انہیں حضرت خواجہ کا نبیرہ لکھا ہے۔ (طبقات، شاہ جہانی: ۱۰/۳۵) جو صحیح معلوم نہیں ہوتا، ہم حضرت خواجہ کی اولاد کی تفصیل بیان کر چکے ہیں، موصوف غالباً حضرت مولانا خواجگی املنگی کے نبیرہ ہوں گے۔

خواجہ خرد کے ایک مرید خاص شیخ کمال محمد سنہجلی تھے، جو حضرت خواجہ کے وصال ۱۰۱۲ھ سے ایک سال پہلے ۱۰۱۱ھ/۱۶۰۲ء کو متولد ہوئے گویا وہ خواجہ خرد کے ہم عمر تھے جوانی میں ہی خواجہ خرد سے منسلک ہو گئے تھے اور ہر سال سنہجلی سے آکر خانقاہِ دہلی میں مہینوں قیام کرتے تھے، انہوں نے اس مبارک خانقاہ کی بہت سی اہم روایات خواجہ خرد کی زبانی اور حضرت خواجہ کے کئی خلفاء سے براہ راست بیان کی ہیں، انہوں نے اپنی کتاب اسرار یہ (تالیف: ۱۰۶۹ھ و بہ بعد اضافات: ۱۰۷۴ھ) میں حضرت خواجہ کے کئی مریدین کا تذکرہ کیا ہے، جس کی تلخیص ہم یہاں درج کر رہے ہیں:

۵۳..... شیخ ہاشم طغای ہروی (ف ۱۰۵۱ھ/۱۶۴۱ء) اسرار یہ ص: ۸۸

۵۴..... شیخ محمد علی، (ف ۱۰۵۰ھ/۱۶۴۰ء) کتابت ذریعہء معاش تھا، روضہ حضرت خواجہ میں دفن ہوئے۔ (ایضاً ص: ۹۲)

۵۵..... شیخ موسیٰ سرہندی، مجذوب تھے خواجہ حسام الدین احمد کی وساطت سے

حضرت خواجہ کی صحبت میں آئے (ایضاً ص: ۹۲)

۵۶..... شیخ عثمان جالندھری (ف ۱۰۵۰ھ / ۱۶۳۰ء) مدفون نزد روضہء خواجہ حسام الدین احمد تین ماہ حضرت خواجہ کی صحبت میں رہے، لاہور میں مسجد شیخ فرید بخاری کے حجرہ میں رہتے تھے۔ مولف کتاب عشقیہ و صاحب مکتوبات (ایضاً: ۹۲-۹۳)

۵۷..... میر عبداللہ احراری (ف ۱۰۲۶ھ / ۱۶۱۷ء) بن میر عبدالسلام کرمانی، خواجہ خرد کی روایت ہے کہ میر عبداللہ حضرت خواجہ احرار کے حقیقی جانشین تھے اور اوائل میں حضرت خواجہ باقی باللہ سے صحبت رکھتے تھے، میر عبداللہ احراری کی والدہ شیخ ابوالفیض بن خواجہ ابن خواجہ احرار کی دختر تھیں (اسرار یہ: ۱۱۰، طبقات شاہ جہانی: ۹/۱۰، احوال و سخنان خواجہ احرار: ۷۴-۷۵) تاریخ محمدی: ۲/۵/۱۳۳ میں میر عبداللہ کا سال وفات ۱۰۲۵ھ درج ہے۔

۵۸..... مولانا خواجہ حسن کشمیری (ف ۱۰۵۱ھ / ۱۶۳۱ء) خواجہ خرد کی نانی کے بھائی تھے، یہی بزرگ حضرت مجدد الف ثانی کو حضرت خواجہ کی خدمت مبارک میں لے کر گئے تھے (اسرار یہ: ۱۶۴)، حضرت خواجہ کے منظور نظر تھے (طبقات شاہ جہانی: ۱۰/۳۸)

۵۹..... حافظ محمد خیالی (ف ۱۰۷۱ھ / ۱۶۶۰ء) خواجہ حسن کشمیری مذکور کے ہم جد تھے، شعر خوب کہتے تھے، تاریخ گوئی کا بھی ملکہ تھا۔ (اسرار یہ: ۱۶۷)

۶۰..... شیخ جمال الدین بلگرامی (ف ۱۰۶۸ھ / ۱۶۵۸ء بعمر صد سال) شارح نزہۃ الارواح، سنبھل میں قیام کر لیا تھا، وہاں سے جا کر حضرت خواجہ کی صحبت میں بہرہ ور ہوئے، حضرت خواجہ نے انہیں خواجہ حسام الدین احمد کے حوالہ کیا (اسرار یہ: ۲۶۸)

۱ یعنی نواب مرتضیٰ خان فرید بخاری، نے لاہور میں اپنی حویلی میں مسجد بنائی تھی۔ (مکتوبات حضرت مجدد الف ثانی: ۱/۱۹۳/۳۰۸) گویا شیخ عثمان جالندھری وہاں رہتے تھے

۶۱..... شیخ حسین (ف ۱۰۶۹ھ/۱۶۵۹ء) صحبت یافتہ حضرت خواجہ ومیاں شیخ الہ داد (اسرار یہ: ۲۹۱)

۶۲..... نواب مرتضیٰ خان شیخ فرید بخاری (ف ۱۰۲۵ھ/۱۶۱۶ء) صحبت حضرت خواجہ، تربیت بحضور حضرت مجدد الف ثانی، تکمیل سلوک کے بعد حضرت خواجہ انہیں ”قبلہ گاہی“ لکھا کرتے تھے۔^۱ (اسرار یہ: ۲۹۱، ملفوظات حضرت خواجہ، مشمولہ کلیات: ۵۷)

۶۳..... میراں صدر جہاں پہانوی (ف ۱۰۲۷ھ/۱۶۱۸ء) کو ان کی استدعا پر ”تعلیم ذکر و مراقبہ“ سکھا کر حضرت مجدد الف ثانی کے سپرد کیا، (مکتوبات حضرت خواجہ: ۱۷/۸۷) لیکن اس وقت کے مذہبی حالات میں وہ اپنے آپ کو قابو میں نہ رکھ سکے، ۱۰۰۴ھ-۱۵۹۶ء کو اپنے دونوں فرزندوں سمیت اکبر کے دین الہی میں اکبر کے ہاتھ بیعت کی، تاہم ان کا رجحان اس وقت بدل گیا جب حالات میں تبدیلی ہوئی اور جہانگیر کی تخت نشینی کے بعد حضرت مجدد الف ثانی نے انہیں جو خطوط لکھے ان سے ان کے اسلام کے طرف میلان اور حمیت دین کا اظہار ہوتا ہے۔^۲

۶۴..... اخوند ملا حسین خباز (ف ۱۰۵۲ھ/۱۶۴۲ء)

اولاً مولانا خواجہ اسحق قاری کشمیری، پھر خواجہ عبدالشہید احراری اور آخر میں حضرت خواجہ کی خدمت میں راہ سلوک طے کی، ہدایت الاعمیٰ جیسی تصوف کی کتاب انہی کی تالیف ہے۔ (تاریخ کشمیر اعظمی: ۱۳۲-۱۳۳) اس کتاب کے کئی خطی نسخے پائے جاتے ہیں، اخوند خباز کئی اور کتابوں کے بھی مولف تھے^۳

حضرت خواجہ کے مکاتیب اور حضرت مجدد الف ثانی کے مکتوبات بنام حضرت

^۱ مزید تفصیل کے لئے اسی کتاب کا عنوان ”حضرت خواجہ اور سلاطین و امراء“ ملاحظہ فرمائیے

^۲ مقامات معصومی: ۱/۳۲ ^۳ فہرست مشترک ۳/۲۱۱۳

خواجہ میں بھی ایسے چند اصحاب کا ذکر ہے جو حضرت خواجہ کے صحبت یافتہ مرید تھے اور انہیں تصحیح احوال کے لئے حضرت مجدد الف ثانی کے سپرد کیا گیا تھا، چونکہ ان حضرات کے حالات سے ہم تا حال واقف نہیں ہیں اس لئے صرف نام لکھے جا رہے ہیں:

۶۵..... میر سید شاہ حسین مانکپوری مکتوبات حضرت مجدد الف ثانی: ۱/ ۳/ ۱۱ (ہم نزدیک بنقطہ پایان از مقام جذبہ رسیدہ است ۱/ ۱۸/ ۴۶، مکتوبات حضرت خواجہ (۸۸/ ۱۷)

۶۶..... خواجہ برہان ساکن مالوہ (ایضاً: ۱/ ۵)

۶۷..... شیخ الہ بخش ۱/ ۱۰/ ۲۳، ۱/ ۹۷/ ۱۹۰ (صلاح آثاری میاں شیخ الہ بخش بصلاح و تقویٰ و فضیلت آراستہ اندو جمعی کثیر بایشان وابستہ)

بعض از یاران کہ از جذبہ	۶۸..... شیخ نور
شہود و معرفت پیدا کردہ	۶۹..... میاں شیخی
اند و تا غایت قدمی در	۷۰..... شیخ عیسیٰ
منازل سلوک نہ نہادہ اند	۷۱..... شیخ کمال
شمسہ از احوال لینا	۷۲..... شیخ ناگوری
معروض می دارد.....	۷۳..... میاں شیخ کامل
(۱/ ۱۱/ ۲۷-۲۹)	۷۴..... خواجہ ضیاء الدین محمد

۷۵..... مولانا علاء الدین (ایضاً: ۱/ ۱۶/ ۳۷)

۷۶..... مولانا عبدالمومن لاہوری (ایضاً: ۱/ ۱۴/ ۳۴) ”ظاہر بنقطہ فوق رسیدہ اند از مقام جذبہ“ ۱/ ۲۳۲/ ۳۸۰، ۲۵۳/ ۴۱۸، بعد میں حضرت مجدد الف ثانی نے انہیں اجازت طریقہ دی تھی خواجہ محمد ہاشم کشمی نے مشکوٰۃ شریف اور مطول ان کی خدمت میں پڑھی تھیں۔ (زبدۃ المقامات: ۳۹۶)

- ۷۷..... شیخ طہ (بن شیخ عبداللہ نیازی سرہندی) (۱/۱۳/۳۴)
- ۷۸..... حاجی عبدالعزیز (۱/۱۳/۳۴) نیز مکتوبات حضرت خواجہ شمارہ: ۱۸
- ۷۹..... ملا مودود محمد (۱/۱۳/۳۴)
- ۸۰..... ملا عبدالرحمن (۱/۱۳/۳۵)
- ۸۱..... حضرت صفیہ (والدہ ماجدہ حضرت خواجہ) زاد المعاد (ملفوظات حضرت خواجہ: ۵۷)
- ۸۲..... زوجہ ثانی حضرت خواجہ یعنی ہمشیرہ خواجہ محمد صادق کشمیری ہمدانی (خود حضرت خواجہ ان کی حسن استعداد و طہارت کے قائل تھے)۔ زاد المعاد: ۲۸۰
- ۸۳..... زوجہ خواجہ محمد ہاشم کشمی جو کہ حضرت میر محمد نعمان بدخشی کی صاحبزادی تھیں، فیروز آباد میں حضرت خواجہ کی اجازت سے عورتوں کے حلقہ ذکر کی نمائندگی کرتی تھیں۔ (زبدۃ المقامات: ۱۹)
- ۸۴..... سید لعل بن سید بدہ (والد شیخ کمال محمد سنبھلی مؤلف اسرار یہ)
- ۸۵..... میراں سید احمد بخاری بن شیخ عبدالغفار
- ۸۶..... میراں سید سلیم بن سید احمد بخاری (مذکور)
- ۸۷..... عبدالغفور بن ضیاء الدین حیدر اسدی بخاری (تذکرۃ الابرار)

نواب غازی خان بدخشی خواجہ حسام الدین احمد کے والد گرامی

میر نظام الدین احمد مخاطب بہ غازی خان بدخشی دسویں صدی ہجری / سولہویں صدی عیسوی کے اکابر علماء، مشائخ اور منصب داروں میں سے تھے۔
علوم ظاہری و باطنی کی تحصیل کے دوران بہت سے علماء و اولیاء سے ملاقات کا شرف حاصل ہوا۔

نواب غازی خان افغانستان کے مشہور مردم خیز علاقہ بدخشان کے ایک مضافاتی قصبہ جرم^۱ میں رہتے تھے، ان کا سال ولادت معلوم نہیں ہے لیکن بوقت انتقال ان کی عمر ستر سال تھی، موصوف^۲، امرداد ۹۹۲ھ / ۲۵ جولائی ۱۵۸۳ء کو فوت ہوئے^۳ اس اعتبار سے مرحوم کا سال ولادت ۹۲۲ھ / ۱۵۱۶ء قیاسی طور پر متعین ہوتا ہے۔ (یعنی ۹۲۲ = ۷۰ - ۹۹۲ھ)

ایسا معلوم ہوتا ہے کہ آپ جرم سے بدخشان کے ایک اور مضافاتی قصبہ قندوز میں منتقل ہو گئے تھے جہاں ان کے معروف فرزند خواجہ حسام الدین احمد کی ولادت ہوئی۔^۳ ۹۷۷ھ کو ولادت ہوئی۔

نواب غازی خان کے والد کا نام علی بصری تھا، ان کا نسب ایک طرف امام حسن

^۱ محمد صادق ہمدانی: کلمات الصادقین: ۲۰۰ ۲ ابوالفضل: اکبرنامہ: ۳/۳۳۶، محمد بن

رستم حارثی: تاریخ محمدی: ۲/۴/۴۴۰ ۳ زاد المعاد (کتاب حاضر)

بصری (۱۱۰ھ / ۷۲۸ء) اور دوسری طرف سے امام زاہدی ابوالرجاء نجم الدین مختار بن محمود بن محمد زاہدی غزینی (ف ۶۵۸ھ / ۱۲۶۰ء) تک واصل ہوتا ہے۔^۱
 نواب غازی خان کے والد علی بصری کے حالات ہمیں دستیاب نہیں ہو سکے، ہمایوں بادشاہ نے جب غازی خان کی کابل آمد پر دربار میں طلب کیا تو لکھا کہ قاضی زادہ ضرور تشریف لائیں (زاد المعاد ص: ۳۰) جس سے قیاس ہوتا ہے کہ آپ کے والد اور دادا سلاطین بدخشان کے ہاں باقاعدہ قاضی تھے، زاد المعاد کی حکایت سے یہ واضح نہیں ہوتا کہ سلطان خواجہ آپ کے والد کا لقب تھا یا دادا کا نام، اسی طرح ان کے اجداد میں سے ایک فرد خواجہ مبارک شاہ تھے جن کے نام امیر تیمور نے ایک فرمان بھی لکھا تھا نہ تو ہمیں اس فرمان کا متن کتب تاریخ میں ملا ہے اور نہ ہی خواجہ مبارک شاہ کے احوال سے ہم واقف ہیں، خواجہ محمد صادق ہمدانی نے لکھا ہے کہ ”پیش حضرت صاحب قرآن عزت صوری و آبروی تمام داشت“^۲

نواب غازی خان کے آبائی کرام سلاطین تیموریہ کے مصاحب و ہم نشین رہے اور ان میں سے بعض امراء و منصب دار بھی گذرے ہیں ”جو لباس دولت مندی ظاہری“ کے ساتھ سعاداتِ اخروی بھی رکھتے تھے۔^۳

آپ نے سات سال کی عمر تک اپنے مستقر علاقہ جرم میں اپنے والدین کے زیر سایہ تربیت پائی اور یہیں ابتدائی کتب مختصرات صرف و نحو کی تحصیل کی، پھر براستہ تشریح طالقان پہنچے جو اس وقت ایک علمی مرکز تھا، جہاں آپ نے مولانا مزید^۴ و ربھی کی

۱۔ ایضاً اور امام زاہدی کے احوال تعلیقات کتاب حاضر میں ملاحظہ کریں (۲۲/۱۶-۱۷)

۲۔ طبقات شاہ جہانی: ۱۰/۱۰، کلمات الصادقین: ۲۰۰

۳۔ مولانا حکیم محمد مزید بخارا کے افتخار الاطباء تھے۔ (مذکر احباب: ۳۹۱-۲۹۳) ممکن ہے یہی

اس وقت طالقان میں ہوں اور نواب غازی خان نے ان سے پڑھا ہو۔ (تعلیقات: ۲۳/۳)

خدمت میں تحصیل کی جو مولانا محمود سرخ اور سید جمیل بلخی کے تلامذہ میں سے تھے^۱ گویا جب آپ طالقان آئے تو حدود ۹۲۹ھ / ۱۵۲۲ء کو یہ علماء وہاں مصروف کار تھے۔ (۹۲۲+۷=۹۲۹ھ)

طالقان سے سمرقند گئے جہاں علوم عقلیہ و نقلیہ کی تحصیل کی، اسی دوران واپس اپنے مستقر جانا پڑا جہاں کے ایک عالم قاضی امین اللہ اشکمشی سے علمی مباحثہ میں غالب آئے، لیکن جلد ہی کاشغر سے ہوتے ہوئے پھر سمرقند چلے گئے، یہ حصول علم کے لئے ان کا تیسری بار سمرقند جانا تھا، جہاں انہوں نے زیادہ تر مولانا فرید الدین سعید ترکستانی^۲ اور مولانا وحید الدین احمد جندی^۳ سے تحصیل کی، یہیں مولانا مصطفیٰ رومی^۴ سے تفسیر و حدیث کی سند حاصل کی اور سمرقند کے اکابر علماء میں آپ کا شمار کیا گیا، وہاں کے سلاطین و امراء بھی کمال ادب و تواضع سے پیش آئے^۵ چونکہ ان دنوں بدخشاں اور ماوراء النہر کے مابین راستے مسدود تھے اس لئے آپ جب براستہ کاشغر گئے تو وہاں کے علماء سے بھی خوب مباحثہ ہوئے جن میں آپ غالب رہے، جب آپ بلخ گئے تو وہاں مولانا عبدالغفور لاری^۶ (شاگرد و مرید مولانا جامی) کی خدمت میں حاشیہ مطالع، تفرید اور شرح تفرید پڑھیں اور ان کے ایک شاگرد مولانا کمال الدین ابوالخیر کے کی خدمت میں ہدایہ کا درس لیا، ہمیشہ اپنے اساتذہ کی خدمت میں معزز رہے، اگرچہ آپ کے پاس وہاں گذر اوقات کیلئے کچھ نہیں تھا پھر بھی آپ امراء

۱۔ زاد المعاد: ۲۶ ۲۔ ان علماء کے مختصر احوال تعلیقات میں ملاحظہ کریں

۳۔ ان علماء کے مختصر احوال تعلیقات میں ملاحظہ کریں ۴۔ ان علماء کے مختصر احوال تعلیقات

میں ملاحظہ کریں ۵۔ کلمات الصادقین: ۲۰۰، زاد المعاد

۶۔ حالات کے لئے دیکھئے تعلیقات حاضر (۲۶/۸-۹) ۷۔ ایضاً

کے در دولت سے دور ہی رہے۔^۱

طالب علمی کے زمانہ میں جب آپ تیسری مرتبہ سمرقند گئے تو تحصیل علم کے ساتھ ہی ریاضت و مجاہدہ بھی کرنے لگے اور وہاں کے درویشوں نے بھی آپ کے حال پر توجہ مبذول کرنا شروع کر دی، چنانچہ مولانا فخر الدین علی کاشفی صاحب رشحات جو مولانا جامی کے شاگرد خاص و مرید تھے اور آپ کے فرزند مولانا ضیاء الدین یوسف کی تعلیم و تربیت بھی انہی کے سپرد تھی، نواب غازی خان کے احوال پر خصوصی شفقت فرمانے لگے^۲ تو روحانیت کی طرف راغب ہو گئے اور وہیں اس وقت کے باکمال بزرگ مخدوم اعظم شیخ حسین خوارزمی (ف ۹۵۸ھ / ۱۵۵۱ء) سے بیعت کر لی اور انہی کے ہمراہ سمرقند سے بخارا حاضر ہونے کی سعادت نصیب ہوئی۔^۳

آپ کے ایک ہم جماعت مولانا رشید الدین حاجی میاں کالے تھے ان کے کہنے پر آپ پھر مزید حصول علم کی طرف راغب ہو گئے، اور زیارت قبور کا بہانہ بنا کر دونوں وہاں سے نکلے، بخارا کے اعلم العلماء مولانا کبیک^۴ کے مدرسہ میں گئے کچھ دیر ان کے درس میں بیٹھے جب علمی مباحث کا آغاز ہوا تو نواب غازی خان کا عرق ملائیت حرکت میں آیا مناظرہ کا آغاز کر دیا ملا کبیک اپنی جگہ سے اٹھے اور ان کی تعظیم و توقیر کی، اور مولانا رشید الدین مذکور کی مکرر ترغیب پر دوبارہ حصول علم کے لئے بخارا سے سمرقند چلے گئے اور پھر ایک عرصہ تک وہاں رہ کر تحصیل میں مصروف رہے، لیکن ان پر پھر مخدومی شیخ حسین خوارزمی کی صحبت و محبت کا جذبہ غالب آیا اور بخارا کی طرف چل دیئے^۵ اس دوران آپ کی علمیت کی شہرت بخارا، سمرقند اور بلخ تک پہنچ

۱۔ زاد المعاد، کلمات الصادقین: ۲۰۱-۲۰۲ ۲۔ زاد المعاد (تعلیقات: ۲۳/۷)

۳۔ ایضاً، کلمات: ۲۰۲ ۴۔ حالات کے لئے دیکھئے تعلیقات: ۲۸/۳

۵۔ زاد المعاد: ۲۴-۲۵

چکی تھی۔^۱

اس وقت بخارا کا حاکم عبدالعزیز خان (۹۳۷-۹۵۶ھ / ۱۵۲۰-۱۵۲۹ء) علم و علماء نواز اور فقراء و مشائخ کا عقیدت مند تھا، اس کا والد عبید اللہ خان بن سلطان محمود (۹۲۰-۹۲۶ھ / ۱۵۳۳-۱۵۳۹ء) بھی بخارا کا حاکم تھا، غایت درجہ پابند شرع اور تقویت دین کے لئے اس نے بہت جدوجہد کی تھی وہ مولانا خواجہ مخدوم اعظم احمد کاسانی (ف ۹۲۹ھ / ۱۶۲۲ء) کا مرید تھا۔ صلوٰۃ پنج گانہ کی خود امامت کرتا تھا جب وہ پیدا ہوا تو حضرت خواجہ عبید اللہ احرار قدس سرہ کے نام پر اس کا نام عبید اللہ خان رکھا گیا تھا۔ اسی کے قابل فرزند عبدالعزیز خان نے نواب غازی خان کی شہرت علمیہ سن کر ملاقات کی خواہش ظاہر کی تھی اور آپ کو دربار میں بلایا اور آپ کی آمد سے قبل بخارا کے بڑے بڑے علماء کو مدعو کیا گیا، سخت قسم کا علمی مذاکرہ ہوا جہاں ان کی علمیت کو تسلیم کر لیا گیا۔ سلطان عبدالعزیز کے اخلاص کے پیش نظر آپ نے کچھ مدت کے لئے بخارا میں قیام کیا اس دوران وہاں کے اکابر علماء مولانا کبیک، مولانا ناصر، مولانا حسین ترکستانی اور شیخ موید وغیرہ سے مناظرے ہوتے رہے جن میں آپ کو سبقت حاصل رہی۔^۲

نواب غازی خان بخارا سے حصول علم کے لئے پھر سمرقند گئے یہ اس مقصد کے لئے ان کا پانچواں سفر سمرقند تھا، وہاں حضرت احرار کے مزار پر ان کی مولانا علاء الدین محمد لاری شیرازی^۳ سے ملاقات ہوئی اور دونوں کے مابین ایسی اخوت پیدا ہوئی کہ وہ آپ کے ساتھ اپنے مستقر بدخشان آئے، ان دنوں بدخشاں کا حاکم مرزا سلمان شاہ

۱۔ کلمات الصادقین: ۲۰۲ ۲۔ محمد یوسف منشی: تذکرہ مقیم فانی مرتبہ فرشتہ صرافان:

۳۔ کلمات: ۲۰۲-۲۰۳ ۴۔ زاد المعاد: ۲۶ ان علماء کے مختصر حالات

کے لئے کتاب حاضر پر ہمارے تعلیقات ملاحظہ کیجئے ۵۔ تعلیقات: ۲۹/۱۱-۱۲

اور اس کا فرزند مرزا ابراہیم تھا، مرزا ابراہیم غایت درجہ رشد و لطافت طبع کا مالک تھا اور ارباب علم کی بہت قدر کرتا تھا، نواب غازی خان کی علمیت کی شہرت ان سے پہلے وہاں پہنچ چکی تھی اس نے نواب صاحب کو اپنے ساتھ رکھنا چاہا لیکن آپ کو مرزا سلیمان سے زیادہ مناسبت تھی اس لئے آپ کچھ عرصہ اس کے ساتھ رہے پھر مولانا علاء الدین محمد لاری مذکور کے تشویق دلانے پر علمائے مغرب سے مستفید ہونے کے لئے روانہ ہوئے تو راستہ میں کابل پہنچے تو اس وقت ہمایوں بادشاہ کابل میں تھا جب وقائع نویسوں نے ان دو علماء کی کابل آمد کی بادشاہ کو خبر دی تو اس نے امیر شہاب الدین احمد نیشاپوری^۱ کو استقبال کیلئے بھیجا اور اپنے پاس بلا یا، مولانا علاء الدین محمد نے ”عذرہای نامقبول“ کیے جس سے بادشاہ ناراض ہوا اور کہا کہ مولانا نہیں آئے تو نہ آئیں البتہ قاضی زاوۃ بدخشان نواب غازی خان ملاقات کا شرف بخشیں، اس وقت بادشاہ کابل کے باغ میں رونق افروز تھا آپ کو عز و جاہ سے لایا گیا انہیں ”صدرالاہالی“ بنانے کا فیصلہ کیا گیا اس وقت صدارت کے یہ تین درجے تھے:

- ۱..... صدرالعلماء کہ اکابر و اعظم علماء را صدارت می کرد
 - ۲..... صدرالاہالی کہ او اسط این طبقہ عظیمی را وسیلہ کورنش می شدہ
 - ۳..... صدرالافاضل کہ درباب شعر و انشاء و سایر فضائل را از نظر می گذرانیدہ^۲
- لیکن اس مردم شناس بادشاہ کی نظر آپ پر پڑی تو اس نے کہا کہ ان کے لئے ”صدرالاہالی“ کا عہدہ صحیح نہیں بلکہ انہیں صدرالعلماء بنایا جائے، بادشاہ نے مزاج پرسی کے بعد کئی قسم کی مہربانی ان پر کی اور پہلی ہی مجلس میں انہیں ”اسپ و سر و پاء

۱۔ ایضاً: ۳۰/۱۱-۱۲ ۲۔ زاد المعاد: ۷۷

خاص، اور ایک ہزار شاہ رخی لہ عنایت کیے^۲ پھر روز بروز آپ کے اعزاز و اکرام میں اضافہ ہوتا رہا، بادشاہ ان کی جودت ذہن، حاضر دماغی، حسن تقریر اور سلاست، محاورہ سے بہت متاثر ہوا۔

انہی دنوں آپ نے ہمایوں بادشاہ کے ذوق کی خاطر بعض مباحث پر مشتمل ایک کتاب مراصد ہمایونیہ تصنیف کر کے پیش کی^۳ جس کا موضوع ”مراتب عقول و نفوس و حواس“ تھا^۴ گویا یہ کتاب آپ نے کابل میں تصنیف کی اور وہیں بادشاہ کے حضور پیش کی، اس کتاب کے کسی خطی نسخ کا وجود کا ہمیں تا حال علم نہیں ہے کہ یہ معلوم کیا جاسکے کہ اس میں اور کیا مباحث و نکات تھے۔

ہمایوں بادشاہ کو علم نجوم و ہیت سے خاص دلچسپی تھی اور اس نے کئی رصدگاہیں اس علم کی تحقیق کے لئے بنائی تھیں اس کتاب کا تعلق بھی انہی مباحث سے معلوم ہوتا ہے بادشاہ نے اصطربلاب اور دیگر آلات رصدی بھی ایجاد کئے تھے^۵ اس علم پر بادشاہ کی دلچسپی کے پیش نظر کئی علماء نے اس موضوع پر کتابیں لکھ کر پیش کی تھیں جن میں نواب غازی خان کی مراصد ہمایونیہ بھی شامل ہے، وہیں شاہی لشکر کے اعلم العلماء مولانا شیخ حسین بغدادی کے ساتھ آپ کے کئی مناظرے بھی ہوئے جس میں آپ غالب رہے اور مولانا نے انصاف سے انہیں تسلیم بھی کیا۔^۶

۱۔ شاہ رخی، ایک سکہ ہے جسے خاقان سعید شاہ رخ مرزا (۸۰۷-۸۵۰ھ / ۱۴۰۳-۱۶۴۶ء بن امیر تیمور نے حکومت سنبھالنے کے بعد شاہ رخی کے نام سے جاری کیا (مطلع سعدین ۲/۱/۲۳، حبیب السیر: ۳/۵۵۳، لغت نامہء دہخدا، دانشنامہ زبان و ادب فارسی در افغانستان مرتبہ حسن انوشہ) یہ سکہ اس کی وفات کے بعد بھی ہمایوں کے قیام کابل (۹۶۰ھ / ۱۵۵۳ء) تک وہاں جاری رہا۔^۷ کلمات: ۲۰۲-۲۰۳، زاد المعاد: ۲۷-۲۸۔^۸ زاد المعاد: ۲۸۔

۲۔ کلمات: ۲۰۵۔^۹ بزم تیموریہ: ۱/۸۹-۹۶۔^{۱۰} زاد المعاد: ۳۲۔

اسی طرح کچھ مدت گزری تھی کہ ہمایوں کو بعض خفیہ امور مملکت اور پیغامات بدخشان بھیجنے کے لئے تردد ہوا کہ کس کا انتخاب کیا جائے تو کرہ فال نواب غازی خان کے نام کا نکلا اور آپ کو مرزا سلیمان اور مرزا ابراہیم کے پاس بھیجا، ان حضرات نے آپ کی آمد کو نعمت غیر مترقبہ سمجھتے ہوئے آپ کو روک لیا اور ایک دوسرے امیر علی خان بدخشی کو اپنے جوابات دے کر دربار مغلیہ میں روانہ کیا اور بدخشان کا نظم و ضبط آپ کے سپرد کر کے ”اعلم خاقانی“ کا خطاب دیا، آپ مدتوں بدخشاں میں رہے اور ”عدل ورفاہیت“ سے قوانین پر عمل کروایا۔^۱

ہمایوں نے اس دوران جو فرامین مرزا سلیمان اور مرزا ابراہیم کو بھیجے ان کے حاشیہ پر اپنے قلم سے آپ کے لئے دعائیہ جملوں کا اضافہ کرتا رہا۔^۲

نواب غازی خان ایک عرصہ تک بدخشاں میں رہے وہاں کے حالات سے قدرے دل برداشتہ بھی ہوئے آپ کا تعلق مشہور شیخ طریقت شیخ خلیل اللہ بدخشی^۳ (۱۰۰۱ھ/۱۵۹۲ء) سے تھا جو سلسلہء کبرویہ کے شیخ تھے، بدخشان کے حکام بھی ان کے غایت درجہ معتقد تھے لیکن وہاں کے امراء کی سازشوں سے تنگ آ کر موصوف بخارا چلے گئے، جہاں انہیں قبول عام حاصل ہوا۔

اب چونکہ نواب غازی خان کے شیخ بدخشان سے چلے گئے تھے اس لئے انہوں نے بھی وہاں سے روانگی کا فیصلہ کر لیا اور مرزا سلیمان سے سفر حجاز کے لئے رخصت لے کر ہندوستان کے لئے روانہ ہوئے، جب کابل پہنچے تو وہاں کے گورنر مرزا محمد حکیم (ف ۹۹۳ھ/۱۵۸۵ء) بن ہمایوں بادشاہ کی استدعا پر نواب غازی خان نے کابل میں قیام فرمایا اس نے ان سے کچھ اسباق بھی پڑھے اور ان کی بہت توقیر کی۔^۴

۱ زاد المعاد: ۳۳

۲ ایضاً: ۲۹، کلمات: ۲۰۳

۳ زاد المعاد: ۳۲، کلمات: ۲۰۳

۴ تعلیقات: ۳/۳۲

ہمایوں جب ایران سے واپس آ کر ہندوستان فتح کرنے کے لئے روانہ ہوا تو اس نے مرزا حکیم کی نگرانی میں منعم خان کو کابل میں متعین کیا حدود ۹۶۳ھ/۱۵۵۵ء کو مرزا سلیمان و مرزا ابراہیم نے کابل فتح کرنے کے لئے کابل پر حملہ کر دیا تو منعم خان قلعہ کابل میں محصور ہو گیا، مرزا سلیمان نے نواب غازی خان کے ذریعہ منعم خان کو پیغام بھیجا کہ تم صرف ایک بار میرے نام کا خطبہ پڑھ دو، منعم خان نے مصلحتاً ایسا ہی کیا جس سے مرزا سلیمان واپس بدخشان چلا گیا۔ (منتخب التواریخ: ۲/۱۰) قیاس ہے کہ نواب غازی خان کو مرزا سلیمان بدخشان سے لایا ہوگا۔

اس دوران ہندوستان کے بادشاہ جلال الدین محمد اکبر کو نواب غازی خان جیسے باکمال عالم کی کابل میں آمد اور قیام کا علم ہو جاتا ہے تو وہ آپ کو ہندوستان آنے کی دعوت دیتا ہے اور کئی فرامین آپ کی طلبی کے تاکید کے ساتھ روانہ کرتا ہے جس پر مجبور ہو کر مرزا حکیم انہیں رخصت دے دیتا ہے^۱ کابل میں تین سال تک آپ کا قیام رہا۔^۲

نواب غازی خان کابل سے روانہ ہو کر ۹۸۲ھ/۱۵۷۴ء کو ہندوستان پہنچے^۳ اکبر ان دنوں بعض بغاوتوں کے استیصال کے لئے بنگال گیا ہوا تھا، وہ حاجی پور و پٹنہ کے قیام کے بعد خانپور پہنچا تو وہاں نواب غازی خان اس سے ملے^۴ جو یقیناً اس وقت اودھ کے مضافات میں ہوگا کیوں کہ زاد المعاد میں ملاقات کا مقام درج نہیں

۱ ایضاً ۲ کلمات: ۲۰۳ ۳ تذکروں خصوصاً کلمات الصادقین

ص: ۲۰۳ اور زاد المعاد: ۳۴ میں نواب غازی خان کی ہندوستان آمد کا سنہ ۹۸۱ھ دیا گیا ہے جو معاصر کتب تاریخ اکبر نامہ اور تاریخ اکبری کے مندرجہ سنہ ۹۸۲ھ سے متفاوت ہے، ہمارے نزدیک کتب تاریخ کے سنہ کو ترجیح حاصل ہے (تعلیقات: ۶/۳۴)

۴ تاریخ اکبری، تعلیقات: ۱۹۵/۸، ۳۷۲، منتخب التواریخ: ۲/۱۲۵

بلکہ اودھ تحریر ہے۔

بادشاہ پوری بٹاشٹ اور خوشی سے ان سے ملا بہت سے انعامات سے نوازا، شمشیر مطلق اور پانچ ہزار روپے نقد پیش کئے، پھر منصب ”پروانچی گری“ عنایت کیا، بادشاہ کی نظر ترحم پر آپ کی زبان پر یہ شعر تھا۔

ایزدچو شمع روی وی افروخت در ازل بر ما رقم بمنصب پروانگی کشید لے
 ”پروانچی گری“ ایک اہم منصب تھا، پروانچی شاہی احکام لکھتا اور روانہ کرتا تھا جس سے خوش ہو کر آپ نے ہندوستان میں قیام اور اکبر کی ملازمت کا مصمم ارادہ کر لیا۔ اگلے ہی سال ۹۸۳ھ/۱۵۷۸ء کو جب والی بدخشان وہاں کے حالات کی دگرگونی سے متاثر ہو کر ہندوستان چلا آیا تو اکبر نے نواب غازی خان کو اس کے استقبال کے لئے بھیجا اپنے زمانہ اقتدار میں اس نے غازی خان کو قاضی خان کا خطاب دیا۔^۱

نواب غازی خان کو اکبر نے کئی مہمات سر کرنے کے لئے فوج کے ساتھ روانہ کیا ان لشکروں میں آپ نے داد شجاعت دی اور فتح مندر ہے۔

پہلی مہم جس کا باقاعدہ کتب تاریخ میں تذکرہ ملتا ہے وہ رانا پرتاب سنگھ (عرف رانا کیکا) ولد راجہ رامساہ گوالیاری کے خلاف ہے، جو اوائل محرم ۹۸۳ھ/۱۵۷۶ء کو روانہ کی گئی یہ رانا کو کندہ اور کو بھل میر کا حاکم تھا، اکبر نے باقاعدہ حضرت خواجہ معین الدین چشتی اجمیری کے مزار مبارک پر حاضر ہو کر اس مہم میں کامیابی کے لئے دعا کی اور راجہ مان سنگھ ولد راجہ بھگوان داس کی سرکردگی میں ایک زبردست مہم روانہ کی اسے باقاعدہ دارالحرب قرار دے کر بہادروں کی ایک جماعت جس میں آصف خان میر

۱ ایضاً: ۱۹۵ ۲ ایضاً: ۳۷۲ ۳ زاد المعاد: ۳۰

۴ منتخب التواریخ: ۱۳۸/۲

بخشی، غازی خان بدخشی، شاہ غازی خان تبریزی، مجاہد خان، سید احمد خان، سید ہاشم بارہہ اور مہتر خان خاصہ خیل وغیرہ شامل تھے، یہ بہت ہی شدید معرکہ تھا جس میں بہادروں نے سرفروشی دکھائی رانا کیکا اپنے بھائیوں سالباض اور بھاوسنگھ اور اپنے والد راجہ رامساہ گوالیاری سمیت قتل ہوا۔^۱

مسلمانوں میں اس مہم پر جانے کا اتنا جوش تھا کہ خود مورخ عبدالقادر بدایونی نے بھی اس مہم میں شرکت کی آرزو تھی لیکن وہ شامل نہ ہو سکے۔^۲

نواب غازی خان بدخشی اس معرکہ میں زخمی بھی ہوئے اور غازی خان کا خطاب یہیں ان کو بادشاہ کی طرف سے ملا۔^۳

۹۸۶ھ/۱۵۷۸ء کو دوسری مہم ایدر کے راجہ کے خلاف بھیجی گئی، خود اکبر اس میں شامل تھا اس نے نواب غازی خان بدخشی کو ہزاری کا منصب دے کر شریف محمد خان آتک، مجاہد خان اور ترک سبحان قلی کو تین ہزار سواروں کے ساتھ تھانہ موہنی میں متعین کیا کہ وہ رانا کے باہر آنے کا خیال رکھیں، بادشاہ مالوہ کی طرف فوج کے ساتھ روانہ ہوا، دوسرے امراء اور اکابر فوجی مہم جو بھی اس لشکر سے آئے اور شدید مقابلہ کے بعد اکبر کو فتح ہوئی۔^۴

گویا نواب غازی خان بدخشی کو ۹۸۶ھ میں ہزاری منصب ملا تھا، اکبر کے امراء آپس میں جھگڑتے رہتے تھے جس کے باعث ایک بار اکبر نے ان سے ناراض ہو کر ان کو کورنش سے محروم کر دیا ان میں راجہ ماں سنگھ اور آصف خان جیسے اکابر بھی

^۱ تاریخ محمدی: ۲/۴/۳۹۴، اکبر نامہ: ۳/۱۶۶-۱۹۴، منتخب التواریخ: ۲/۱۵۷-۱۵۸،

آئین اکبری (تعلیقات بلوچمان: ۱/۳۶۱)، کلمات الصادقین: ۲۰۳-۲۰۴

^۲ منتخب التواریخ: ۲/۱۵۷ ^۳ کلمات الصادقین: ۲۰۴

^۴ اکبر نامہ: ۳/۲۳۸، منتخب التواریخ: ۲/۱۶۶-۱۶۷

شامل تھے لیکن نواب غازی خان کا معاملہ ان سے جداگانہ تھا اکبر ان سے ناراض نہ ہوا۔^۱

اکبر نواب غازی خان کا احترام کرتا تھا اور ان کی سفارش مانتا تھا ایک مرتبہ عبدالقادر بدایونی اپنے مستقر یساور میں طویل قیام کے بعد واپس آئے تو ان کا منصب امامت بحال کرنے سے انکار کر دیا لیکن نواب غازی خان کی سفارش پر ان کی زمین (بہ تجویز شیخ عبدالنبی) بطور مدد معاش دے دی، امامت کا منصب اس لئے بھی بحال نہ ہوا کہ دین الہی کے اجراء سے دربار میں نماز باجماعت موقوف کر دی گئی تھی۔^۲

اکبر نے ہجرت کے ہزار سال پورے ہونے پر ۹۹۰ھ / ۱۵۸۲ء کو علماء کو حکم دیا کہ ہزار سال کی مسلمانوں کی تاریخ لکھیں، اس کام پر بڑے بڑے نامور علماء کو مقرر کیا گیا عبدالقادر بدایونی بھی اس تالیف میں شریک تھے انہوں نے امیر المومنین حضرت عمر فاروق رضی اللہ عنہ کے زمانہ کے بارے میں لکھا جس میں حضرت ام کلثوم بنت امیر المومنین حضرت علی رضی اللہ عنہ کا قضیہ بھی لکھا جس پر اکبر نے گرفت کی، بدایونی کا جان بچانا مشکل ہو گیا لیکن ابوالفضل اور نواب غازی خان بدخشی کی توجیہات کی وجہ سے اکبر کے قہر سے نجات ملی۔^۳

اکبر نے نواب غازی خان کو اودھ میں جاگیر دی تھی جس کی تفصیلات کتب تاریخ میں نہیں ملتیں اور نہ ہی تذکروں میں اس جاگیر کا محل وقوع اور رقبہ بتایا گیا ہے، ۹۸۸ھ / ۱۵۸۰ء کو رائے پر کھوتم کی بغاوت کے سلسلہ میں دیگر امراء کے ساتھ اودھ کے جاگیردار نواب غازی خان کو بھی حکم ہوا کہ جب لشکر وہاں سے گزرے تو ان کے ساتھ شریک ہو جائیں۔^۴

۳ ایضاً: ۲/۲۲۲

۲ ایضاً: ۲/۱۹۱

۱ ایضاً: ۲-۱۶۶

۵ ایضاً

۴ اکبر نامہ: ۳/۲۸۷

اسی سال اکبر بہار کے باغیوں کی گوشمالی کے لئے گیا تو اُسے وہاں طویل قیام کرنا پڑا ایک موقع پر نواب غازی خان کو بہادروں کی ایک جماعت کے ساتھ بہار میں ہی ٹھہرنے کا حکم ملا^۱، پھر ۹۸۹ھ/۱۵۹۱ء کو جب اکبر کا لشکر فتح مند ہو کر غیاث پور پہنچا تو عرب بہادر جس نے شہباز خان سے شکست کھائی تھی مغلوں کے خوف سے سارنگ پور کی طرف نکل گیا، جب فوج اس کے تعاقب میں روانہ ہوئی تو نواب غازی خان کو ایک فوجی دستہ کے ساتھ یہیں رہنے دیا کہ اس کی نقل و حرکت پر نظر رکھیں غازی خان نے عرب بہادر کو گرفتار کر لیا اور خان اعظم کے پاس حاجی پور بھیج دیا جس نے اسے زنجیروں میں جکڑ کر اکبر کے حضور پیش کیا^۲

۹۹۰ھ/۱۵۸۲ء کو ایک سفر میں نواب غازی خان شہزادہ سلیم کے ہمراہ تھے^۳ اکبر کو نواب غازی خان پر کامل اعتماد تھا اس نے حکم دیا کہ تمام علماء و سادات و قضات و ارباب مناصب شرعی آپ کی خدمت میں حاضر ہو کر اپنی مدد معاش کی دستاویزات کی تحقیقی کروائیں اور ان تمام کو آپ کی صواب دید پر چھوڑ دیا گیا، جس پر آپ اپنی مہر تصدیق مثبت کرتے وہی قابل قبول ہوتی۔^۴ ان کی مہر کا سبب یوں تھا ”غازی خان میر فراغت“^۵

صوفیہ کے تذکروں میں نواب غازی خان کے زہد، تقویٰ اور اکبری الحاد سے لا تعلق کا ذکر ملتا ہے کہ باوجود دولت و عظمت و جاہ و شوکت آپ کو دنیا سے کوئی کام نہیں تھا، آپ کے اوقات مقرر تھے آخر شب بعد از تہجد گریہ و زاری آپ کی عادت تھی۔ آخری امراض کے زمانہ میں بھی آپ دنیاوی امور کی طرف متوجہ نہ ہوئے بلکہ قرآن خوانی اور اذکار سے لمحہ بھر غفلت نہ برتتے تھے۔^۶

۱ ایضاً: ۳/۳۲۳ ۲ ایضاً: ۳-۳۲۲ ۳ ایضاً: ۳/۳۹۶

۴ کلمات: ۲۰۴، زاد المعاد: ۳۱ ۵ کلمات: ۲۰۴، زاد المعاد: ۳۱ ۶ کلمات: ۲۰۴

اسی طرح آپ کی مجلس درس کا بھی کبھی ناغہ نہیں ہوتا تھا کبروی سلسلہ کے اوراد و وظائف آپ کی زندگی کا معمول تھے۔^۱

نواب غازی خان بدخشی مشہور سنی عالم اور منصب دار نواب قلیچ خان کے درس میں بھی شریک ہوتے تھے، ایک مجلس افطار کے موقع پر نواب قلیچ خان کے درس میں نواب غازی خان کی شرکت کا تذکرہ بدایونی نے کیا ہے۔^۲

لیکن اس تقویٰ کے باوجود نواب غازی خان کا اکبر کے محضر نامہ پر اثباتی دستخط کرنا، سجدہ کا جواز پیش کرنا اور اکبر کی مجلس امور مذہبی میں مددگار و مشیر کے طور پر شامل ہونا^۳ متضاد اقدام نظر آتے ہیں۔^۴

نواب غازی خان کے فرزند گرامی خواجہ حسام الدین احمد جنہوں نے اکبر سے بصدقت خلاصی حاصل کی تھی کا بیان ہے کہ ہمارے والد کا اکبر سے تعلق دو اسباب سے تھا، اول وجہ معاش کا حصول دوم ملازمت کے احکام کی پاسداری کے لئے، مولف زاد المعاد جو خواجہ حسام الدین احمد کے پروردہ تھے اور کم سنی سے ان کی وفات تک ان کے ساتھ رہے کا بیان ہے کہ اگر نواب غازی خان کی ”حمیت دین اور حمایت مسلمانی“ اور اس سلسلہ میں بادشاہ اور ”مصاحبان بادشاہ“ کے ساتھ مکالمات اور

۱۔ زاد المعاد: ۳۶-۳۷ ۲۔ منتخب التواریخ: ۲/۳۴۰ (طبع کلکتہ) تعجب ہے

کہ اطہر عباس رضوی بدایونی کی عبارت نہیں سمجھ سکے اور خود نواب غازی خان کو درس دیتے ہوئے

دکھا دیا: Religious and intellectual history... p.441

۳۔ منتخب التواریخ: ۳/۱۰۲، ۱۸۶ (ملا علی کابلی اس پر حسرت کرتا تھا کہ اسے سجدہ کا جواز پیش

کرنے کی سعادت کیوں حاصل نہ ہوئی) (ایضاً: ۳/۱۸۶)

۴۔ اکبر نامہ: ۳/۴۰۴

اقدامات کا تذکرہ لکھا جائے تو اس کے لئے جداگانہ رسالہ لکھنا ہوگا۔

تاہم ان کا شمار اکبر کے مخالف امراء میں بھی نہیں کیا جاسکتا، قطب الدین محمد خان اور شہباز خان سے اکبر نے جب دین الہی قبول کرنے کے لئے کہا تو انہوں نے نہایت جرأت سے اسے رد کر دیا۔^۱ بعض علماء کو جنہوں نے اکبر کے عقائد کے خلاف آواز اٹھائی تھی موت کے گھاٹ اتار دیئے گئے، کئی علماء کو ملک بدر کیا بعض کو ان کے مستقر سے اتنا دور بھیج دیا کہ وہ زندگی بھر واپس نہ آسکے۔^۲

اگر نواب غازی خان بدخشی بھی مخالفت کرتے تو ان کا انجام بھی یہی ہوتا، تاہم ان کے ”مسلمانان ہند و مزاج“ کی طرح اکبر کو راہ راست سے ہٹانے کی کوشش کرنے کا ثبوت نہیں مل سکا، عبدالقادر بدایونی جیسا مجاہد مورخ اس جماعت شوم اور علمائے سو بے دین کے درمیان رہا اوز بلا خوف و خطر اس نے سب کے کردار کو بے نقاب کیا اگر وہ بھی نواب غازی خان کے محضر نامہ پر دستخط اور سجدہ کا جواز تراشنے کے سوا ان سے دیگر علمائے سو کی طرح کچھ اور حرکات سرزد ہوتیں تو کبھی معاف نہ کرتا اور اعلانیہ لکھ دیتا، اکبر سے اتنا قرب رکھنے کے باوجود انہوں نے دین الہی میں اکبر کے ہاتھ پر بیعت نہیں کی تھی۔^۳

نواب غازی خان آخری عمر میں بیمار رہنے لگے تھے انہیں خناق کا عارضہ لاحق ہو گیا تھا وہ اکبر سے اجازت لے کر اپنی جاگیر پر اودھ چلے گئے وہیں ۱۴ مرداد

۱۔ زاد المعاد: ۳۷ (درباب حمیت و حمایت مسلمانی حضرت خان علیہ الرحمۃ وآل مقومات و مصادماتک از ایشان درباب بادشاہ و مصاحبان پادشاہ در ہر چند گاہی بوقوع آمد شنیدہ، این رسالہ گنجائش تحریر آں ندارد و بالجلد در آں وقت از حامیان اسلام و متضلبان ملت خیر الانام کاملتر و نافع تر از ایشان کسی نہ بود)

۲۔ منتخب التواریخ: ۲۰۰

۳۔ دین الہی میں داخل ہونے والے ۱۸ افراد کے

۲۰۱-۲۰۲ ایضاً:

ناموں میں ان کا نام شامل نہیں (آئین اکبری، حواشی بلوخیان: ۱/۲۱۸، ۲۱۹)

۹۹۲ھ/۱۵ جولائی ۱۵۸۴ء کو انتقال کیا عمر ستر سال تھی۔^۱

تذکروں میں صرف سنہ وفات لکھا گیا ہے۔^۲ تاریخ وفات نہیں لکھی گئی، انہیں اودھ میں ہی حضرت شیث اور حضرت صالح علیہما السلام کے روضہ کے جوار میں دفن کیا گیا۔^۳ اودھ کی مقامی کتب تاریخ میں وہاں حضرت شیث اور حضرت ایوب کے مزارات کی نشاندہی کی گئی ہے اور لکھا ہے کہ ان کی حدود میں ہزار ہا اکابر کی قبور ہیں اور انبیاء کے مزارات خاصے طویل بنائے گئے ہیں۔^۴

نواب غازی خان کی نعش کو چند سال اودھ میں ہی رہنے دیا پھر آپ کے فرزند گرامی خواجہ حسام الدین احمد نے وہاں سے تابوت نکال کر دہلی میں قدم گاہ حضرت رسالت پناہ ﷺ میں اپنے شیخ حضرت خواجہ باقی باللہ کے مزار کے جوار میں دفن کیا اور جداگانہ عمارت و مقبرہ بنوایا۔^۵ خواجہ محمد صادق ہمدانی نے قطعہء تاریخ وفات کہا جو ان کے روضہ پر لکھا ہوا تھا۔^۶

نواب غازی خان کی نعش کس سنہ میں دہلی منتقل کی گئی؟ اس کا کوئی ثبوت نہیں ہے البتہ کلمات الصادقین کی تالیف ۱۰۲۳ھ/۱۶۱۴ء سے پہلے انہیں دہلی لایا چکا تھا، حبیب اللہ نے ۱۱۵۰ھ/۱۷۳۷ء کو جب مدفونین دہلی کا تذکرہ ذکر جمیع اولیاء دہلی لکھا تو نواب غازی خان بدخشی کے نام کا کوئی مقبرہ وہاں جداگانہ طور پر نہیں تھا، اسی طرح کتب تاریخ سے نواب غازی خان کے صرف ایک فرزند خواجہ حسام الدین احمد کا پتہ چلتا ہے جن کو اکبر نے ان کی وفات ۹۹۲ھ کے بعد دربار میں بلا کر والد کی

۱۔ اکبر نامہ: ۳/۳۳۶ (متبادل عیسوی تاریخ بیورج کے اکبر نامہ کے انگریزی ترجمہ: ۳/۶۵۵ سے ماخوذ ہے) تاریخ محمدی: ۲/۴/۲۴۰ میں وفات کا مہینہ رجب، منتخب: ۳/۱۰۴، تقویم

کے عین مطابق ہے۔ ۲۔ کلمات الصادقین: ۲۰۴-۲۰۵، زاد المعاد: ۳۳

۳۔ کلمات: ۲۰۰ ۴۔ آئینہ اودھ: ۲۳۱-۲۳۲ ۵۔ زاد المعاد: ۱۹۰ ۶۔ کلمات: ۲۰۵

بجائے منصب دیا۔^۱

لیکن زاد المعاد سے نواب غازی خان کے دو فرزندوں اور دو بیٹیوں کا علم ہوتا ہے، وفات کے وقت ان کے ایک فرزند خواجہ علاء الدین حسین کم سن تھے، خواجہ حسام الدین احمد نے اپنی اولاد کی طرح اس کی پرورش کی وہ جہانگیر کے ملازمین میں شامل تھے اور حضرت خواجہ باقی باللہ کی خدمت میں امراء کی وضع کے ساتھ حاضر ہوا کرتے تھے۔^۲

اسی طرح نواب غازی خان کی دو بیٹیاں تھیں جو یقیناً بڑے امراء سے منسوب ہوئی ہوں گی، ایک دختر اکبر آباد (اگرہ) میں رہتی تھیں، خواجہ حسام الدین احمد جب آخری عمر میں شاہ جہان کے طلب کرنے پر اکبر آباد گئے تو اپنی بہن سے ملنے کے لئے ان کی حویلی میں جایا کرتے تھے^۳ اسی طرح نواب غازی خان کی ایک بیٹی دہلی میں رہتی تھیں جن کے متعلقین کی تعداد ساٹھ ستر کے قریب تھی، کی کفالت خواجہ حسام الدین احمد ہی کرتے تھے ان کا نام خان زادہ ماہ تھا^۴ زاد المعاد سے نواب غازی خان کا شجرہ اولاد یوں مرتب کیا جاسکتا ہے۔

خواجہ مبارک شاہ (متوکل امیر تیمور)

سلطان خواجہ

قاضی علی بصری بدخشی

ملا نظام الدین احمد (غازی خان بدخشی)

خواجہ حسام الدین احمد	خواجہ علاء الدین حسین	خانزادہ ماہ	دختر (مقیم دہلی)
	(منصب دار جہانگیر)	مقیم آگرہ	

۱ رک احوال خواجہ حسام الدین احمد، مقدمہ ہذا

۲ زاد المعاد: ۵۶

۳ ایضاً: ۳۱۸

۴ ایضاً: ۱۷۸

نواب غازی خان کی اولاد ابتداء میں اودھ میں ہی رہتی تھی وہیں ان کی جاگیر تھی وہیں انہیں دفن کیا گیا بعد میں ان کی نعش دہلی لائی گئی، اس سلسلہ میں ہم نے اودھ کے اکابر کے انساب پر لکھی جانے کتب آئینہ اودھ^۱ اور پشت نامہ ہسودہ^۲ دیکھیں لیکن ان میں ان کی اولاد کا کوئی تذکرہ نہیں ملا جس سے قیاس کیا جاسکتا ہے کہ ان کی وفات ۹۹۲ھ / ۱۵۸۴ء کے بعد یہ افراد ہندوستان کے مختلف علاقوں میں آباد ہو گئے ہوں گے یا خواجہ حسام الدین احمد کے قیام دہلی کے باعث دہلی میں آجے ہوں گے، خواجہ حسام الدین احمد کے دو فرزند اور دو بیٹیاں تھیں۔^۳

نواب غازی خان بدخشی کئی کتابوں کے مولف تھے، آپ کے معاصر عبدالقادر بدایونی نے لکھا ہے تصانیف معتبرہ دارد..... و در تصوف رسائل متعدد تصنیف و تالیف نمودہ^۴ ایک اور معاصر خواجہ محمد صادق ہمدانی کشمیری جنہوں نے آپ کے رسائل دیکھے تھے اور ان سے نقل و اقتباس بھی دیئے ہیں لکھا ہے: لہذا رسائل بسیار است^۵ جن کی تفصیل یہ ہے:

- ۱..... رسالہ در اثبات کلام و بیان ایمان تحقیق و تصدیق^۶
- ۲..... حاشیہ بر شرح عقائد نسفی^۷
- ۳..... تفسیر سورۃ الواضحی و الم نشرح^۸
- ۴..... حاشیہ شرح مولانا جلال الدین دوانی^۹

۱ آئینہ اودھ مولفہ سید محمد ابوالحسن، مطبوعہ مطبع نظامی کانپور: ۱۳۰۵ھ

۲ پشت نامہ ہسودہ مولفہ سید واحد علی وحید، مطبوعہ مطبع اکلیل، بہرائچ، ۱۹۲۹ء

۳ مقدمہ ہذا احوال خواجہ حسام الدین احمد^۴ منتخب التواریخ: ۳-۱۰۴

۵ کلمات الصادقین: ۲۰۵^۶ منتخب: ۳/۱۰۴ کے ایضاً، کلمات الصادقین: ۲۰۵

۷ ایضاً: ۲۰۰^۸ ایضاً

۵..... مرآة العناية همايونيه (در مراتب عقول و نفوس و حواس)

یہ کتاب ہمایوں بادشاہ کو اس کے قیام کابل کے دوران لکھ کر پیش کی۔^۱

۶..... رسالہ بحث کلام^۲

۷..... رسالہ بحث ایمان^۳

۸..... رسالہ عدم مطالعہ در تصورات^۴

۹..... شرح رسالہ احمد جندی^۵

۱۰..... رسالہ بحث الفاظ^۶

۱۱..... رسالہ اجوبہ اباحت میرسید محمد امین کاشانی^۷

۱۲..... مکتوب در باب نصیحت فرزند ارشد خود حضرت خواجہ حسام الدین احمد^۸

یہ پورا اور طویل مکتوب کلمات الصادقین میں نقل کیا گیا ہے۔ کلمات :

۲۰۶-۲۱۲

۱۳..... رسالہ در بیان کلمہ توحید، خطی مخزونہ کتابخانہ البیرونی اور نیشنل انسٹی ٹیوٹ،

تاشکند، شمارہ 9027/IX مکتوبہ ۱۰۵۵ھ سال تالیف ۹۴۹ھ / ۱۵۴۲ء^۹

مذکورہ کتابخانہ کی فہرست مخطوطات روسی زبان میں ہے، افسوس کہ ہم یہ زبان

نہیں جانتے اس لئے اس کی تفصیل بیان کرنے سے قاصر ہیں، خواجہ محمد صادق ہمدانی

۱ ایضاً تفصیل اس سے قبل ملاحظہ کریں ۲ کلمات: ۲۰۵ ۳ ایضاً

۴ ایضاً ۵ ایضاً ۶ ایضاً ۷ ایضاً ۸ ایضاً ۹ ایضاً

۹ نقشبندیہ طریقتسیکا عائد قویا زمتہ اثر لار فہرستی، ماوراء النہر نشریاتی، تاشکند، ۱۹۹۳ء ص: ۹۱

(جناب احمد منزوی نے فہرست کتابخانہ (اکادمی علوم جمہوری ازبکستان کے حوالہ سے رسالہ

در بیان کلمہ توحید کے ایک نسخہ کا ذکر ہے (فہرستوارہ: ۷/ ۷۲۴) جو کتابخانہ البیرونی کے نسخہ کے

(علاوہ معلوم ہوتا ہے)

نے شرح رسالہ توحید مولانا جلال الدین (دوانی) بھی نواب غازی خان کی تالیف بتائی ہے غالباً اس سے مراد یہی رسالہ کلمہ توحید ہے۔

گویا نواب غازی خان بدخشی کی تالیفات مذکورہ میں سے ایک رسالہ کلمہ توحید ہے جو تاشکند کی مذکورہ لائبریری میں محفوظ ہے دوسرا رسالہ شرح کمیلیہ ہے جو نواب صاحب نے حدیث ما الحقیقۃ کا عربی سے فارسی میں ترجمہ اور شرح کی ہے، عربی متن کے جامع علامہ عبدالرزاق کاشانی (ف ۳۶/ ۵/ ۱۳۳۵ء) ہیں یہ شرح ایک اصل اور دو فصول پر مشتمل ہے، اصل کے تحت نواب صاحب نے ”ترجمہ کلام (حدیث) بے تصرف و تاویل و تغیر“ کیا ہے، اس کے بعد دو فصول ہیں اول میں ترجمہ و شرح حدیث اور دوم میں تنقیح و توضیح و شرح مطالعہ کار علامہ کاشانی ہے، کمیلیہ کا ایک خطی نسخہ کتابخانہ گنج بخش، اسلام آباد میں ہے، باقی کتابیں امتداد زمانہ سے ضائع ہو چکی ہیں یا تاحال ہمیں ان کی وجود کا علم نہیں ہے۔

نواب غازی خان بدخشی کے ایک شاگرد حاجی غیاث الدین محمد نے نواب صاحب کے احوال و مناقب پر ایک رسالہ لکھا تھا، جس کے کسی خطی نسخہ کا تاحال علم نہیں ہے، خواجہ محمد صادق ہمدانی کشمیری نے جب کلمات الصادقین (۱۰۲۳ھ) لکھی تو یہ رسالہ ان کے پیش نظر تھا، انہوں نے اس کی تلخیص کتاب مذکور میں نواب صاحب کے احوال کے ضمن میں پیش کر دی ہے، اس رسالہ کے مولف آپ کے شاگرد تھے اور آخری ایام حیات تک اودھ میں آپ کی خدمت میں حاضر تھے۔^۱

۱۔ احمد منزوی: فہرست مشترک: ۱۸۱۲/۳-۱۸۱۵، فہرستوارہ: ۷: ۷۰-۷۱ علامہ کاشانی کے عربی متن کی تفصیل کے لئے دیکھئے مجموعہ رسائل و مصنفات کاشانی، مقدمہ مجید ہادی زادہ

خواجہ حسام الدین احمد رحمۃ اللہ علیہ

زاد المعاد کے صاحب سوانح

خواجہ حسام الدین احمد، معروف عالم مولانا نظام الدین احمد ملقب بہ نواب غازی خان بدخشی کے فرزند، اکبر بادشاہ کے منصب دار اور ترک ملازمت کے بعد حضرت خواجہ باقی باللہ کے خلیفہ و رفیق خاص تھے۔

اگرچہ کتاب حاضر یعنی زاد المعاد آپ کے احوال کا مکمل احاطہ کرتی ہے لیکن اس میں تذکرہ نویسی کی قدیم روش کے تحت آپ کے حالات لکھے گئے ہیں جس سے عام قاری پر یک نظری مطالعہ سے آپ کی مبارک زندگی کے تمام گوشے واضح نہیں ہوتے، اس لئے ہم نے اس کتاب اور دیگر مآخذ کی بنیاد پر آپ کے مختصر احوال لکھے ہیں

آپ کے والد گرامی مولانا نظام الدین احمد ملقب بہ قاضی خان و غازی خان بدخشی ایک بہت بڑے عالم و صوفی تھے، ان کا نسب ایک طرف سے امام حسن بصری سے اور دوسری طرف امام المفسرین ابوالرجاء نجم الدین مختار غزینی زاہدی (ف ۶۵۸ھ / ۱۲۶۰ء) سے ملتا ہے۔

نواب غازی خان بدخشی سلسلہ کبرویہ میں شیخ خلیل اللہ بدخشی (ف ۱۰۰۱ھ / ۱۵۹۲ء) کے مرید تھے اور ہندوستان آ کر انہی کے طریقہ کے مطابق ورد و وظائف کرتے رہے تھے، نواب صاحب ۹۸۲ھ / ۱۵۷۳ء کو ماوراء النہر اور کابل کے طویل سفر کے بعد ہندوستان پہنچے تو اکبر بادشاہ سے ملے، وہ ان سے مل کر ان کی شخصیت سے

متاثر ہوا۔ منصب دیا، انہوں نے بڑی بڑی مہمات سرکیں، برابر ترقی کرتے رہے اودھ میں جاگیر ملی ۹۹۲ھ / ۱۵۸۳ء کو فوت ہوئے، گویا حدود دس سال اکبر سے مصاحبت رہی۔

بد قسمتی سے ان ایام میں اکبری الحاد، ملحدین اور مسلمانانِ ہند و مزاج کا غلبہ ہو چکا تھا اور ہر طرف مذہبی بے راہ روی کا سماں تھا، نواب صاحب یہاں آئے تو خود اس ماحول سے متاثر ہوئے، پہلے بادشاہ کو سجدہ کرنے کا جواز پیش کیا جس پر دنیا دار علماء حسد کرتے تھے کہ یہ سعادت انہیں کیوں نہیں حاصل ہوئی۔

پھر ۹۸۷ھ / ۱۵۷۸ء کو جب علماء سونے محضر نامہ مرتب کر کے اکبر کو مجتہد بنا دیا تو اس پر نواب صاحب نے بھی دستخط کئے۔

جب دین الہی کے خلاف عوام کے جذبات زیادہ بھڑکے تو اس نے معتز ضین کو مطمئن کرنے کے لئے ایک دینی شعبہ بنایا جس کا نگران اس نے اپنے بیٹے شہزادہ دانیال کو بنایا اور اس کے معاونت کیلئے اس عہد کے سب سے بڑے ملحد اور دین الہی کے اصل محرک ابوالفضل کو مقرر کیا، اس کے ساتھ نواب غازی خان بدخشی کو بھی ممبر کے طور پر رکھا، نواب صاحب کا انتقال ۹۹۲ھ / ۱۵۸۳ء کو اودھ میں ہوا۔^۱

ولادت

خواجہ حسام الدین احمد کی ولادت بدخشان کے ایک مضافاتی قصبہ قندز^۲ میں ۹۷۷ھ / ۱۵۶۹ء کو ہوئی^۳ ”شیخ جنید“ سے سال ولادت برآمد ہوتا ہے۔

۱۔ اسی مقدمہ میں ہم نے نواب غازی خان بدخشی کے مفصل حالات لکھے ہیں، یہاں صرف چند نکات تسلسل کے طور پر لکھے گئے ہیں^۲ قندز کے محل وقوع کے لئے دیکھئے کتاب حاضر پر ہمارے تعلیقات: ۹/۵ ۳ زاد المعاد، طبقات شاہ جہانی: ۱۰/۱۰

تعلیم

خواجہ حسام الدین احمد کی تعلیم کن اکابر اساتذہ کی نگرانی میں ہوئی؟ اس کی کامل تفصیلات ہمیں معلوم نہیں ہیں، صرف اتنا معلوم ہے کہ مشہور بزرگ حاجی عبدالرحمن رمزی بدخشی کی خدمت میں ”تعلیم سبق“ کا آغاز ہوا۔^۱

ایسا اندازہ ہوتا ہے کہ جب آپ اپنے والدین کے ہمراہ ہندوستان آگئے تو یہاں پہنچ کر بالغ ہونے سے قبل ہی آپ کے ہم وطن بزرگ حضرت حاجی رمزی کو مقرر کیا حاجی صاحب کب ہندوستان تشریف لائے؟ ہمارے پاس اس کی کوئی شہادت نہیں ہے، موصوف کوچ کی سعادت نصیب ہوئی تھی، حرین الشریفین میں آپ نے شیخ سلطان علی دوسی اوہبی سے مصافحہ کیا تھا جنہیں مصافحہ کی جید سند حاصل تھی^۲ شیخ بدرالدین سرہندی لکھتے ہیں:

(حاجی رمزی)..... باحافظ سلطان علی اوہبی در آں زمان کہ حافظ صدودہ سالہ بود مصافحہ کردند و قیل حاجی رمزی با مولانا محمد حاجی مصافحہ کردہ و او با شیخ حاجی محمد خوشانی و او با شاہ علی بیدبازی و او با پیر عبداللہ البرزش آبادی و او با امیر حیدر اصفہانی و او با سعید معمر حبشی..... و حضرت خواجہ محمد باقی کابلی دہلوی نقشبندی و شیخ تاج سنبھلی خلیفہ حضرت خواجہ و حضرت میر محمد نعمان بدخشی با حاجی رمزی مصافحہ کرد و فقیر فقیر مولف اس سنو ات اتقیاء بدرالدین عنی عنہ بشرف مصافحہ خدمت میر محمد نعمان سلمہ اللہ المنان مستسعد گشتہ.....^۳

۱ ایضاً: ۱۲/۳۹ ۲ نزہۃ الخواطر: ۵/۲۱۵ ۳ سنو ات الاتقیاء ورق: ۲۴۳-الف

گویا خواجہ حسام الدین احمد کے دل میں درویشی اور خدا طلبی کا جذبہ کم سنی سے ہی اس قسم کے بزرگوں کی صحبت کے باعث پیدا ہوا تھا، دوسرے یہ جذبہ آپ کے اجداد مادری سے بھی آپ میں ودیعت ہوا تھا۔^۱

حضرت خواجہ کے خلیفہ بزرگ مولانا محمد یوسف مرغینانی سمرقندی کی خدمت میں بھی خواجہ حسام الدین احمد نے کچھ تحصیل کی تھی^۲ لیکن یہ غالباً حضرت خواجہ سے بیعت ہونے کے بعد کی ہوگی۔

معاصر مورخ عبدالباقی نہادندی نے لکھا ہے کہ نواب غازی خان کے ساتھ ہمیشہ علماء و صلحاء کی ایک جماعت رہتی تھی۔

وہمیشہ جمعی از اکابر علماء و صلحاء با او ہمراہی می بودہ اند^۳

اس لئے خواجہ حسام الدین احمد کی تعلیم و تربیت انہی ”علماء و صلحاء“ کی نگرانی میں ہوئی، آثار الامراء میں ہے کہ ”آپ علوم رسمیه میں دست گاہ، کامل رکھتے تھے^۴ فرید بھکری کا بھی یہی بیان ہے کہ ”از علم بہرہ داشت“^۵ خواجہ محمد صادق ہمدانی کشمیری نے لکھا ہے:

از صغر سن بحدت طبع و حدت ذہن و کمال فراست و کیاست در علماء و فضلاء

اشتہار داشت^۶

۱۔ زاد المعاد: ۳۹

۲۔ ایضاً: ۲۸۱ مولانا محمد یوسف حضرت خواجہ کے حکم پر تکمیل کے لئے حضرت مجدد الف ثانی کی

خدمت میں بھی گئے تھے، تعلیقات کتاب حاضر: ۲۸۱/۱۵-۲۰

۳۔ آثار رحیمی: ۱۹/۳ ۴۔ آثار الامراء: ۲۷۲/۳

۵۔ ذخیرۃ الخوانین: ۲۴۳/۱ ۶۔ طبقات شاہ جہانی: ۱۱/۱۰

شادی

خواجہ حسام الدین احمد کی شادی آپ کے والد نواب غازی خان بدخشی کی وفات ۹۹۲ھ / ۱۵۸۲ء سے قبل نوجوانی میں اکبر بادشاہ کے حکم سے ملا مبارک ناگوری کی بیٹی بی بی فاطمہ سے ہوئی تھی جو فیضی اور ابوالفضل کی بہن تھیں۔

زاد المعاد میں اس نکاح کے بادشاہ کے حکم پر ہونے کا ذکر موجود ہے^۱ لیکن معاصر کتب تاریخ میں اس رشتہ ازدواج کا کوئی تذکرہ نہیں ملتا۔

حضرات القدس میں بھی اس قرابت داری کا ذکر کیا گیا ہے^۲ لیکن معاصر ماخذ مآثر رحیمی کے مولف کو غلط فہمی ہوئی ہے اس نے لکھا ہے کہ ابوالفضل کی بہن کا نکاح خواجہ حسام الدین احمد کے والد نواب غازی خان بدخشی سے ہوا تھا اور ابوالفضل اس نسبت پر فخر کیا کرتا تھا، لکھتا ہے:

نسبت خویشی میانہ او (نوب غازی خان) و شیخ ابوالفضل بہم رسیدہ بود،

چنانچہ شیخ مومی الیہ باو نسبت کردن را فخر خود دانستہ ہمیشہ خود را بحبالہ او

در آوردند^۳

قریب العہد تذکرہ ذخیرۃ الخوانین (تالیف ۱۰۶۰ھ / ۱۶۵۰ء) میں ہے:

منکوہ ایشاں کہ ہمیشہ شیخ ابوالفضل بود^۴ مآثر الامراء کے مولف کا بھی

یہی بیان ہے۔^۵

^۱ زاد المعاد: ۲۳۳ ^۲ حضرات القدس: ۱/۳۱۸-الف ^۳ عبدالباقی

نہادندی: مآثر رحیمی: ۱۹/۳، دراصل ہدایت حسین نے مآثر رحیمی کا جو متن مرتب کیا ہے وہ اختلاف نسخ اور اغلاط سے پُر ہے، ممکن ہے متن میں مذکورہ سطر میں خواجہ حسام الدین احمد کا نام

کتابت ہونے سے رہ گیا ہو۔ ^۴ فرید بھکری: ذخیرۃ الخوانین: ۱/۲۴۳

^۵ شاہ نواز خان: مآثر الامراء: ۳/۲۷۲

ابوالفضل کے سات بھائی تھے جن کے مختصر حالات اس نے آئین اکبری کے خاتمہ میں لکھے ہیں لیکن اپنی بہنوں کے نام اور حالات درج نہیں کئے، اس کی پانچ بہنوں کا ذکر ملتا ہے۔ بڑی بہن کی شادی اکبر بادشاہ کے حکم سے خداوند خان دکنی (ف ۹۹۸ھ/۱۵۸۹ء) سے ہوئی جو رافضی تھا^۱

ابوالفضل کی دوسری بہن بی بی فاطمہ کا نکاح خواجہ حسام الدین احمد سے ہوا ابوالفضل کی تیسری بہن کی شادی خاندیش کے حاکم راجہ علی خان (ف ۱۰۰۶ھ/۱۵۹۷ء) کے بیٹے سے ہوئی تھی۔

اس کی چوتھی بہن لاڈلی بیگم کا نکاح شیخ علاء الدین چشتی مخاطب بہ اسلام خان سے ہوا تھا، جو شیخ سلیم چشتی کے پوتے تھے^۲ اور جہانگیر کے عہد میں شش ہزاری منصب دار بنے تھے، ان کا ۴۲ سال کی عمر میں ۱۰۲۲ھ/۱۶۱۳ء کو انتقال ہو گیا۔^۳ ابوالفضل کی پانچویں بہن افضل محمد بن یوسف انصاری سے بیاہی گئی تھی جس کے بطن سے عبدالصمد تولد ہوا جس نے اپنے ماموں ابوالفضل کے رقعات تین جلدوں میں جمع کئے تھے^۴ اور اس نے صوفیہ کا ایک اہم تذکرہ اخبار الاصفیاء بھی تالیف کیا تھا۔^۵

ان بہنوں کے علاوہ ابوالفضل کے بھائی بھی تھے جن کا تذکرہ اس نے آئین

۱ منتخب التواریخ: ۲/۲۶۰ ۲ آثار الامراء: ۱/۱۲۶

۳ توزک جہانگیری: ۱۲۵-۱۲۶ (مرتبہ سرسید احمد خان) ۴ انشائے ابوالفضل جلد اول ص: ۳

۵ اخبار الاصفیاء ۱۰۱۵ھ/۱۶۰۷ء کو تالیف ہوئی، اب تک اس کا فارسی متن شائع نہیں ہوا، خطی

نسخوں کی تفصیل کے لئے دیکھئے، سٹوری: ادبیات فارسی: ۱/۲/۹۸۳

ابوالفضل کی بہنوں کی یہ ترتیب محض قیاسی ہے، زاد المعاد کے مولف نے بھی وضاحت نہیں

کی کہ خواجہ حسام الدین احمد کی منکوہ ابوالفضل کی پہلی بہن تھی یا دوسری؟۔

اکبری کے خاتمہ میں کیا ہے^۱ وہ سب کے سب صاحبِ حیثیت تھے۔ جن میں ابوالفیض فیضی اکبر کا ملک الشعراء اور ابوالفضل حکومت اکبری کا سب سے معتمد منصب دار تھا۔

خواجہ حسام الدین احمد کی یہ زوجہ محترمہ بی بی فاطمہ یعنی ابوالفضل کی بہن کا ۱۰۲۲ھ / ۱۶۱۳ء کو انتقال ہوا تو خواجہ حسام الدین احمد نے ایک عرصہ کے بعد دوسرا نکاح کیا، وہ اس طرح ہوا کہ آپ نے اپنی زوجہ اول کی بیماری کے ایام میں بھی ان کی صحبت کے لئے دعا کی طرف زیادہ توجہ نہیں کی لیکن ان کی وفات کے بعد یہ خیال ستانے لگا کہ کاش وہ زندہ ہو جائے، اس مقصد کے لئے دعا کی لیکن یہ جذبہ دل سے نہیں جاتا تھا ایک روز آپ شیخ محمد یوسف بخاری سجادہ نشین درگاہ شیخ عبدالوہاب بخاری دہلوی کے ساتھ تشریف فرما تھے کہ انہیں اپنی یہ واردات سنائی تو انہوں نے یہ تجویز کیا کہ یہ تو آپ کے نکاح ثانی طرف روحانی اشارہ ہے، اب آپ کو دوسرا نکاح کر لینا چاہئے، آپ نے اسے پسند فرمایا^۲ اور بی بی زہری بنت شیخ الہ دیا انصاری (تربیت یافتہ حضرت خواجہ) سے نکاح کیا، جو ایک صالحہ خاتون تھیں اور تاحیات انہوں نے آپ کی خدمت کی۔^۳

خواجہ حسام الدین احمد کی یہ مواصلت دوم بی بی فاطمہ کے انتقال ۱۰۲۲ھ / ۱۶۱۳ء کے ایک عرصہ بعد ہوئی ہمیں اس کا صحیح سنہ معلوم نہیں ہے تاہم قیاسات کا سہارا لے کر اس کا سنہ متعین کیا جا رہا ہے وہ اس طرح کہ بی بی زہری کے بطن سے آپ کے اولین فرزند خواجہ سراج الدین محمد حدود ۱۰۲۷ھ کو تولد ہوئے آپ نے

۱ آئین اکبری: ۳/۲۶۶-۲۶۷ (طبع سرسید احمد خان) بمبئی ۱۸۵۵ء

۲ زاد المعاد: ۳۱۵

۳ ایضاً بی بی زہری کے حالات زاد المعاد کے لاحقہ کی قسم دوم میں ملاحظہ کریں

اپنے وصال ۱۰۴۳ھ کے وقت اپنے بیٹے سے دریافت کیا کہ تمہاری عمر کتنی ہے؟ تو انہوں نے عرض کیا سو پھویں سال میں پہنچ گیا ہوں لے گویا (۱۰۴۳-۱۶) = ۱۰۲۷ھ اس سے ایک سال قبل ۱۰۲۵ھ، ۱۰۲۴ھ میں آپ کا یہ نکاح ثانی بی بی زہری سے ہوا لے جن کی والدہ بی بی دولت حضرت خواجہ کی تربیت یافتہ، مجاز اور خواتین کی تربیت باطنی کے لئے مامور تھیں۔ لے

اولاد

زاد المعاد کے مطالعہ سے ہمیں صرف اس قدر معلوم ہوتا ہے کہ خواجہ حسام الدین احمد کی زوجہ اول بی بی فاطمہ کے بطن سے ایک فرزند خواجہ جمال الدین حسین اور ایک دختر ماہ بوبوزندہ رہیں اور طویل عمر پائی خواجہ جمال الدین حسین کی ولادت حدود ۱۰۰۹ھ/۱۶۰۰ء سے قبل آپ کے کئی بیٹے کم سنی میں ہی فوت ہو گئے تھے لیکن خواجہ جمال الدین حسین حضرت خواجہ کی دعا سے بقید حیات رہے۔ لے

جہانگیر بادشاہ نے خواجہ جمال الدین حسین کو منصب بھی دیا تھا لیکن کتب تاریخ میں ان کے منصب دار ہونے کا ذکر نہیں ملتا غالباً کم درجہ کا کوئی عہدہ ہوگا جو عام طور پر علماء و مشائخ کو یا ان کی اولاد کو دیا جاتا تھا۔ لے

خواجہ حسام الدین احمد کی دختر ماہ بوبو کا نکاح ایک متقی سیدزادہ میر سید ابراہیم حسین سے ہوا تھا۔ جو دہلی میں ہی رہتے تھے، ان کی ولادت مضافات بدخشان کے قصبہ کلاب میں ہوئی تھی، ۱۰۵۴ھ/۱۶۴۴ء کو فوت ہو کر

۱۔ زاد المعاد: ۱۷۶

۲۔ اس سلسلہ میں ہمارے بعض قیاسات کے لئے زاد المعاد پر

۳۔ ان کے احوال زاد المعاد (لاحقہ قسم اول) میں دیکھئے

تعلیقات ملاحظہ کریں

۴۔ ایضاً تعلیقات: ۶۸/۷-۱۳

۵۔ زاد المعاد: ۱۷۴

خانقاہ حضرت خواجہ میں خواجہ حسام الدین احمد کے جوار میں دفن ہوئے یہی بزرگ آپ کا تابوت اکبر آباد سے لائے اور دہلی میں دفن کرنے کی سعادت حاصل کی تھی۔

شاہ جہان بادشاہ نے میر ابراہیم حسین کے تقویٰ سے متاثر ہو کر انہیں دہلی میں مقبرہ ہمایوں کی تولیت پر مامور کیا تھا، لیکن ان کے تقویٰ کا یہ عالم تھا کہ مقبرہ کے باغ کے پھولوں کی خوشبو تک نہ سونگھتے تھے اور اپنے اقربا کو یہاں کی کوئی چیز نہیں لینے دیتے تھے، یہاں تک کہ باغ کے کنوؤں کا پانی تک نہیں پیتے تھے۔^۱

ماہ بوبو کے بطن سے اولاد بھی ہوئی تھی، زاد المعاد میں ہے کہ خواجہ حسام الدین احمد سنت نبوی کے مطابق پہلے اپنی اس بیٹی کے گھر جاتے اور اس کی اولاد پر بھی شفقت فرماتے تھے۔^۲

خواجہ حسام الدین احمد کی دوسری زوجہ محترمہ سے بھی ایک فرزند اور ایک دختر تولد ہوئیں۔ بیٹے خواجہ سراج الدین محمد تھے جو حدود ۱۰۲۷ھ/۱۶۱۸ء کو پیدا ہوئے، ان کی تعلیم و تربیت آپ نے خود کی تھی^۳، اسی زوجہ کے بطن سے ایک بیٹی سالمہ تولد ہوئیں جو کم سنی میں صرف سات سال کی عمر میں فوت ہو گئیں۔^۴

یقیناً خواجہ حسام الدین احمد کے مذکورہ دونوں فرزندوں کی اولاد بھی ہوگی، اسی طرح آپ کی صاحبزادہ ماہ بوبو کی اولاد پر آپ کی شفقت کا ذکر کیا جا چکا ہے زاد المعاد

۱۔ ایضاً ۳ زاد المعاد: ۹۹

۲۔ اسرار یہ: ۲۵۳

۳۔ ایضاً

خواجہ جمال الدین حسین نے سرہند حاضر ہو کر حضرت مجدد الف ثانی کی خدمت میں سلوک کی تکمیل کی تھی اور مخدوم زادگان خواجہ کلاں و خواجہ خرد کے ساتھ ان کی تربیت ہوئی تھی، تفصیلات حضرت خواجہ کے احوال کے تحت ملاحظہ کریں۔

۴۔ خواجہ سراج الدین محمد کے حالات زاد المعاد کے لاحقہ کی قسم دوم میں درج ہیں۔

۵۔ زاد المعاد: ۹۳

میں آپ کی اولاد کا اس سے زیادہ تذکرہ نہیں ملتا، اس سلسلہ کی سب سے زیادہ معلومات شیخ کمال محمد سنہلی (مرید خواجہ خرد) نے جمع کی ہیں لیکن انہوں نے اپنی کتاب اسرار یہ میں خواجہ حسام الدین احمد کی اولاد کی تفصیلات نہیں دی ہیں، اب شجرہ یوں ہوگا۔

خواجہ حسام الدین احمد

خواجہ جمال الدین حسین	ماہ بو بو	خواجہ سراج الدین محمد	بی بی سالمہ
(از زوجہ اول)	از زوجہ اول	(از زوجہ ثانی)	(زاد المعاد: ۹۳)
منسوب بہ میر سید ابراہیم حسین		از زوجہ ثانی	
(ف ۱۰۵۴ھ / ۱۶۴۴ء)			

خواجہ حسام الدین احمد کی اولاد کب تک بقید حیات رہی؟ ہمیں علم نہیں ہے، آپ کی اولاد کا سلسلہ کب منقطع ہوا؟ اس کا بھی ہمیں تا حال علم نہیں ہو سکا، ہم نے اپنے ایک سفر بھارت (۱۹۹۰ء) کے دوران خانقاہ حضرت خواجہ کے سجادہ نشین اور دہلی کے اکابر اہل علم سے استفسار کیا لیکن جواب نفی میں ملا، ممکن ہے تقسیم ہند (۱۹۴۷ء) کے وقت آپ کی اولاد کے افراد پاکستان آگئے ہوں لیکن ہم نے اپنے ملک کی سلسلہ نقشبندیہ کی خانقاہوں اور مشائخ سے دریافت کیا تو کسی نے بھی اس سے واقفیت کا اقرار نہیں کیا۔^۱

۱۔ احقر نے ڈاکٹر غلام مصطفیٰ خان مرحوم اور ڈاکٹر محمد مسعود احمد مرحوم سے بھی سوال کیا لیکن ان بزرگ حضرات نے اس امر سے لاعلمی کا اظہار فرمایا۔

ملازمت

اکبر بادشاہ خواجہ حسام الدین احمد کے والد مولانا نواب غازی خان بدخشی کے تبحر علمی سے بہت متاثر ہوا تھا، پھر ان کی بزرگ شخصیت ایسی تھی کہ اکبر کو ان سے خاص اُنس تھا، ان کی وفات پر اس نے جس غم ورنج کا اظہار کیا تھا وہ ہم ان کے احوال میں بیان کر چکے ہیں۔

جب نواب صاحب کا ۹۹۲ھ / ۱۵۸۴ء کو انتقال ہوا تو اکبر نے ان کے فرزند بزرگ خواجہ حسام الدین احمد کو اکبر آباد طلب کیا اور انہیں ملازمت دی۔
معاصر مورخ عبدالباقی نہاوندی نے لکھا ہے کہ نواب غازی خان نے وفات کے وقت اپنے اس فرزند کو مرزا عبدالرحیم خان خانان کے سپرد کر دیا تھا:

چوں وداعِ ایں جہانِ فانی نمود فرزند خلف خود خواجہ حسام الدین احمد
(محمد سہو کتابت) را بحمایت لطف و عنایت ایشاں (خان خانان)

سپرد

خود نواب صاحب خان خانان کے ساتھ ایک عرصہ تک گجرات میں رہے تھے وہ ان کی ”دانش مندی، خرد مندی اور حال و مسکنت و جمعیت“ کا معترف تھا، اکبر بادشاہ نے جب نواب صاحب کی وفات کے بعد خواجہ حسام الدین احمد کو ملازمت دی تو انہیں خان خانان کے ساتھ ہی رہنے دیا، انہیں ہزاری منصب ملا۔^۱

خواجہ حسام الدین احمد اپنی ملازمت ۹۹۲ھ / ۱۵۸۴ء سے ترک ملازمت

۱۔ آثارِ جیمی ۳/۲۰ (حاشیہ)

۲۔ ذخیرۃ الخوانین: ۱/۲۴۲، آثار الامراء: ۳/۲۷۲ چونکہ مغلوں کے ہاں یک بارگی بڑا منصب دینے کا طریقہ رائج نہیں تھا اس لئے آپ کو ابتداء میں ”سیصدی“ کا منصب ملا (طبقات شاہ جہانی: ۱۰/۱۰) جو آٹھ سال کے بعد ہزاری ہوا تھا

۹۹۹-۱۰۰۰ھ/۱۵۹۰-۱۵۹۱ء خانِ خانان کے ساتھ کہاں کہاں رہے؟
 اس کی تفصیل معلوم نہیں ہے نہ ہی کتب تاریخ سے اس کی کوئی وضاحت ہوتی
 ہے یقیناً اپنی وفات کے قریب جب نواب صاحب نے آپ کو خانِ خانان کے سپرد
 کیا تو آپ اپنے والد کے ساتھ گجرات میں ہوں گے یہ ۹۹۱ھ/۱۵۸۳ء کا واقعہ ہے
 جب گجرات کی فتح کے لئے اقدام کیا گیا ۹۹۱ھ سے ۹۹۹ھ تک کیا آپ خانِ خانان
 کے ساتھ ہی متعین رہے؟ ایسا معلوم ہوتا ہے کہ آپ اس دوران کئی مقامات پر رہے،
 اپنے ایک قیام بہار کے دوران آپ نے صلحاء صوفیہ کے لئے بہار کے نواح میں فقر
 پورہ کے نام سے ایک بستی آباد کی تھی جس میں خانِ خانان کا ذکر نہیں ملتا۔

اکبر بادشاہ نے ۹۹۹ھ/۱۵۹۰ء میں مرزا عبدالرحیم خانِ خانان کو سندھ فتح
 کرنے کیلئے بھیجا، اکبر کو اس مہم سے اتنی دلچسپی تھی کہ اس نے خود خانِ خانان کو لاہور
 سے کثیر فوج کے ساتھ روانہ کیا، مآثر جیمی^۲ اور ذخیرۃ الخوانین^۳ میں اس مہم پر
 جانے والے امراء کی فہرست دی گئی ہے لیکن اس میں خواجہ حسام الدین احمد کا نام
 شامل نہیں ہے جس کی وجہ غالباً ان کی کم سنی ہوگی یعنی آپ اس وقت ۲۲ سالہ جوان
 تھے (ولادت ۹۷۷+۲۲=۹۹۹) اور منصب بھی صرف سیدی تھا۔

البتہ اکبر نامہ میں خواجہ حسام الدین اور مرزا حسام الدین آیا ہے، جو فتح سندھ
 کے بعد دربار اکبری میں حاضر ہونے والوں میں شامل ہے^۴ یقیناً یہاں کوئی اور
 حسام الدین مراد ہے کیوں کہ خواجہ حسام الدین احمد تو آغاز مہم میں ہی ترک ملازمت

۱۔ زاد المعاد ۲۔ مآثر جیمی: ۳۵۸/۲ ۳۔ ذخیرۃ الخوانین: ۱/۳۳

۴۔ اکبر نامہ: ۶۰۶/۳، ۶۳۳

یہی وجہ ہے کہ ڈاکٹر اطہر علی نے اکبری عہد کے امراء کی فہرست میں خواجہ حسام الدین

احمد کا نام تک شامل نہیں کیا: M.Ather Ali: Apparatus of Empire

کر کے دہلی جا کر گوشہ نشین ہو گئے تھے وہ بھلا فتح سندھ کے بعد دربار اکبری میں کیوں
کر حاضر ہوتے؟

زاد المعاد میں جو خواجہ حسام الدین احمد کے پروردہ خواجہ کلاں کی تالیف ہے،
لکھا ہے کہ آپ پر مہم سندھ (ٹھٹھہ) کے دوران ”جذبات الہی“ کا ورود ہوا اور آپ
نے نوکری ترک کرنے کا فیصلہ کر لیا۔^۱

تعب ہے کہ بلوخمناں جیسے فارسی کے ماہر مترجم نے یہ کیسے لکھ دیا کہ خواجہ حسام
الدین احمد پر یہ جذبہ مہم دکن کے دوران طاری ہوا تھا انہوں نے اس سلسلہ میں
توزک جہانگیری کا حوالہ دیا ہے حالانکہ وہاں تو صاف لکھا ہوا ہے کہ میں (جہانگیر)
نے سارنگ دیو اور دوسرے امراء کو مہم دکن کے لئے متعین کیا، پھر نئی بات شروع ہوتی
ہے کہ میں نے شیخ حسام الدین بن غازی خان کو جنہوں نے درویشی اختیار کر لی ہے
ایک ہزار روپے نقد اور ایک فرجی شمال انعام کے طور پر دی۔^۲

اکبر کی مہم دکن کا تعلق فتح سندھ کے بعد ۱۰۰۲ھ / ۱۵۹۵ء سے ہے جبکہ اس
وقت تک خواجہ حسام الدین احمد ملازمت سے علیحدہ ہو کر پہلے دہلی اور پھر مذکورہ سنہ
میں لاہور میں ان حضرات میں شامل ہو چکے تھے جو حضرت خواجہ باقی باللہ کے سمرقند
سے خلافت یاب ہو کر واپس آنے کے منتظر تھے۔

دراصل بلوخمناں کی غلط فہمی کا سبب آثار الامراء کا یہ اندراج معلوم ہوتا ہے کہ
جس زمانے میں کہ ”وہ دکن میں تعینات تھا تو خان خانان مرزا عبدالرحیم کے ساتھ
اس کی خوب نبھی اور ان کی مصاحبت کی خوب شہرت ہوئی۔“^۳

اس طرح خواجہ حسام الدین احمد ۹۹۱ھ سپردگی بہ خان خانان اور ایک سال

۱۔ زاد المعاد: ۲۰

۲۔ آئین اکبری، تعلیقات بلوخمناں: ۱/۲۸۸

۳۔ توزک جہانگیر مرتبہ سرسید احمد خان ص: ۸۰

۴۔ آثار الامراء: ۳/۲۷۲

بعد ۹۹۲ھ کو نواب صاحب کی وفات پر اکبر بادشاہ کی ملازمت سے ترک تعلق
۹۹۹ھ تقریباً سات سال تک ملازمت میں رہے۔^۱

ترک ملازمت

جیسا کہ ہم خواجہ حسام الدین احمد کے حصولِ علم کے ضمن میں لکھ آئے ہیں کہ
علماء و صلحاء کی ایک جماعت آپ کے والد گرامی کے ساتھ رہتی تھی، جن کی تربیت سے
آپ پرواں چڑھے، خود آپ کے والد سلسلہ کبرویہ سے تعلق رکھتے تھے اور وسطی
ایشاء کے اکابر اولیاء کے فیض یافتہ تھے جب انہوں نے آپ کے چہرہ مبارک پر
”آثارِ ولایت“ کا مشاہدہ کیا تو وہ فرزندوں سے بڑھ کر آپ کی تعظیم و توقیر کرنے
لگے تھے۔^۲

حاجی عبدالرحمن رمزی بدخشی کی صحبت سے جنہیں بہت ہی کم واسطوں سے
مصافحہ نبوی ﷺ کی سعادت حاصل تھی کے متعلق حضرات القدس کے مولف نے لکھا
ہے کہ حاجی رمزی کی برکات صحبت سے خواجہ حسام الدین احمد کے دل میں درویشی
و خدا طلبی کا جذبہ پیدا ہوا تھا اور آپ ہمیشہ خلوت و گوشہ نشینی کے متلاشی رہنے لگے
تھے۔^۳

ایک اور معاصر خواجہ محمد ہاشم کشمی جنہیں آپ سے کئی مرتبہ ملنے کا اتفاق ہوا تھا
لکھا ہے کہ ملازمت کے دوران ہی آپ کی اولیاء سے بہت عقیدت ہو گئی تھی، اور
آپ تنہائی کے جو یاں رہنے لگے تھے۔^۴

زبدۃ المقامات اور حضرات القدس کے مؤلفین کا بیان ہے کہ ترک ملازمت

^۱ تفصیل کے لئے مقدمہ ہذا کا عنوان ترک ملازمت ملاحظہ کریں۔

^۲ طبقات شاہ جہانی: ۱۰/۱۱۔ ^۳ حضرات القدس: ۱/۴۴۴۔ ^۴ زبدۃ المقامات: ۷۸۔

سے قبل ہی آپ متعدد مرتبہ حضرت خواجہ باقی باللہ سے ملے تھے اور آپ کی توجہات کی برکت سے فقر و نیستی کا شوق آپ پر غالب آیا، جب حضرت خواجہ آخری مرتبہ ماوراء النہر گئے تو آپ پر جذبہ الہی کا غلبہ ہوا اور جاہ و حشمت ترک کر دی^۱ اور بیعت ہونے سے پہلے ہی آپ حضرت خواجہ سے اتنا متاثر ہوئے تھے کہ مخلصین کی جو جماعت آپ لاہور میں چھوڑ کر گئے تھے ان کی کفالت کی ذمہ داری قبول کر لی تھی^۲ ترک ملازمت کا ایک سبب تو ”جذبہ الہی“ کا ورود تھا لیکن دوسری اہم وجہ یہ بھی تھی کہ آپ نے محسوس کیا کہ میرے والد بزرگوار تو اپنے خاندان کی ذمہ داریوں اور کفالت کے احساس سے اکبر اور اس کے حوزہ ملحدین سے الگ نہ ہو سکے اور خود کو اس سے وابستہ کئے بغیر چارہ کار نظر نہ آیا، اگر نواب غازی خان اکبر سے مذہبی روگردانی کرتے تو دوسرے علماء کی طرح انہیں بھی موت کے گھاٹ اتار دیا جاتا، دراصل اُس وقت یعنی آغاز ملازمت تا ترک تعلق (۹۹۲-۹۹۹ھ / ۱۵۸۳-۱۵۹۰ء) علمائے سو، صوفیہ خام اور مسلمانان ہند و مزاج کا اکبر کے افکار پر اس قدر تسلط ہو چکا تھا کہ مندرجہ ذیل اقدامات کے سوا اور کوئی راستہ ہی نہیں نظر آتا تھا:

۱..... خواجہ حسام الدین احمد یا تو اپنے والد کی طرح مصلحتاً اس ماحول سے مطابقت اختیار کر لیتے۔

۲..... یا اعلانیہ اس کے خلاف اٹھ کر موت کو دعوت دیتے۔

۳..... یا کسی طور علیحدگی اختیار کر لیتے۔

اکبر کو آپ جیسے امیر زادہ کا ترک ملازمت کرنا بھی قبول نہیں ہو سکتا تھا، اگرچہ پر جانے کی اجازت لے کر ہندوستان ہی چھوڑ جاتے تو اس کی بھی اجازت نہیں مل سکتی

۱ ایضاً: ۷۸ ۲ تفصیلات اس سے قبل احوال حضرت خواجہ کے تحت دی جا چکی ہیں۔

تھی کہ وہ اکبر جو ہر سال حج کے لئے جانے والے افراد کے اخراجات خود ادا کرتا، قافلہء حجاج کو رخصت کرنے کے لئے خود احرام بستہ چند منزل تک ساتھ چلتا تھا اب حج کی رخصت طلب کرنے والے امراء واجب القتل شمار کئے جانے لگے تھے اس لئے ان حالات میں خواجہ حسام الدین احمد نے اکبری ماحول سے چھٹکارہ حاصل کرنے کے لئے ”وضع سودایان“ اختیار کر لی جس پر انہیں محاذِ سندھ سے دہلی جا کر گوشہ نشینی کی اجازت مل گئی۔

اس کی تفصیل یہ ہے کہ آپ نے خانِ خانان کے پاس ایک محرم خاص کو بھیجا کہ تم میرے ”جنون“ کی اطلاع اکبر بادشاہ کو کر دو، پہلے تو اس نے انکار کیا، آخر بادشاہ کو لکھا تو اس نے ”تحقیق احوال“ کے لئے آپ کے برادرز نسبتی ابوالفضل کو بھیجا، اس نے پہلے تو آپ کو ”لطف و عنایت“ سے سمجھانے کی کوشش کی پھر اس معاملہ میں سختی سے کام لیا لیکن آپ کے پائے استقلال میں لغزش نہ آئی اور اس نے بادشاہ کو آپ کے ”جنون اور سودازدگی“ کی اطلاع دی تو اس نے آپ کی ملازمت سے علیحدگی تسلیم کر لی، جس پر آپ نے اللہ تعالیٰ کا بہت شکر ادا کیا۔^۱

ایسا معلوم ہوتا ہے کہ اس کے بعد بھی بادشاہ اور ابوالفضل تک برابر خفیہ خبریں پہنچتی رہیں کہ ”جنون اور وضع سودایان“ آپ نے محض بادشاہ سے گلو خلاصی کے لئے اختیار کی تھی، ابوالفضل آپ کو واپس اکبری ملازمت اور ماحول میں لانے کے لئے اذیتیں پہنچاتا رہا، حضرات القدس کے مولف جو لاہور میں آپ سے ملے بھی تھے، لکھا ہے:

ابوالفضل وزیر سلطان (اکبر) حضرت خواجہ (حسام الدین احمد) سے نسبت

۱ منتخب التواریخ: ۲/۱۶۵

۲ ذخیرۃ الخوانین: ۱-۲۷۲

۳ زاد المعاد: ۴۷

مصاہرت رکھتا تھا، بادشاہ اور وزیر (ابوالفضل) دونوں نے آپ کو بہت تکلیفیں پہنچائیں۔^۱

زبدۃ المقامات کے مولف بھی جو کئی بار آپ سے ملے تھے، لکھا ہے:

بادشاہ اور اس کے وزیر (ابوالفضل) کو ملت احمدی اور اس کے ماننے والوں سے بہت دشمنی تھی اس لئے وہ لوگ چاہتے تھے کہ آپ فقر و فنا سے غنا کی طرف آجائیں، اس سلسلہ میں آپ کو بہت تکلیفیں پہنچائی گئیں لیکن اللہ تعالیٰ کے فضل و توفیق سے آپ نے جادۂ استقامت سے پائے ہمت کو نہیں چھوڑا..... ابوالفضل نے آپ سے بہت مزاحمت کی اس کی ایذ رسانی کی وجہ سے آپ نے حضرت خواجہ سے اپنی دل تنگی کا اظہار کیا، حضرت خواجہ نے فرمایا کہ خاطر جمع رکھو جلد ہی اس کا کام درہم برہم ہو جائے گا، چنانچہ جیسا آپ نے فرمایا تھا ویسا ہی ہوا۔^۲

صاحب حضرات القدس نے ابوالفضل کے قتل کو حضرت خواجہ کی کرامات میں شامل کیا ہے: اور قتل کا مادہ تاریخ

تیغ اعجاز رسول اللہ سرباغی برید

لکھا ہے^۳

یہ مادہ تاریخ اکبر بادشاہ کے رضاعی بھائی خان اعظم مرزا محمد عزیز کو کلکتاش نے کہا تھا^۴

۱ حضرات: ۱/۳۳۵ ۲ زبدۃ المقامات: ۷۹ ۳ حضرات القدس: ۱/۳۱۹

۴ ذخیرۃ الخوانین: ۱/۷۵، آثار الامراء: ۲/۶۱۹ یہ مادہ عجب نوعیت کا ہے ایک مفہوم تو اس کا واضح ہے کہ ابوالفضل رسول اکرم ﷺ کی شریعت سے اعلانیہ باغی تھا، دوسرا مطلب علم اعداد کا بھی ہے کہ ”سرباغی برید“ میں باغی کا سرب ہے جس کے عدد دو ہوتے ہیں سارے مادہ سے ۱۰۱۳ ہر آمد ہوتا ہے اور اس میں سے دو نکال دیئے جائیں تو قتل کا صحیح سال ۱۰۱۱ ہ بنے گا، (مستفاد

از انگریزی ترجمہ ذخیرۃ الخوانین از ضیاء الدین دیبائی تعلیقہ: ۱۲۰ ص: ۱۹۸)

گویا اکبر کا یہ امیر الامراء اور رضائی بھائی بھی ابوالفضل کی بے دینی اور اشاعت الحاد کا معترف تھا۔

خواجہ کلاں نے خواجہ حسام الدین احمد کی اکبر اور مسلمانان ہند و مزاج سے علیحدگی کا سبب واضح الفاظ میں ”ابناء وقت“ سے خلاصی بتائی ہے۔
از تفرقہاء ابناء وقت خلاص گشتند^۱

حضرت خواجہ کے حضور

خواجہ حسام الدین احمد ترک ملازمت کے بعد ویرانوں میں زندگی بسر کرتے رہے وہاں یاد الہی اور وظائف آپ کا معمول رہا، آپ لاہور میں حضرت خواجہ سے کئی بار مل چکے تھے اس دوران حضرت خواجہ حضرت خواجہ احرار قدس سرہ کے روحانی اشارہ پر سمرقند روانہ ہو گئے اور کچھ عرصہ کے بعد حضرت مولانا خواجگی امکنگی سے خلافت یاب ہو کر واپس لاہور تشریف لائے تو خواجہ حسام الدین احمد پہلے ہی آپ کے واپس آنے کی صدق دل سے دعائیں کر رہے تھے کہ آپ کی تشریف آوری کا شہرہ سن کر حاضر خدمت ہوئے، حضرت خواجہ سے آپ کی موافقت تو پہلے ہی بہت تھی اب آپ سے بیعت کے بعد یہ تعلق عشق کی منزل تک پہنچ گیا اور آپ ہمہ وقت حضرت خواجہ کی خدمت میں رہنے لگے۔

حضرت خواجہ کی سمرقند حاضری کے دوران آپ کے متوسلین کی جو جماعت لاہور میں تھی ان کی کفالت کی ذمہ داری بھی خواجہ حسام الدین احمد نے لے لی تھی^۲

۱۔ زاد المعاد: ۴۰
۲۔ تفصیلات حضرت خواجہ کے احوال میں ملاحظہ کریں، خود بتایا ہے کہ حضرت خواجہ کے ایام طلب کے دوران میں آپ کی ”ملازمت و مصاحبت“ میں رہتا تھا (زاد المعاد)

حضرت خواجہ نے آپ کو خلافت مطلقہ سے نواز کر مریدین کی تعلیم و تربیت کے لئے فرمایا تو آپ نے معذرت کرتے ہوئے خود کو اس بار عظیم سے جدا کر لیا، حضرت خواجہ نے اس عذر میں آپ کو صادق جان کر معذرت قبول کر لی اور ایک ٹھنڈی آہ بھر کر فرمایا:

تم نے اچھا کیا اور خود کو خلاصی دے دی ”خوب کرد و خودر خلاص ساخت“^۱ اس عذر کا ایک سبب اور بھی تھا اور وہ یہ کہ خواجہ حسام الدین احمد نے ”وضع سودائیان“ اختیار کر کے اکبر کی ملازمت سے علیحدگی اختیار کی تھی، اگر آپ حضرت خواجہ کے حکم پر تربیت طالبان میں مستعد ہو جاتے تو اکبر اور آپ کا ملحد برادر نسبتی ابوالفضل کی طرف سے ایسی کاروائی متوقع تھی جو زیادہ نقصان کا سبب بن سکتی تھی، اس خفیہ روحانی مصروفیت کے باوجود ابوالفضل اپنے قتل ۱۰۱۱ھ / ۱۶۰۲ء تک مسلسل آپ کو واپس لانے کے لئے پریشان کرتا رہا۔

خواجہ حسام الدین احمد نے اس امر عظیم سے علیحدگی کے باوجود چند قریبی اعزہ کی تربیت بھی کی تھی^۲ اور پھر دہلی کی اس مرکزی درگاہ حضرت خواجہ میں آپ کے پروردہ دونوں مخدوم زادگان (خواجہ کلاں اور خواجہ خرد) حضرت مجدد الف ثانی سے خلافت یاب ہو کر تربیت مریدین میں مصروف تھے، آپ طالبوں کو سرہند حاضر ہو کر حضرت مجدد الف ثانی سے فیض یاب ہونے کے لئے بھیجا کرتے تھے۔

سلاطین و امراء کے ساتھ تعلقات

خواجہ حسام الدین احمد نے تین مغل بادشاہوں کا زمانہ پایا تھا، جلال الدین محمد

^۱ زبدة المقامات: ۸۰ ^۲ ان حضرات کے احوال زاد المعاد کے لاحقہ کی قسم دوم میں

ملاحظہ کریں

اکبر (۹۶۳-۱۰۱۳ھ/۱۵۵۶-۱۶۰۵ء)، نور الدین محمد جہانگیر (۱۰۱۳-۱۰۳۷ھ/۱۶۰۵-۱۶۲۸ء) اور شہاب الدین شاہ جہان (۱۰۳۷-۱۰۶۸ھ/۱۶۲۸-۱۶۵۸ء)

وہ امراء جو حضرت خواجہ کی خدمت میں نیاز مندانہ آیا کرتے تھے ان کے ساتھ بھی راہ و رسم قائم رہی، ان میں سے خان خانان، مرتضیٰ خان فرید بخاری اور خان اعظم عزیز کوکہ کی عقیدت کا ذکر حضرت خواجہ کے احوال میں کیا جا چکا ہے، دیگر امراء کے ساتھ تعلیقات کے زاد المعاد میں جا بجا اشارے ملتے ہیں۔

اکبر بادشاہ نے آپ کے والد گرامی کی وفات (۹۹۲ھ/۱۵۸۲ء) کے بعد آپ کو منصب دیا لیکن آپ نے اس کے الحاد اور خلاف اسلام نظریات کی وجہ سے ملازمت ترک کر دی، جس کی تفصیلات بیان کی جا چکی ہیں۔

اکبر کے جانشین جہانگیر کے زمانہ میں حضرت مجدد الف ثانی کی مساعی جمیلہ سے حالات بدلنا شروع ہو گئے تھے اور اکبر کی پھیلائی ہوئی بدعات میں بھی کمی ہونے لگی تھی لیکن ان کو دور کرنے کے لئے ابھی بہت جدوجہد کی ضرورت تھی جسے ان حضرات نے جاری رکھا۔

جہانگیر نے خواجہ حسام الدین احمد کو دو مرتبہ اپنے حضور طلب کر کے سختی کی، زاد المعاد میں جسمانی سزا تک کا ذکر ہے، پھر نرمی اختیار کی اور انعامات دینے کا تذکرہ بھی ملتا ہے۔

جہانگیر اپنے بیٹے سلطان خسرو (ولادت ۹۹۵ھ/۱۵۸۶ء وفات ۱۰۳۱ھ/۱۶۲۱ء) کی بغاوت (۸- ذی الحج ۱۰۱۳ھ/۱۶۰۶ء گرفتاری محرم ۱۰۱۳ھ/۱۶۰۶ء) فرو کرنے کے لئے فوج کے ساتھ خود روانہ ہوا، سب سے معتمد امیر نواب مرتضیٰ خان

تفصیل کے ملاحظہ ہو کتاب حاضر کا عنوان ”تجدید و احیاء دین اور نقشبندی مشائخ“

فرید بخاری نے اس مہم کی کامیابی سے کمان کی لے خسرو کی گرفتاری کے بعد جہانگیر لاہور سے ۱۰۱۵ھ/۱۶۰۶ء کو دہلی پہنچا، خانِ اعظم مرزا عزیز کو کہ (ف ۱۰۳۳ھ/۱۶۰۶ء) اکبر کا رضاعی بھائی تھا اس کی والدہ جے جے آنگہ نے مرزا کو کہ کے ساتھ ہی اکبر کو بھی دودھ پلایا تھا جس کا اکبر آخر وقت تک معترف رہا، وہ مذہب کے معاملہ میں خاصا متصلب سنی تھا اور اکبر کے دین الہی کی اس نے پیروی نہیں کی بلکہ وہ برملا اکبر کو برا کہا کرتا تھا، زمانہ سازی اور مصلحت پسندی اس میں نام کو بھی نہیں تھی بلکہ زاد المعاد میں اسے سادہ لوح کہا گیا ہے اس نے اپنی اسی سادگی میں جہانگیر سے خواجہ حسام الدین احمد کی دنیا سے بے نیازی اور حضرت خواجہ کے ساتھ عشق کا تذکرہ کر دیا، جس پر جہانگیر غضب ناک ہو گیا اور کہا کہ وہ ہماری دہلی آمد پر ہمارے استقبال کے لئے کیوں نہیں آیا؟

زاد المعاد کے اندراج سے اندازہ ہوتا ہے کہ جہانگیر نے آپ کی طلبی کا حکم اجمیر سے جاری کیا تھا، حالانکہ آپ اس واقع بغاوت سے پندرہ سال قبل ۱۰۰۰ھ/ کو ترک ملازمت کے بعد گوشہ نشین ہو گئے تھے، یہ محض حاسدوں اور مسلمانانِ ہند و مزاج مقربین کی سازش تھی جنہوں نے جہانگیر کے کان بھرے کہ آپ نے تو اکبر سے محض خلاصی حاصل کرنے کے لئے ”وضع سودایان“ اپنائی تھی۔

جہانگیر کا یہ غضب کئی روز تک جاری رہا آخر اس میں کمی ہوئی اس نے دل جوئی کرتے ہوئے دو ہزار بیگھا املاک اور ایک ہزار روپیہ آپ کے خادموں کی امداد کے لئے سالانہ دینا منظور کیا، لیکن ساتھ یہ شرط بھی عائد کر دی کہ آپ کو ہر نوروز کے موقع پر دربار میں حاضر ہونا ہوگا۔

۱۔ آئین اکبری، تعلیقات بلوچمان: ۱/۳۵۵-۳۵۶ ۲۔ آثار الامراء: ۱/۶۸۶

۳۔ زاد المعاد: ۵۹-۶۰ (بعض تاملات کے لئے دیکھئے اس کتاب پر ہمارے تعلیقات) ۴۔ ایضاً

کتب تاریخ میں اس املاک اور ایک ہزار روپیہ سالانہ کی تفصیلات نہیں ملتیں۔
البتہ آپ کا جہانگیر کے پانچویں سال جلوس (۱۰۱۸ھ/۱۶۰۱ء) میں جشن نوروز کے
موقع پر پرگنہ باری کے ایک قصبہ ناگ تھل^۱ میں خود جہانگیر نے آپ کی حاضری
کا ذکر کرتے ہوئے لکھا ہے:

بہ شیخ حسام الدین ولد غازی خان بدخشی کہ طریقہء درویشی و گوشہ نشینی

اختیار نمودہ ہزار روپیہ و فرجی شال شفقت نمودم^۲

یہاں جہانگیر کے اپنے الفاظ کہ خواجہ حسام الدین احمد نے طریقہ درویشی و گوشہ
نشینی اختیار کر لی ہے سے عیاں ہے کہ وہ اس امر سے بخوبی واقف تھا کہ خواجہ حسام
الدین احمد نے میرے والد (اکبر بادشاہ) سے خلاصی حاصل کرنے کے لئے جو
طریقہ (وضع سودا بیان) اختیار کیا تھا سے صاف معلوم ہوتا ہے کہ کسی کے اکسانے پر
آپ کے حاضر ہونے اور ترک ملازمت کے لئے دیوانگی کا بہانہ بنانے کا علم ہو گیا تھا،
لیکن جب اسے یقین ہو گیا کہ آپ واقعی دنیا سے تعلق نہیں رکھتے تو انہیں معاف
کر دیا لیکن آپ کے ہر سال نوروز کے موقع پر حاضر ہونے کی پابندی لگادی۔

اسی طرح اس نے جب حضرت مجدد الف ثانی کو قلعہ گوالیار میں قید کیا، پھر نرمی
سے کام لیتے ہوئے اپنے لشکر کے ساتھ رہنے کی پابندی بھی عائد کر دی تھی، جب

۱۔ اس قصبہ کے نام میں اختلاف کیلئے دیکھئے زاد المعاد، تعلیقات: ۵۳/۹-۱۳

۲۔ تو زک جہانگیری طبع ایران: ۹۵، طبع سرسید احمد خان: ۸۰

یہاں ایرانی ایڈیشن میں خربی شال بالکل بے معنی ہے اور سرسید احمد خان کے مرتبہ نسخہ میں
”فردے شال“ بھی غیر واضح ہے، البتہ بیورج جس نے اس کا ترجمہ فرجی شال کیا ہے جو مفہوم
کے قریب ہے، یعنی جہانگیر نے آپ کو ایک ایسی شال دی جسے ڈھیلے لباس کے طور پر اوڑھ
لیا جاتا ہے جو صوفیہ کے طریقہ کے مطابق ہے (تعلیقات زاد المعاد: ۶۰-۶۱/۱۳-۲۰)

شکوہ رفع ہوئے تو سر ہند جانے کی اجازت دے دی اور معافی بھی مانگی:

سلطان آں وقت کہ بایں طائفہ بی مناسبتی تمام داشت حضرت ایشان
(مجدد الف ثانی) را طلب نموده ایذا نموده جس فرمود، اگرچہ بعد ازاں

سلطان ازین نادم و پشیمان شد و عذر ہا خواست ل

اب رہا املاک دو ہزار بیگھا تو اس کا ذکر جہانگیر نے تو زک میں نہیں کیا اور نہ
ہی سالانہ مدد معاش کا تذکرہ کیا ہے، اس نے خواجہ حسام الدین احمد کو سزا دینے کا بھی
ذکر نہیں کیا، یہ صرف کتاب حاضر یعنی زاد المعاد کے ذریعہ علمی و روحانی دنیا کو پہلی بار
معلوم ہوا ہے کہ جہانگیر درگاہ حضرت خواجہ باقی باللہ کے لئے املاک اور ایک ہزار
روپے درویشوں کے مصارف کے لئے سالانہ دیتا تھا۔

خواجہ حسام الدین احمد کا کچھ وقت تو اسی طرح گذرا اور نوروز کے جشنوں میں
شرکت سے آپ عاجز آگئے اور آپ کے روحانی معاملات میں بھی ”تفرقہ تمام“
پیدا ہو گیا، جس پر آپ نے اپنے متعلقین سمیت ہندوستان سے حرمین الشریفین منتقل
ہونے کا فیصلہ کر لیا، تاکہ ”اہل دولت سے اختلاط“ کی پریشانی سے نجات مل سکے،
اس سلسلہ میں آپ نے استخارہ کیا بزرگوں کی ارواح مبارک سے استمداد بھی چاہی
اور اپنے پیر بھائی حضرت مجدد الف ثانی سے بھی اس سفر کے لئے کشفی طور پر معلوم کیا تو
اس کے جواب میں حضرت مجدد الف ثانی نے فرمایا:

میرے مخدوم مکرم! متعلقین کا جانا نظر نہیں آتا بلکہ نزدیک ہے کہ ان کو
روکنا معلوم ہو، اگر آپ تنہا جائیں تو نظر میں اچھا معلوم ہوتا ہے اور امید
ہے کہ خیریت سے پہنچ جائیں گے اور معاملہ اللہ تعالیٰ کے سپرد ہے۔^۲

۲ مکتوبات امام ربانی: ۳/۴۰

۱ زبدۃ المقامات: ۳۴۸

یہ مکتوب، مکتوبات حضرت مجدد الف ثانی کی تیسری جلد میں شامل ہے جو ۱۰۳۱ھ/۱۶۲۱ء کو مرتب ہو کر مقبول ہو چکی تھی، اسی لئے خواجہ حسام الدین احمد کے سفر حجاز کے ارادہ کی تاریخ بھی حدود یہی ہوگی گویا مذکورہ سنہ تک آپ برابر نوروز کے جشنوں میں شرکت کرنے پر مجبور رہے گویا شہزادہ خسرو کی بغاوت ۱۰۱۵ھ/۱۶۰۶ء سے ۱۰۳۱ھ تک سولہ سال سے ”اہل دولت“ کے ساتھ اختلاط کی مصیبت میں مبتلا تھے..... جس کے باعث تنگ آ کر آپ نے سفر حجاز کا ارادہ کیا اور اس مقصد کے لئے اکبر آباد تک چلے گئے تھے کہ حضرت مجدد الف ثانی کا مذکورہ مکتوب ملنے پر واپس دہلی تشریف لے آئے۔

داراشکوہ نے جب وہ ایک صوفی دوست شہزادہ تھا لکھا ہے کہ جب جہانگیر کشمیر گیا تو بعض لوگوں نے مرزا حسام الدین احمد کے بار میں بے سررہا باتیں (سخنانِ غیر واقع) بادشاہ کے کانوں میں ڈال دیں، جس سے اس نے آپ کو کشمیر طلب کیا، لیکن ابھی آپ کشمیر نہ پہنچے تھے کہ جہانگیر کا انتقال ہو گیا اور آپ واپس دہلی آ گئے۔ اس دوران (۱۰۳۳ھ/۱۶۲۳ء) ایک اور افسوسناک واقعہ پیش آیا کہ شہزادہ خرم (شاہ جہان) بن جہانگیر نے بغاوت کر دی، جس کی وجہ یہ ہوئی کہ ملکہ نور جہان کا مغل حکومت کی سیاست پر عمل دخل بڑھ گیا، نور جہان شیر افکن خان کی بیوی تھی جو ایک لڑائی میں مارا گیا، یہ ایرانی نژاد خاتون جب شاہی محل میں لائی گئی تو جہانگیر اس کے حسن و جمال پر فریفتہ ہو گیا اور اس سے شادی کر لی، وہ نہایت زیرک خاتون تھی آہستہ آہستہ ملکی امور میں اتنا اثر بڑھ گیا کہ تمام امور مملکت اسی کے مشورہ سے ہونے لگے، جہانگیر خود شراب کے نشے میں رہنے لگا تھا.....

جب جہانگیر زیادہ بیمار ہوا تو جانشینی کا مسئلہ سنگین صورت حال اختیار کر گیا،

ہوا یوں کہ نور جہان کے پہلے شوہر شیرانگن خان سے اس کی ایک بیٹی مہر النساء (لاڈلی بیگم) تھی جس کی شادی جہانگیر کے فرزند شہریار سے ۱۰۳۰ھ/۱۶۲۱ء کو ہوئی، نور جہاں چاہتی تھی کہ جہانگیر کے بعد اس کا یہ داماد بادشاہ بنے، جہانگیر کا ایک اور قابل بیٹا خرم (شاہ جہان) بھی تھا جس کی شادی نور جہان کے بھائی مرزا ابوالحسن آصف جاہ چہارم کی بیٹی ممتاز محل سے ہوئی تھی، یہ پورا خاندان سیاست میں بہت رسوخ کا مالک تھا، آصف جاہ چاہتا تھا کہ میراداماد شاہ جہان جانشین ہو، جہانگیر کے آخری ایام میں نور جہان نے چالاکی کرتے ہوئے شاہ جہان کے مرکز سے دور جانے کے احکام جاری کروائے جس پر اس نے عمل کرنے سے انکار کر دیا اور اس سلسلہ میں اس کے خدشات بھی درست تھے، ناچار اس نے ان مخدوش حالات میں جہانگیر کے خلاف بغاوت کر دی، بادشاہ علیل ہونے کے باوجود خود اس بغاوت کو ختم کرنے کے لئے روانہ ہوا، تاہم آصف جاہ کے سمجھانے سے یہ بغاوت دب گئی۔^۱

اسی طرح شہزادہ شہریار نے بھی بغاوت کی تھی جو سخت کوشی کے بعد فرو ہوئی۔^۲ شاہ جہان ایک دیندار اور پابند شرع شہزادہ تھا، جانشینی کے مسئلہ میں اسے راسخ العقیدہ علماء و مشائخ کی حمایت بھی حاصل تھی، خود خواجہ حسام الدین احمد اپنی درگاہ میں اس کی کامیابی کے لئے دعائیں اور باقاعدہ وظائف کیا کرتے تھے۔^۳ جب شہزادہ نے ان حالات میں بغاوت کی تو حاسدین و مخالفین نے منفی انداز میں جہانگیر تک یہ خیر پہنچائی جس پر اس نے رنجیدہ خاطر ہو کر آپ کو طلب کر لیا، چونکہ

۱ آئین اکبری، تعلیقات بلوخرمان: ۱/۳۹۸، ۵۷۲-۵۷۶

۲ جہانگیر: توزک، جہانگیری (جہانگیر نامہ) ۵۱۰ طبع ایران

Muhammad Shajauddin: Life and times of Noor Jahan, Lahore, 1967,

۳ زاد المعاد

Findly, E.B: Nurjahan, Dehli 2005.

جہانگیر کی طرف سے آپ پہلے بھی ایذا نہیں برداشت کر چکے تھے اس لئے دربار میں حاضر ہونے سے پہلے آپ نے بعض اکابر فوجی امراء جو آپ کے دوست بھی تھے، سے رابطہ قائم کر کے حالات سے آگاہ کر دیا تھا خوش قسمتی سے اس وقت جہانگیر کو ضیق النفس جیسے مرض سے قدرے افاقہ ہوا تھا، اس نے اسے آپ کی توجہ اور تشریف آوری کی برکت پر محمول کرتے ہوئے آپ کو معاف کر دیا۔^۱ لیکن اسی دوران ایک عجیب واقعہ یہ پیش آیا کہ مرزا محمد حکیم (برادر اکبر بادشاہ) کی بیٹی کا بلی بیگم جو ایک تقویٰ شعار خاتون تھی اور مرزا شاہ رخ بن مرزا ابراہیم بن مرزا سلیمان والی بدخشان کے عقد میں تھی، اس نے حج بھی کیا تھا، وہ خواجہ حسام الدین احمد اور آپ کے خاندان سے بخوبی واقف تھی اس لئے اس نے کسی امیر کے ذریعہ آپ کے ساتھ نکاح کا پیغام بھیج دیا جس پر آپ بہت پریشان ہوئے کیوں کہ آپ تو پہلے ہی جہانگیر کے زیر عتاب تھے، اس سلسلہ میں آپ نے ملکہ نور جہان اور آصف خان وکیل السلطنت سے بھی مدد کی درخواست کی لیکن جہانگیر سے ملاقات کے وقت وہ موجود نہیں تھا اور محض تائید ایزدی سے یہ معاملہ درست ہو گیا اور آپ کو اس مواصلت سے نجات ملی۔^۲

جہانگیر نے نہ صرف اس معاملہ میں آپ سے درگزر کیا بلکہ آپ کی سابقہ املاک دو ہزار بیگھا اور فقراے خانقاہ کے لئے ایک ہزار روپے کی امداد کو بھی دو گنا کر دیا۔^۳ آپ کے فرزند بزرگ خواجہ جمال الدین حسین اور داماد میر ابراہیم حسین کو بھی مناسب مناصب دیئے^۴

۱۔ ایضاً ۲۔ ایضاً ۳۔ ایضاً ۴۔ طبقات شاہ جہانی: ۲۰-۱۲

خواجہ جمال الدین حسین اور میر ابراہیم حسین کے حالات خواجہ حسام الدین احمد کی اولاد کے تحت لکھے جا چکے ہیں۔ آصف خان کے حالات زاد المعاد کے تعلیقات (۱۱۰/۵-۱۰) میں ملاحظہ کریں۔

اس طرح آپ اس مرتبہ بھی جہانگیر کے پنجہ استبداد سے بچ کر وہلی آگئے کیونکہ یہ حقیقت ہے کہ جہانگیر جیسا جابر جس درویش کو طلب کرتا تھا اس کا زندہ بچ کر آنے کا امکان بہت ہی کم ہوتا تھا۔^۱

جہانگیر کے بعد اس کا قابل ترین فرزند شہزادہ خرم شاہ جہان کے لقب سے ۱۰۳۷ھ/۱۶۲۸ء کو تخت نشین ہوا، وہ ایک دیندار بادشاہ تھا، تخت شاہی پر بیٹھنے ہی اس نے جو پہلا فرمان جاری کیا وہ بادشاہ کو سجدہ تہیت کی ممانعت تھی۔^۲

علماء و مشائخ کے ساتھ اس کے مراسم تھے وہ ان کو انعامات کے علاوہ مدد معاش کے طور پر جاگیریں بھی دیتا رہتا تھا جن کا ذکر کتب تاریخ اور تذکروں میں عام ملتا ہے۔

حضرت مجدد الف ثانی کے ساتھ اس کے قریبی روابط تھے^۳ خواجہ حسام الدین احمد کے ساتھ شہزادگی کے زمانہ سے ہی اس کے دیرینہ مراسم تھے اور آپ اس کی جانشینی میں کامیابی کے لئے خانقاہ میں جس طرح صوفیہ سے اوراد و وظائف پڑھوایا کرتے تھے۔^۴ سے قیاس ہوتا ہے کہ وہ وہلی میں حضرت خواجہ کی اس مرکزی خانقاہ میں بھی آیا کرتا تھا۔

چونکہ شاہ جہان ”فقراء دوست“ تھا اس لئے اس کی تخت نشینی پر اکابر مشائخ اسے مبارک باد دینے کے لئے گئے، لیکن خواجہ حسام الدین احمد اپنے استغناء، ضعف و ناتوانی کے باعث اس کے پاس نہیں گئے، مگر غائبانہ توجہ و دعا کا سلسلہ جاری رکھا، جہانگیر کے خلاف بغاوت کے دوران اس کی حمایت کے شعبہ میں اس نے آپ کو دربار میں طلب کیا تھا، اب شاہ جہان کی تخت نشینی پر کسی قسم کے مواخذہ کا خدشہ

^۱ طبقات شاہ جہانی: ۹/۲۹-۳۰ ۲ عبد الحمید لاہوری: پادشاہ نامہ: ۱/۱/۱۱۰

^۳ محمد امین بدخشی: نتائج الحرمین: ۳/۱۷۱، الف-ب ۴ زاد المعاد: ۶۵

نہیں تھا، اس دوران آپ حاجتمندوں کے لئے شاہ جہان کے نام برابر سفارشی رقعے بھی لکھتے رہے۔^۱

اس دوران مرکز (اکبر آباد) سے یہ خبر آئی کہ شاہ جہان حجاج کا ایک قافلہ حجاز مقدس بھیجنا چاہتا ہے اور اس کے لئے کسی متقی شخص کو میر حجاج بنانے کا خواہش مند ہے، خواجہ حسام الدین احمد کے دل میں عرصہ دراز سے حرمین الشریفین جانے کی تمنا تھی، آپ جہانگیر کی گرفت اور پھر اس کے ہر نوروز کے جشن پر حاضری کی پابندی سے آپ کے روحانی معمولات میں جو خلل آیا تھا، کی وجہ سے ہندوستان سے حجاز مقدس قیام کے ارادہ سے روانہ ہوئے تھے لیکن روحانی طور پر ارواح اولیاء کی طرف سے اجازت نہ ملنے کے باعث واپس آگئے تھے، اب اس خواہش نے پھر عملی صورت اختیار کی اور آپ اس مبارک سفر کے ارادہ سے اکبر آباد تک گئے تو شاہ جہان نے آپ کے اس اقدام کو ”نعمت غیر مترقبہ“ جانتے ہوئے حکم دیا کہ آپ کے ہمراہیوں کے لئے زادراہ کے انتظامات کئے جائیں، ابھی یہ معاملات زیر نظر تھے کہ یہ خبر آئی کہ اس سال فرنگیوں کے ساتھ بحری راستہ سے اہل ہند کی کشتیوں کے گزرنے کے ”قول و قرار“ کی تجدید ہی نہیں ہوئی، اس لئے راستہ مسدود ہے، اس طرح آپ نے ”رضا بقضا“ کے تحت اس سفر مقدس کا ارادہ ملتوی کر دیا۔^۲

مغل حکومت اور انگریزوں کے مابین بحری سفر کے لئے معاہدات باقاعدہ ہوتے رہتے تھے۔^۳

^۱ زادالمعاد: ۱۷

۱۷ ایضاً: ۷۰

^۲ ہندوستانی مورخین نے انگریزوں اور مغل حکومت کے تعلقات پر مستقل کتابیں لکھی ہیں اور پھر تجارتی معاملات پر بھی جدید دور میں بہت کچھ لکھا گیا ہے، بعض امور کے لئے زادالمعاد پر ہمارے تعلقات ۷۰/۵-۷ ملاحظہ کریں

چونکہ بادشاہ آپ سے نہایت ہی ”شیفتگی“ سے ملا تھا اور اس کے حسن سلوک کا تقاضا بھی تھا اور آپ کے اس کے مراسم قدیم کے باعث آپ نے چند روز اکبر آباد میں ٹھہرنے کا ارادہ کیا، اس دوران آپ کی شاہ جہان سے برابر ملاقاتیں ہوتی رہیں بادشاہ نے دربار کی غیر شرعی رسوم ”کورنش اور تسلیم“ کی بجا آوری سے آپ کو منع کر دیا۔^۱

کورنش کی رسم کا آغاز ہمایوں بادشاہ نے کیا تھا، جس میں دربار شاہی میں تخت کے قریب آکر دائیں ہاتھ کی ہتھیلی کو پیشانی پر رکھ کر اپنا سر جھکا تا تھا، اسی طرح تسلیم میں دائیں ہاتھ کی پشت کو زمین پر رکھ کر اس کو اٹھاتے اور سیدھا کھڑے ہو کر دائیں ہاتھ کی ہتھیلی کو سر پر رکھتے تھے۔^۲

خواجہ حسام الدین احمد ہر ملاقات میں بادشاہ کو مفید نصائح کرتے^۳ اور اسلامی مسائل میں سے کوئی مسئلہ بھی بیان فرماتے رہتے تھے جو آپ اپنا عین فرض اور دعوت و ارشاد کا اصول خیال کرتے تھے۔

اس دوران کچھ ایسے سیاسی حالات ہوئے کہ دکنیوں نے قوت جمع کر لی، شاہ جہان کی اپنے باپ کے خلاف بغاوت، جہانگیر کی وفات اور پھر شاہ جہان کی تخت نشینی نے باغیوں کو سراٹھانے کا موقع دیا دکن میں خان جہان کی بغاوت بھی اسی دوران ہوئی تو خود شاہ جہان دکن کی طرف متوجہ ہوا، اسی دوران قیام میں شاہ جہان کی محبوب ترین بیوی ارجمند بانو بیگم مخاطب بہ ممتاز محل کا برہان پور (دکن) میں ۱۷ ذی قعد ۱۰۴۰ھ/۱۶ جون ۱۶۳۱ء کو انتقال ہو گیا^۴ شاہ جہان کو اس کا بہت صدمہ ہوا وہ دکن کی مہمات کا سلسلہ ختم کر کے واپس دارالسلطنت آیا، جہاں اس نے ملکہ کی یادگار کے طور پر اس کا مقبرہ تاج محل کے نام سے بنوایا جو دنیا کے عجائبات میں سے

۱۔ زاد المعاد: ۱۷ ۲۔ ایضاً ۳۔ ایضاً ۴۔ تاریخ محمدی: ۲/۵/۲۰۲

ہے، وہ مدتوں اس کی موت کے صدمہ سے نہ نکل سکا۔^۱

شاہ جہان مہمات دکن کے بعد واپس آگرہ براستہ دہلی آیا تو خواجہ حسام الدین احمد حسب سابق اس کے استقبال کے لئے نہ گئے جس سے بادشاہ ناخوش ہوا اور اس کی ناراضگی میں روز بروز اضافہ ہوتا رہا کیوں کہ آپ کے ساتھ اس کے جس نوعیت کے تعلقات تھے کی بنیاد پر آپ کی حاضری اور استقبال کی توقع رکھتا تھا۔ اس دوران بد قسمتی سے ایک اور واقعہ پیش آیا کہ دہلی کے تحقیق آراضی کے عہدہ دار اور قانون گو خواجہ حسام الدین احمد کے بارے میں کچھ نہیں جانتے تھے کہ جہانگیر نے آپ کو املاک دی تھی اور پھر اسے دوگنا بھی کر دیا تھا جب ان لوگوں نے املاک کے کاغذات اور دستاویزات دیکھیں تو منفی طور پر سوچنے لگے، مخالفین نے اسے غلط رنگ دے کر شاہ جہان کے سامنے پیش کیا جس سے بادشاہ کا رویہ مزید سخت ہو گیا اگرچہ شاہ جہان نے ملاقات کے وقت اس کا اظہار نہ کیا لیکن خلوت میں ناراضی ظاہر کی، آپ دوستوں کے اصرار کرنے پر اکبر آباد گئے اور وہاں جا کر ایک مضافاتی بستی میں قیام کیا، وہاں بادشاہ کے مقررین کے ذریعہ املاک کے طومار کی تحقیق کی کوشش کرتے رہے، یہاں تک کہ بادشاہ کے ”غبارِ ملال“ میں تبدیلی آئی، جب آپ ”درویشانہ و بے غرضانہ“ اس کے پاس گئے تو اس نے حسب سابق بہت ہی ”اعزاز اور احترام“ کیا آپ نے اسے بزرگانہ نصائح سے نوازا۔^۲

اس کے بعد بادشاہ نے کہا کہ آپ کا جب تک اکبر آباد میں قیام ہے آپ اس مسجد میں ٹھہریں جو حرمِ معلیٰ^۳ میں ہے، بادشاہ نے بعض اکابر امراء کو بھی وہاں آپ

^۱ Yar Muhammad Khah: Deccan policy of the Mughals PP.166-264 , 169-176

تعلیقات زاد المعاد: ۷۴/۱۵-۱۹ .^۲ زاد المعاد: ۷۳ .^۳ یہ مسجد آج بھی موجود

ہے اور نگینہ مسجد کے نام سے مشہور ہے (تعلیقات زاد المعاد: ۷۵/۱۰-۱۳)

کی خدمت میں حاضر رہنے کا حکم دیا۔ ان میں سے نواب خان عالم کا ذکر خصوصیت سے کیا گیا ہے جس کا نام مرزا برخوردار بن مرزا عبدالرحمن دولدی تھا، اس کے اجداد تیموری سلاطین کے ہاں معزز عہدوں پر رہے، خان عالم نے اکبر کی ملازمت سے اپنی خدمات کا آغاز کیا، جہانگیر کے عہد میں بھی ترقی ہوئی، جب شاہ جہان تخت نشین ہوا تو وہ چھ ہزار ذات اور پانچ ہزار سوار کے منصب اور علم و نقارہ سے بھی سرفراز کیا گیا تھا۔ جب خواجہ حسام الدین احمد اکبر آباد میں تھے تو وہ ملازمت سے سبکدوش ہو کر وہاں مقیم تھا۔^۱

شاہ جہان امور مملکت سے فراغت کے بعد رات گئے اس مسجد میں آپ کے پاس جاتا اور دیر تک وہاں بیٹھ کر دینی مسائل پر آپ سے تبادلہء خیال کرتا اور بہت ہی مسرور ہوتا تھا، بادشاہ ان صحبتوں میں کبھی آپ کے واپس دہلی جانے کا ذکر نہ کرتا بلکہ آپ کے سامنے اشارۃً اور آپ کی غیر موجودگی میں واضح طور پر آپ کے دارالسلطنت اکبر آباد میں قیام پر زور دیتا رہتا تھا اگرچہ آپ کو جسمانی اور روحانی طور پر وہاں وہ سکون اور اطمینان قلب میسر نہیں تھا جو دہلی میں جو ار حضرت خواجہ باقی باللہ رحمۃ اللہ علیہ میں ملتا تھا تاہم آپ نے اسلام کی سر بلندی، مسلمانوں کے فائدے اور فریضہء تبلیغ اسلام کی خاطر وہاں قیام کرنا پسند کیا۔^۲

یہاں تک کہ آپ کا وہیں یکم صفر ۱۰۲۳ھ / ۱۶۳۳ء کو وصال ہو گیا اور وہیں آپ کو آپ کے آباد کردہ معمورہ صوفی آباد میں دفن کر دیا گیا، پھر کچھ عرصہ کے بعد آپ کا اثابوت مبارک آپ کے داماد میر ابراہیم حسین نے وہاں سے لا کر دہلی میں حضرت خواجہ کے قدموں میں دفن کیا۔

جب آپ وہاں نہایت علیل تھے تو شاہ جہاں عیادت کے لئے گیا تھا اور دیر

^۱ Ather Ali: Apparatus of Empire (بامداد اشاریہ) ^۲ زاد المعاد: ۷۵

تک وہاں مقیم رہا وہیں نماز پڑھ کر شاہی محل کی طرف روانہ ہوا۔^۱
 جیسا کہ ہم نے زاد المعاد کے تعلیقات میں وضاحت کی ہے کہ شاہ جہان ممتاز
 محل کے انتقال کے بعد برہان پور میں ۹ ماہ کے قیام کے بعد ۱۰۲۱ھ / ۱۶۳۲ء کو اکبر
 آباد پہنچا تو انہی دنوں خواجہ حسام الدین احمد بھی اکبر آباد گئے تھے اور وہیں ۱۰۲۳ھ
 کو آپ کا وصال ہوا گویا آپ اپنی زندگی کے آخری تین سال شاہ جہان کے اصرار
 پر وہیں ٹھہرے رہے۔

ایسا معلوم ہوتا ہے کہ سلاطین مغلیہ کا دل خواجہ حسام الدین احمد کی طرف سے
 کبھی بھی صاف نہیں ہو سکا اکبر اور ابوالفضل کا آپ کو واپس اپنے حوزہ الحاد میں لانے
 کے لئے کوششوں اور آپ کی ثابت قدمی کا ذکر کیا جا چکا ہے۔

جہانگیر کے مرتے دم (۱۰۳۷ھ / ۱۶۲۸ء) تک کان بھرے گئے تھے کہ
 آپ نے اکبر کی ملازمت سے علیحدگی کے لئے وقتی طور پر ”وضع سودایان“ اختیار کی
 تھی اور دہلی میں ورود کے دوران اس کا استقبال نہ کرنے کا بہانہ بنا کر آپ کو طلب کیا
 پہلے سختی پھر انعامات سے نوازنے کے باوجود آپ کو ہر جشن نوروز کے موقع پر حاضر
 ہونے کا حکم اس امر کا واضح ثبوت ہے کہ اس کے شکوک و شبہات ختم نہیں ہوئے تھے۔
 دراصل دہلی میں حضرت خواجہ باقی باللہ کی اس خانقاہ کو مرکزی روحانی حیثیت
 حاصل تھی اور بادشاہوں کو اس حقیقت کا علم تھا کہ دینی امور کی کمان انہی حضرات کے
 ہاتھوں میں ہے اور انہوں نے ہی اکبر کے خلاف فکری طور پر صرف آراء ہو کر اس کے
 لادینیت کے نظریات کا مقابلہ کیا تھا۔ جس کے باعث اسے ناکامی ہوئی تھی۔^۲

۱۔ ایضاً ۱۸۶
 ۲۔ پروفیسر محمد حبیب جیسے مارکسی مورخ نے یہ تسلیم کیا ہے کہ اکبر کو دین
 الہی کے نفاذ میں ناکامی ہوئی تھی۔

Muhammad Habib: Politics and Society during early medieval period,
 ed , K.A. Nizami, Introduction by prof. Nizami.vol. p.

اس روحانی مرکز کے سب سے بڑے مجاہد حضرت مجدد الف ثانی پہلے ہی جہانگیر کی حراست میں تھے پہلے قید کئے گئے اور پھر رہائی کے بعد آپ کے اس کے لشکر شاہی میں رہنے پر پابندی بھی یہ ثابت کرنے کے لئے کافی ہے کہ وہ راسخ العقیدہ حضرات سے خاصا خوفزدہ تھا۔

حضرت شیخ عبدالحق محدث دہلوی کو بھی جو حضرت خواجہ کے ”جرگہء ممدان دولت اسلام“ کے اہم رکن تھے، جہانگیر نے طلب کیا تھا اور اسی دوران خواجہ حسام الدین احمد کو بھی دوبارہ بلا بھیجا تھا، اور آپ نے اس سلسلہ میں پریشانی کے عالم میں حضرت مجدد الف ثانی سے بھی رابطہ قائم کیا تھا جس کی تفصیلات بیان کی جا چکی ہیں۔

دراصل سارے ہندوستان کے راسخ العقیدہ منصب داروں اور علماء و مشائخ کا اس مرکزی خانقاہ حضرت خواجہ سے تعلق تھا اور مغل حکومت کو ہمیشہ اس طرف سے اندیشہ رہتا تھا کہ کہیں یہ حضرات جن کے مریدین ہر شعبہ زندگی خصوصاً فوج میں موجود ہیں، جمع ہو کر ہماری سلطنت کا خاتمہ نہ کر دیں۔

مخدوم زادگان کی تربیت

حضرت خواجہ باقی باللہ کے دو فرزند ان گرامی تھے، اول عبید اللہ ملقب بہ خواجہ کلان اور دوم محمد عبید اللہ ملقب بہ خواجہ خرد، جب حضرت خواجہ کا ۱۰۱۲ھ کو وصال ہوا تو خواجہ کلان دو سال چار ماہ کے تھے اور خواجہ خرد صرف دو سال کے تھے۔

ان دونوں مخدوم زادگان کی تعلیم و تربیت خواجہ حسام الدین احمد کے نصیب میں ہوئی، یہ دونوں صاحبزادگان بہت ہی کم سن تھے تو حضرت خواجہ نے جب حضرت مجدد الف ثانی آپ کی خدمت میں دہلی حاضر ہوئے تو ان دونوں پر توجہ کرنے کا امر فرمایا جس کے اثرات کا ظہور بھی ہوا، ساتھ ہی آپ نے حضرت مجدد الف ثانی سے فرمایا کہ

دونوں بچوں کا خیال رکھنا مجھے مزید زندگی کی توقع بہت کم ہے، لیکن حضرت خواجہ کے وصال کے بعد درگاہ حضرت خواجہ میں معتقدین کے درمیان کچھ اختلافات ہوئے جن کے باعث آپ سرہند سے دہلی آ کر اپنے ان مخدومزادوں کی تربیت نہ کر سکے۔

حضرت خواجہ کے سب سے مقرب رفیق خواجہ حسام الدین احمد ہی تھے اس لئے یہ سعادت آپ ہی کو ملی، حضرت خواجہ کے حین حیات کم سنی میں جب خواجہ کلاں آپ کو بابا بابا کہتے ہوئے آپ سے لپٹ گئے تو حضرت خواجہ نے فرمایا کہ یہ تمہیں بابا بابا اس لئے کہہ رہا ہے کہ اس تربیت کی میں نہیں کر سکوں گا یہ تمہارے حصے میں آئی گی۔

چنانچہ خواجہ حسام الدین احمد نے ابتدائی تعلیم و تربیت کا حق ادا کر دیا جس کا اعتراف حضرت مجدد الف ثانی نے اپنے مکتوبات میں کیا ہے، آپ نے اپنے فرزندوں خواجہ جمال الدین حسین اور خواجہ سراج الدین محمد کے ساتھ اپنے بچوں سے بڑھ کر توجہ دی اور تربیت کی، جو ان ہو کر دونوں صاحبزادے تکمیل سلوک کے لئے سرہند حاضر ہو کر مرتبہ کمال و تکمیل پر فائز ہوئے اور حضرت مجدد الف ثانی کے خلیفہ کی حیثیت سے خانقاہ حضرت خواجہ میں دعوت و ارشاد کا فریضہ انجام دیا۔^۱

حضرت مجدد الف ثانی اور خواجہ حسام الدین احمد

حضرت خواجہ کے وصال کے بعد حضرت مجدد الف ثانی اور خواجہ حسام الدین احمد کے مابین کچھ عرصہ کیلئے اختلافات پیدا ہو گئے تھے جن کے اسباب معاصر تذکروں میں نہیں بتائے گئے، لیکن مکتوبات حضرت مجدد الف ثانی اور زاد المعاد وغیرہ سے حسب ذیل وجوہ کا قیاس کیا جاسکتا ہے:

^۱ ان امور کی تمام تفصیلات ہم نے مخدوم زادگان کے احوال کے ضمن میں بیان کر دی ہیں۔

۱..... حضرت شیخ عبدالحق محدث دہلوی کی مخالفت

۲..... کشفی و نظری اختلافات

۳..... مخالفین کی افواہیں

جیسا کہ ہم حضرت خواجہ کے احوال میں ”حضرت خواجہ کی جانشینی“ کے تحت تفصیل سے ان اسباب کا تجزیہ کر چکے ہیں کہ کس طرح حضرت خواجہ کے وصال ۱۰۱۲ھ کے بعد خانقاہ دہلی کے متوسلین اور حضرت مجدد الف ثانی کے مابین اختلافات ہوئے جو محض وقتی تھے اور وہ وقت گزرنے کے ساتھ ساتھ ختم ہو گئے۔

معاصر مولف خواجہ محمد ہاشم کشمی جو خواجہ حسام الدین احمد سے گہری دوستی و موانست رکھتے تھے لکھا ہے کہ حضرت خواجہ کے وصال کے بعد کچھ عرصہ کے لئے خواجہ حسام الدین احمد اور حضرت مجدد الف ثانی کے درمیان کسی بات پر کچھ ”ملال“ پیدا ہو گیا تھا لیکن اللہ سبحانہ کی عنایت سے وہ ”غبارِ ملال“ دور ہو گیا۔ اور دونوں بزرگوں کے ہاں ”صفا اور اخلاص“ پھر سے قائم ہو گیا، یہاں تک کہ خواجہ حسام الدین احمد نے اپنے فرزند بزرگ خواجہ جمال الدین حسین کو تربیت اور تکمیل کے لئے حضرت مجدد الف ثانی کی خدمت میں سرہند بھیجا اور آپ اس نور چشم پر نظر عنایت مبذول فرماتے رہے، مولف نے خواجہ حسام الدین احمد کا ایک مکتوب بنام شیخ تاج الدین سنہلی بھی نقل کیا ہے، جس میں ہے کہ خانقاہ حضرت خواجہ کے مقیموں نے اپنے مکشوفات کی بنیاد پر جو راستہ اختیار کیا ہے وہ بہت زیادہ دوری کا ہے، اسی مکتوب میں خواجہ حسام الدین احمد حضرت مجدد الف ثانی کی تعریف کرتے ہوئے لکھتے ہیں کہ حضرت خواجہ کے خاندان (فرزندان یعنی خواجہ کلاں و خواجہ خرد) کے ساتھ اخلاص کا اظہار جیسا کہ مخدومی شیخ احمد (مجدد الف ثانی) کی طرف سے دیکھا جاتا ہے وہ بہت ہی شکر کا باعث ہے..... اور دین کے ظواہر کی رعایت (پابندی) کی توفیق جس قدر ان

کو حاصل ہے ان کے مخالفین اور منکرین بھی اعتراض کی گنجائش نہیں پاتے۔^۱
 خود خواجہ محمد ہاشم کشمی جب برہان پور سے حضرت مجدد الف ثانی کی خدمت
 میں حاضر ہونے کے لئے سرہند جاتے ہوئے دہلی سے گزرے تو خواجہ حسام الدین
 احمد سے ملے جب انہیں ان کا سرہند جانے کا ارادہ معلوم ہوا تو بہت ہی خوشی کا
 اظہار کرتے ہوئے کہا کہ حضرت مجدد الف ثانی جیسا طالبانِ حق کی تربیت کرنے والا
 کوئی نہیں ہے۔^۲

پھر حضرت مجدد الف ثانی کے وصال پر خواجہ حسام الدین احمد نے جو تعزیت
 نامہ خواجہ محمد ہاشم کشمی کو لکھا ہے وہ انہوں نے نقل کر کے محفوظ کر لیا ہے جس سے اس
 نتیجہ پر پہنچنا دشوار نہیں رہ جاتا کہ ان دونوں حضرات کے مابین نزاع مکمل طور پر ختم
 ہو چکا تھا۔

معترضین یہ کہہ سکتے ہیں کہ حضرت خواجہ نے اپنی زندگی میں کسی کو اپنی مسند
 مشیخت پر نہیں بٹھایا تھا اور حضرت مجدد الف ثانی کسی کو اس کا اہل نہیں سمجھتے تھے اس
 لئے خانقاہ دہلی اور سرہند کے درمیان پہلا اختلاف یہی تھا، اسلئے آپ کے خواجہ حسام
 الدین احمد کے ساتھ اختلاف ہو گیا کیوں کہ حضرت خواجہ کے سب سے زیادہ قریبی
 رفیق آپ ہی تھے، لیکن ایسا ہرگز نہیں ہے کیوں کہ جیسا کہ ہم تفصیلات بیان کر چکے
 ہیں کہ حضرت خواجہ نے جب خواجہ حسام الدین احمد کو تربیت مریدین کا حکم دیا تو آپ
 نے اس سے معذرت کر لی جسے حضرت خواجہ نے قبول فرمایا۔ لیکن ان کے علاوہ کون
 تولیت خانقاہ کے فرائض انجام دیتا؟ وہ بھی خواجہ حسام الدین احمد کی اجازت کے بغیر
 ممکن نہیں تھا۔

جب خواجہ حسام الدین احمد نے اس مقصد کیلئے میاں شیخ الہ داد کا نام تجویز

۱ زبدۃ المقامات: ۸۱-۳ ملخصاً ۲ ایضاً: ۸۳-۸۳ ۳ ایضاً: ۸۴-۸۵

کیا تو حضرت مجدد الف ثانی نے واضح الفاظ میں اس سے انکار کر دیا، ظاہر ہے کہ اس پر قدرے ملال ان تینوں اصحاب میں پیدا ہوا۔

خواجہ حسام الدین احمد کے تربیت یافتہ اور زاد المعاد کے مولف خواجہ کلاں نے لکھا ہے کہ خود خواجہ حسام الدین احمد نے مجھ سے بیان کیا کہ میرے اور میاں شیخ احمد قدس سرہ (حضرت مجدد الف ثانی) کے مابین بعض متشابہات پر گفت و شنید (مباحث و اختلاف) ہوا تھا اور ان امور کے باعث ہمارے ”دل آئینہ مصفا“ میں ”غبار کدورت“ حائل ہو گیا تھا، اگرچہ حضرت مجدد الف ثانی کے مریدین کی طرف سے اس مسئلہ میں مجھے ”تہمت اور مذمت“ کا بھی سامنا کرنا پڑا اور میرا بھی دل چاہتا تھا کہ ان کے روحانی مشاغل کو غلو سے تشبیہ دوں لیکن میرا دل کسی طرح بھی یہ کرنے کو راضی نہیں ہوتا تھا، میں ہمیشہ ان ”متشابہات“ کی توجیہ کے لئے اللہ تعالیٰ کے کرم کا منتظر رہتا تھا کہ انہی ایام میں حضرت مجدد الف ثانی کی طرف سے ”واضح بیان“ سننے میں آیا جس سے وہ مقام ”کدورت و ملالت“ دور ہو گیا اور اب اس کا نشان تک نہیں ہے۔^۱

ہمیں تو زاد المعاد کے اس جملہ ”کثرت توغل ایٹان بہ مشاغل روحانی“ سے واضح اشارہ حضرت مجدد الف ثانی کے مرید حسن افغان کا آپ کی تحریرات میں تحریف کرنے اور پھر ان محرف معارف سے متاثر ہو کر شیخ عبدالحق محدث دہلوی کا رسالہ اعتراضات لکھنا اور اسے مخالفین کے شہرت دینے کی طرف معلوم ہوتا ہے، جس سے خواجہ حسام الدین احمد سب سے زیادہ متاثر ہوئے تھے جس کی وجہ یہی ہے کہ آپ حضرت خواجہ کے روحانی مرکز میں تولیت کے فرائض انجام دے رہے تھے اور حضرت مجدد الف ثانی کی تمام تر روحانیت اسی مرکز سے مقتبس تھی۔

حضرت مجدد الف ثانی کے مخالفین و جاسدین حسن خان افغان کی قیادت میں ہندوستان کی بڑی بڑی خانقاہوں اور علماء کی خدمت میں وہ محرف مواد لے کر گئے جس سے خانقاہ حضرت خواجہ اور آپ کے حوزہ روحانی کے سب سے بڑے عالم و محدث شیخ عبدالحق متاثر ہوئے بغیر نہ رہ سکے۔

حضرت مجدد الف ثانی نے اپنے آخری ایام حیات میں خواجہ حسام الدین احمد کو جو خطوط لکھے تھے ان میں سے ایک مکتوب میں حضرت شیخ عبدالحق محدث دہلوی کا نام لئے بغیر یہ برادرانہ شکوہ کیا ہے کہ انہوں نے مجھے براہ راست لکھنے کی بجائے محض شبیہ (بجراشتباہ) کی بنا پر مجھ پر اعتراضات کر کے مشتہر کیا اور اس کی ”شہر شہر منادی“ کرائی یہ کہاں کی دین داری ہے؟ میں نے کوئی بات بھی ایسی نہیں لکھی جس کی ابتداء و اختراع اس فقیر نے کی ہو۔..... اس لئے یہ سارا ”شور و غوغا“ کیسا ہے؟ اگر کوئی ایسا لفظ مجھ سے صادر ہو گیا تھا جو ظاہر علوم شرعیہ سے مطابقت نہیں رکھتا تھا تو تھوڑی سے توجہ سے اس کی شریعت سے مطابق تاویل کر لیتے، اسی مکتوب میں حضرت مجدد الف ثانی نے لکھا ہے کہ آپ کے مکتوب سے یہ مفہوم بھی ہوتا ہے کہ اس عزیز (مکتوب الیہ مولانا محمد صالح کولابی) سے میرا مکتوب (۳/۸۷) سن کر آپ کے خادموں میں بھی ”اشتباہ و انحراف“ پیدا ہوا..... چاہئے تو یہ تھا کہ مشتبہ مقامات کو آپ خود حل کر لیتے اور اس فقیر پر نہ چھوڑتے اور فتنہ کو ختم کر دیتے، دوسرے دوستوں سے کیا شکایت کی جائے کہ ان میں سے بعض نے شبہ دور کرنے کی قدرت رکھنے کے باوجود ایسا نہیں کیا بلکہ خاموشی اختیار کر لی۔^۱

تو یہ وہ ”موانع معلومہ“ تھے جن کے باعث حضرت مجدد الف ثانی سرہند سے دہلی آ کر حضرت خواجہ کے فرزندوں کی تعلیم و تربیت نہ کر سکے اور آپ کے اور خواجہ

۱۔ مکتوبات: ۳/۱۲۱/۵۶۶

حسام الدین احمد کے مابین وجہ نزاع رہے۔

جب مخالفین کی یہ شورش بڑھ گئی تو حضرت مجدد الف ثانی نے اپنے معارف کے اصل مسودات حضرت شیخ محدث کی خدمت میں ارسال کئے جنہیں پڑھ کر آپ مطمئن ہو گئے اور اپنے اعتراضات سے رجوع کر لیا، شیخ محدث نے رجوع کے سلسلہ کا ایک مکتوب بھی ان اختلافات میں سب سے زیادہ نشانہ بننے والی شخصیت خواجہ حسام الدین احمد کے نام ارسال کیا۔^۱

شیخ محدث علیہ الرحمۃ کا یہ مکتوب پڑھ کر خواجہ حسام الدین احمد کا ”غبارِ ملال“ تو جاتا رہا لیکن حاسدین و مخالفین کی کاروائیاں جاری رہیں، حضرت مجدد الف ثانی کے معارف کے خلاف کئی رسائل لکھے گئے اور معاندین کے جواب میں مخلصین نے بھی کئی کتابیں لکھیں^۲ ہر مخالف نے شیخ محدث کے رسالہ کو آڑ بنایا۔

گویا حضرت مجدد الف ثانی اور حضرت شیخ عبدالحق محدث کے مابین اختلافات پیدا کرنے کی کوششیں کی گئیں لیکن آپ نے ثابت قدمی کے ساتھ ان معاملات پر غور فرمایا اور تعلقات معمول پر آ گئے۔

حضرت خواجہ کے دونوں فرزند ان گرامی ابتدائی تعلیم کے بعد تکمیل کے لئے خواجہ حسام الدین احمد کی اجازت و تحریک پر سرہند گئے اور فراغت کے بعد حضرت مجدد الف ثانی کے خلیفہ کی حیثیت سے خانقاہ حضرت خواجہ میں تاحیات دعوت ارشاد

۱۔ یہ مکتوب پہلی بار اخبار الاخبار کے مجتہائی ایڈیشن کے آخر میں خاتمہ کے طور پر شامل ہوا، مخالفین کا الزام ہے کہ یہ مکتوب معتقدین کا خود ساختہ ہے آپ کے مجموعہ مکاتیب میں موجود نہیں ہے، لیکن یہ حقیقت ہے کہ رجوع کے معاملہ کا یہ مکتوب کلیات خواجہ کلاں میں موجود ہے۔ (روضۃ القیومیہ: ۲۱۱/۱) جس سے مخالفین واقف نہیں ہیں^۲ ”حضرت مجدد الف ثانی کے دفاع میں لکھی جانے والی کتابیں“، مقالہ مشمولہ جہان امام ربانی (جلد پنجم)

میں مصروف رہے، خواجہ حسام الدین احمد کے فرزند بزرگ خواجہ جمال الدین حسین بھی حضرت مجدد الف ثانی کی خدمت میں حاضر ہو کر بہرہ یاب ہوئے۔^۱

حضرت مجدد الف ثانی کے فرزند اصغر شاہ محمد یحییٰ کا عقد مبارک خواجہ کلاں کی صاحبزادی سے ہوا^۲، گویا ان حضرات کے مابین وہ تمام اختلافات مخالفین و معاندین کے پیدا کئے ہوئے تھے جو وقت گزرنے کے ساتھ ساتھ رفع ہو گئے۔

وصال

خواجہ حسام الدین احمد یہ سن کر کہ شاہ جہان حجاج کا ایک قافلہ حجاز مقدس روانہ کرنے والا ہے اور کسی متقی عالم کو میر حجاج بنا کر بھیجنے کا خواہش مند ہے آپ اس کے ساتھ قدیمی عقیدت مندانہ تعلقات کے باعث ۱۰۴۱ھ / ۱۶۳۱ء کو اکبر آباد پہنچ گئے لیکن فرنگیوں کے ساتھ سفر کے معاہدہ کی تجدید نہ ہونے کے باعث آپ حرمین الشریفین نہ جاسکے۔

بادشاہ کے خلوص اور انتہائی عزت و احترام کی وجہ سے آپ نے کچھ عرصہ وہاں قیام کرنے کا فیصلہ کر لیا، بادشاہ امور مملکت سے فراغت کے بعد رات گئے تک آپ کی خدمت میں بیٹھ کر مذہبی مسائل پر تبادلہء خیال کرتا تھا لیکن واپس دہلی جانے کی اجازت نہیں دیتا تھا، جب آپ شدید علیل ہوئے تو شاہی حرم کی مسجد سے اپنے آباد کردہ شہر صوفی آباد منتقل ہو گئے، آپ کو کئی امراض لاحق تھے آخری ایام میں اسہال

۱۔ تفصیلات بیان کی جا چکی ہیں۔
۲۔ ہدیہء احمدیہ ص: ۸۷

حضرت شیخ محدث کا اعتراضات سے رجوع کرنا اور اس قسم کے دیگر امور کے تفصیلات کے لئے رسائل در دفاع حضرت مجدد الف ثانی مولفہ مولانا وکیل احمد سکندر پوری پر ہمارا مفصل مقدمہ ملاحظہ کریں۔ مشمولہ ہفت مجالس علمیہ مرتبہ محمد عالم مختار حق، لاہور، حوزہ نقشبندیہ: ۲۰۰۹ء

کبدی کا غلبہ ہوا اور اسی بیماری میں یکم صفر ۱۰۴۳ھ / ۱۶۳۳ء کو اکبر آباد میں ہی وصال ہوا، اپنے اسی معمورہ میں دفن کر دیئے گئے، ولادت ۹۷۷ھ / ۱۵۶۹ء کو بدخشان میں ہوئی تھی وصال کے وقت عمر مبارک ۶۶ سال تھی۔

آخری ایام میں آپ کی خدمت کے لئے مخدوم زادہ سراج الدین محمد، خواجہ محمد افضل، میاں شیخ رستم اور مولانا دوست محمدؒ موجود تھے۔

اس دوران علاج کا سلسلہ بھی جاری رہا، آپ اپنا علاج خود کرتے تھے لیکن افاقہ نہیں ہوتا تھا، آپ اپنی بیماری کی اطلاع کسی کو نہیں دینا چاہتے تھے لیکن خان عالم کوجن کے ساتھ آپ کے بچپن سے تعلقات تھے، اس کی خبر ہو گئی تو اس نے شاہ جہان بادشاہ کو اطلاع دی، وہ عیادت کے لئے صوفی آباد آیا اور مغرب کی نماز وہاں پڑھ کر رخصت ہوا تھا۔^۳

آپ کی وصیت کے مطابق آپ کو اکبر آباد کے صوفی آباد میں دفن کر دیا گیا اور پھر فرمایا کہ میری نعش دہلی منتقل کرنے میں جلدی نہ کرنا۔^۴

اس سوال کے جواب میں کہ دہلی میں کیا آپ کو آپ کے والد نواب غازی خان بدخشی کے مقبرہ میں دفن کریں؟ تو آپ نے فرمایا نہیں مجھے میرے شیخ حضرت خواجہ باقی باللہ کے صفہ شریف کے قریب دفن کرنا۔^۵

متعلقین کے اختلاف کی وجہ سے آپ کی نعش مبارک دہلی منتقل کرنے میں چھ ماہ کی تاخیر ہوگی خاصا تردد ہوا دو ماہ مزید لگے گویا آٹھ ماہ بعد شوال میں آپ کا

۱۔ مولف زاد المعاد نے تاریخ وصال واضح طور سے نہیں دی بلکہ ان کے بیان سے یکم صفر کا مفہوم

نکلتا ہے (تعلیقات: ۱۵۹ / ۱۴-۱۵) نیز اسرار یہ: ۳۸، تاریخ محمدی: ۲ / ۵ / ۲۱۹

۲۔ ان خدام کے حالات زاد المعاد کے لاحقہ میں ملاحظہ کریں۔ ۳۔ زاد المعاد: ۱۸۶

۴۔ ایضاً

۵۔ ایضاً: ۱۸۷

تا بوقت شریف آپ کے داماد میرا براہیم حسین دہلی لے کر آئے اور دفن کیا آپ کے جسم مبارک پر آٹھ ماہ گزرنے کے باوجود کوئی فرق نہیں پڑا تھا، اہل دہلی خصوصاً اکابر علماء و مشائخ نے استقبال کیا۔^۱

آپ کو حضرت خواجہ کے صفہ منورہ کے مشرق رو یہ دفن کیا گیا آپ کی اہلیہ محترمہ بی بی زہری نے آپ کا الگ صفہ تعمیر کروایا جو طول و عرض میں حضرت خواجہ کے صفہ شریف کے برابر تھا۔^۲

مرتب کتاب حاضر احقر محمد اقبال مجددی اگست ۱۹۹۰ء کو دہلی گیا تو معروف محقق ڈاکٹر نثار احمد فاروقی مرحوم (سابق صدر شعبہ عربی دہلی یونیورسٹی) کے ہمراہ حضرت خواجہ کے مزار مبارک پر حاضر ہوا، اس وقت خواجہ حسام الدین احمد کی قبر مبارک کسی صفحہ پر نہیں ہے بلکہ حضرت خواجہ کے مزار شریف کے پاس قدرے دور بفاصلہ تقریباً بیس گز ایک عام قبر ہے، جس پر کوئی کتبہ تک نہیں ہے، تاہم ڈاکٹر فاروقی مرحوم نے اس کی فوٹو تیار کر لی جو کتاب حاضر میں شامل ہے۔

حضرت خواجہ حسام الدین احمد کے وصال پر کئی اکابر اہل علم نے قطعات تاریخ کہے، جن میں سے مندرجہ ذیل اصحاب کے قطعات خواجہ کلاں نے نقل کئے ہیں:

۱..... مولانا حسن ہمدانی کشمیری ۵ قطعات

۲..... شجاعی ۶ قطعات

۳..... خواجہ محمد صادق ہمدانی کشمیری ۶ قطعات^۳

۱ ایضاً: ۱۹۳۰ء زاد المعاد میں خاتمہ کے عنوان سے آپ کے وصال کے

واقعات تفصیل سے لکھے گئے ہیں اس لئے ہم نے یہاں اختصار سے کام لیا ہے۔

۲ زاد المعاد: ۱۹۵-۱۹۶ء ان چھ قطعات میں سے پانچواں قطعہ خواجہ محمد

صادق ہمدانی نے طبقات شاہ جہانی (۱۰/۰) میں نقل کیا ہے۔

۴..... مولانا حافظ محمد خیالی ۲ قطعات (ایک قطعہ بصورت دائرہ)

۵..... میر سید محمد زاہد، ایک قطعہ^۱

ایک قطعہ تاریخ خواجہ خرد کے مرید شیخ کمال محمد سنہلی نے بھی کہا تھا۔^۲

خواجہ حسام الدین احمد کی تالیفات

زاد المعاد سے خواجہ حسام الدین احمد کی جو تصویر زندگی لوح ذہن پر مرتسم ہوتی ہے، سے تو یہی معلوم ہوتا ہے کہ آپ کے پاس تصنیف و تالیف کے لئے وقت ہی نہیں تھا۔

فرید بھکری نے لکھا ہے کہ ترک دنیا کے بعد کتابوں کو طاق پر کھ دیا اور ”نماز و روزہ و ذکر و قیام“ آپ کا شیوہ زندگی بن گیا^۳ ہر ماہ پندرہ مرتبہ قرآن مجید ختم کرتے تھے^۴۔ لیکن اس کے باوجود آپ کی تصنیف و تالیف کی طرف بھی توجہ رہی، آپ

نے تصوف و سلوک کے موضوع پر ایک کتاب شواہد اخلاص کے نام سے مرتب کی، جس میں اپنے نام موصول ہونے والے اکابر اہل علم کے مکاتیب بھی جمع کئے۔^۵

زاد المعاد کے مؤلف خواجہ کلاں کو حکم دیا تھا کہ وہ تمام خطوط جو میرے نام ہیں جمع کریں تو انہوں نے اس میں آپ کی تحریرات اپنے نام موصول ہونے والے مکاتیب اور مختلف رسائل یک جا کر دیئے، اس کا نام کلیات خواجہ کلاں بھی ہے۔^۶ آپ کی مبارک زندگی جس طرح روحانیت سے عبارت تھی اسی طرح دہلی کی

۱۔ ان اکابر کے حالات زاد المعاد کے تعلیقات میں ملاحظہ کریں۔

۲۔ اسرار یہ: ۳۸ ۳۔ ذخیرۃ الخوانین: ۱/۲۴۳

۴۔ عمل صالح: ۲/۲۸۷، بادشاہ نامہ محمد امین قزدینی (بخش تراجم مرتبہ محمد سلیم اختر مشمولہ رسالہ

اردو، کراچی، ج ۵۵ ش ۳ ص ۱: ۷) (آثر الامراء ۳/۳۷۳، حضرات القدس ۱/۴۴۹

۵۔ زاد المعاد ۶۔ رک احوال خواجہ کلاں مقدمہ حاضر

ادبی فضا کا بھی تقاضا تھا کہ آپ کبھی کبھی شعر خوانی کی طرف بھی راغب ہو جاتے تھے۔ آپ نے ایک بیاض تیار کر رکھی تھی جس کا آپ ذوق و شوق کے ساتھ مطالعہ بھی کرتے رہتے تھے^۱؛ اگرچہ آپ کی تالیفات و مرتبات کے وجود کا ہمیں تا حال علم نہیں ہے تاہم تذکروں میں ان کی جس قدر تفصیلات ملتی ہیں وہ آپ کے اعلیٰ ذوق کی ترجمانی کرتی ہیں۔

اسی طرح اپنے شیخ حضرت خواجہ باقی باللہ کے رسائل و کلام شیخ محمد اسماعیل رشدی دہلوی سے مرتب و جمع کروائے^۲ اپنے شیخ ”حضرت خواجہ کے احوال“ پر ایک رسالہ بھی لکھا تھا۔^۳

خواجہ حسام الدین احمد کے تربیت یافتگان

جب حضرت خواجہ نے خواجہ حسام الدین احمد کو خلافت سے نوازا اور مریدین کی تربیت کا حکم دیا تو آپ نے معذرت کر لی، لیکن آپ کے وصال کے بعد حکماً چند اصحاب کی ابتدائی تعلیم و تربیت فرمائی ان میں سے بعض کو تکمیل کے لئے حضرت مجدد الف ثانی کی خدمت میں سرہند بھیجا، خواجہ کلاں نے زاد المعاد کے لاحقہ کی قسم دوم میں ان اصحاب کے مختصر روحانی حالات لکھے ہیں جن کی تربیت آپ نے کی تھی، ان کے اسماء زاد المعاد کی ترتیب کے مطابق یہ ہیں:

۱..... خواجہ محمد عبداللہ (ملقب بہ خواجہ خرد بن حضرت خواجہ)

۲..... بی بی زہری (زوجہ خواجہ حسام الدین احمد)

۱۔ زاد المعاد: ۸۰ خواجہ حسام الدین احمد عام طور پر مثنوی مولانا اور مکتوبات شیخ شرف الدین یحییٰ

منیری کا مطالعہ کرتے تھے ۲۔ اس احوال حضرت خواجہ تالیفات حضرت خواجہ مقدمہ ہذا

۳۔ زاد المعاد: ۱۹۸

- ۳..... ابوالنصر خواجہ جمال الدین حسین (فرزند بزرگ خواجہ حسام الدین احمد)
- ۴..... ابوالمعالی خواجہ سراج الدین محمد (فرزند دوم خواجہ حسام الدین احمد)
- ۵..... خواجہ محمد قاسم (خالہ زاد حضرت خواجہ باقی باللہ)
- ۶..... میر سلطان منصور (از اولاد مرزا یان بدخشان)، شیخ الاسلام عہد جہانگیر (ورک
بہ فہرست خلفائے حضرت خواجہ)
- ۷..... خواجہ محمد افضل بدخشی (از اقربای خواجہ حسام الدین احمد) تکمیل بخدمت
حضرت مجدد الف ثانی
- ۸..... خواجہ عبداللطیف (خالہ زاد خواجہ حسام الدین احمد)
- ۹..... مولانا محمد دوست بن مولانا محمد یوسف مرغینانی
- ۱۰..... میر سید ابراہیم
- ۱۱..... خوشحال بیگ (خادم خواجہ حسام الدین احمد)
- ۱۲..... شیخ محمد شریف
- ۱۳..... شیخ محمد شریف اکبر آبادی
- ۱۴..... ملا عبدالرحیم سلامی
- ۱۵..... مولانا محمد حیدر کشمیری (خواجہ خرد کی والدہ کے قریبی رشتہ دار تھے)
- ۱۶..... میاں شیخ محمد حارث بن شیخ تاج الدین سنبھلی ٹم کی
- ۱۷..... میاں شیخ احمد (طغائی خواجہ سراج الدین محمد)
- ۱۸..... میر محمد صادق بن خواجہ قلیج خان
- ۱۹..... حافظ عنایت اللہ
- ۲۰..... خواجہ محمد صدیق بن خواجہ محمد صادق ہمدانی کشمیری
- ۲۱..... میاں محمد قلی بن شیخ رستم

- ۲۲.....خواجه محمد صوفی (شاگرد خواجه حسام الدین احمد)
- ۲۳.....خواجه ابوالمدین (نبیرہ خواجه ابوالفیض بدخشی) خواجه ابوالمدین کے والد
خواجه احمد حضرت مجدد الف ثانی کے مرید تھے۔
- ۲۴.....میر سید کاظم بدخشی
- ۲۵.....میر سید زین العابدین بدخشی
- ۲۶.....میاں محمد باقر بن شیخ طاہر فیروز آبادی
- ۲۷.....شیخ رکن الدین
- ۲۸.....شیخ احمد گجراتی
- ۲۹.....میاں شیخ ولی محمد (از اولاد صوفی بدہنی)
- ۳۰.....شیخ ابراہیم دکھنی
- ۳۱.....ملاحسن گجراتی
- ۳۲.....میاں شیخ ولی محمد بن شیخ عبدالواحد اجودھنی
- ۳۳.....میاں محمد یوسف (برادرزادہ و داماد میاں شیخ الہ داد امرہوی)
- ۳۴.....سید میراں جوان
- ۳۵.....ملا عبدالسلام
- ۳۶.....سبحان قلی
- ۳۷.....رحمت اللہ
- ۳۸.....خواجه عبید اللہ (ملقب بہ خواجه کلاں بن حضرت خواجه) مولف زاد المعاد
(خودنوشت حالات)

حیات خواجہ حسام الدین احمد کے مآخذ

یہ مآخذ دو قسم کے ہیں پہلا حصہ کتب تاریخ کے تعارف پر مشتمل ہے جن میں زیادہ تر خواجہ حسام الدین احمد کے والد گرامی نواب غازی خان بدخشی کے حالات اور ان کی ملکی مہمات کا تذکرہ ہے، جہانگیر اور شاہ جہان کے عہد میں لکھی جانے والی کتب تاریخ میں خواجہ حسام الدین احمد کے احوال بیان کئے گئے ہیں۔

دوسرے حصہ میں ہم نے صوفیہ کے ان تذکروں کا تعارف کروایا ہے جن میں خواجہ حسام الدین احمد کے روحانی حالات و مناقب بیان کئے گئے ہیں۔

ان سب کا مختصر تعارف ترتیب زمانی سے کروایا جا رہا ہے تاکہ آپ کے احوال پر لکھی جانے والی مستقل کتاب زاد المعاد کی اہمیت واضح ہو سکے:

تاریخ اکبری

یہ حاجی محمد عارف قندھاری کی تالیف ہے، جس میں اکبر بادشاہ کی ولادت سے ۹۸۹ھ / ۱۵۸۱ء تک واقعات درج ہیں، بعض قرائن سے معلوم ہوتا ہے کہ ۹۹۲ھ / ۱۵۸۴ء تک مولف اس میں اضافہ کرتا رہا، یہ پہلی کتاب ہے جس میں خواجہ حسام الدین احمد کے والد قاضی نظام غازی خان بدخشی کی کابل سے ۹۸۲ھ / ۱۵۷۴ء کو آمد اور اکبر بادشاہ کے حضور پیش ہونے کا ذکر ہے، یہ پوری کتاب دستیاب نہیں ہو سکی صرف مذکورہ سنین کے حوادث پر مشتمل کچھ حصہ ملا ہے، جس کا متن معین الدین ندوی، سید اظہر علی دہلوی اور امتیاز علی خان عرشی کی تحقیق و تعلیقات کے ساتھ رضا

لائبریری رام پور سے ۱۹۶۲ء کو طبع ہوئی، اس کا انگریزی ترجمہ تسنیم احمد نے کیا جو
دہلی سے ۱۹۹۳ء کو شائع ہوا۔

طبقاتِ اکبری

مولفہ خواجہ نظام الدین احمد ہروی بخششی (ف ۱۰۰۳ھ / ۱۵۹۲ء)

یہ ہندوستان کے مسلمان حکمرانوں کی ایک عام تاریخ ہے محمود غزنوی کے حملوں
سے لے کر اکبر بادشاہ کے ۳۸ سال جلوس ۱۰۰۲ھ / ۱۵۹۳ء تک کے واقعات پر
مشتمل ہے، مولف اکبر کے مقرب ترین افراد میں سے تھا اور اکبر کے مذکورہ سال
جلوس تک کے واقعات کے لئے اس کی خاص اہمیت ہے، اس میں نواب غازی خان
بخشی کے ان معرکوں کا ذکر ملتا ہے جو انہوں نے مغل حکومت کے باغیوں کے خلاف
کئے، اس کا فارسی متن مطبع نولکشور لکھنؤ سے ۱۸۷۵ء کو طبع ہوا پھر اس کا تحقیقی ایڈیشن
۱۹۱۳ تا ۱۹۳۱ء ایشیا تک سوسائٹی آف بنگال کلکتہ سے شائع ہوا، اس کے مکمل متن کا
انگریزی ترجمہ بی ڈے (Be De) نے کیا جو مذکورہ ناشر نے ۱۹۱۳ تا ۱۹۳۶ء طبع
کیا۔ اس کا اردو ترجمہ محمد ایوب قادری نے کیا جو لاہور سے شائع ہوا، مولف نے اکبر
کو خوش کرنے کے لئے کتاب کے آغاز میں نعت نہیں لکھی۔

اکبر نامہ

یہ اکبر کے سب سے معتمد درباری ابوالفضل علامی کی تصنیف ہے جو خواجہ حسام
الدین احمد کا بہنوئی تھا، یہ تین جلدوں میں ہے جلد اول میں بابر سے ہمایوں کے عہد
تک کے واقعات ہیں جلد دوم اور سوم کا تعلق اکبر کی تاریخ سے ہے، جس میں اس کے
پہلے سال جلوس سے ۱۷ تک کے درمیان کے حوادث درج ہیں، یغز

۱۰۰۴ھ/۱۵۹۶ء تک واقعات، مشاہیر عصر کے مختصر حالات اور واقعات کا ذکر بھی کیا گیا ہے۔

اس کی تیسری جلد میں نواب غازی خان کی کابل سے آمد ۹۸۲ھ/۱۵۷۴ء سے ان کی اودھ میں وفات ۹۹۲ھ/۱۵۸۴ء کے تحت ان کا مختلف جنگوں میں شریک ہو کر سخت کوشی کا تذکرہ ملتا ہے، فتح سندھ بسر کردگی عبدالرحیم خان خانان کے دوران خواجہ حسام الدین احمد کا ۹۹۹ھ/۱۵۹۰ء کو لشکر کے ساتھ جانے اور وہاں جذبہ الہی کے آپ پرورد کا تو دور کنار فوجیوں کی فہرست میں آپ کا نام تک نہیں لکھا۔ حالانکہ وہ آپ کا برادر نسبتی تھا، اگر وہ اس کی تفصیل دیتا تو اسے اس حقیقت کا اظہار کرنا پڑتا کہ خواجہ حسام الدین احمد نے اکبر اور مسلمانان ہند و مزاج کے حوزہ الحاد سے خلاصی حاصل کرنے کیلئے علیحدگی اختیار کی تھی، ابوالفضل نے عمداً ایسا کیا اور اپنے قتل ۱۰۱۱ھ/۱۶۰۲ء تک مسلسل آپ کو تنگ کرتا اور واپس ملازمت پر آنے پر مجبور کرتا رہا، اکبر نامہ پہلے مطبع نولکشور لکھنؤ سے ۱۸۶۷ء کو تین جلدوں میں چھپا، پھر ایشیاٹک سوسائٹی، کلکتہ نے اسے مرتب کروا کر ۱۸۷۳ء سے ۱۸۸۷ء شائع کیا، مشہور مترجم بیورج (H. Beveridge) نے حواشی کے ساتھ انگریزی ترجمہ کیا جو مذکورہ ناشر نے طبع کروایا۔

آئین اکبری مولفہ ابوالفضل علامی

یہ دراصل اکبر نامہ کا تاملہ ہے جس میں عہد اکبر کے انتظامی امور کی تفصیلات ملتی ہیں، اس میں مختلف صوبوں میں سے شامل دیہاتوں، سپرکاروں وغیرہ کی فہرستیں بھی

۱۔ فتح سندھ کے بعد خواجہ حسام الدین اور مرزا حسام الدین نام کا جو شخص اکبر کے حضور پیش ہوا انعام سے نوازا گیا وہ کوئی دوسرا فرد تھا۔ (تعلقات زاد المعاد)

ہیں، منصب داروں کی عہدہ دار فہارس کے علاوہ علماء و مشائخ اور شعراء کی فہرستیں بھی درج ہیں، اس میں ہزاری امراء کی فہرست میں نواب غازی خان بدخشی کا نام بھی درج ہے۔^۱

آئین اکبری پہلے سرسید احمد خان نے مرتب کی مطبع اسماعیلی سے ۱۲۷۲ھ / ۱۸۵۵ء کو اس کی صرف پہلی اور تیسری جلد طبع ہوئی، پھر اس کا دوسرا ایڈیشن لکھنؤ سے کامل تین جلدوں میں شائع ہوا ۱۸۶۷-۱۸۷۷ء ایٹانک سوسائٹی کلکتہ سے بلوخمان کی تصحیح سے بھی اس کا فارسی متن طبع ہوا، اس کی صرف جلد اول پر بلوخمان نے بہت تفصیلی تعلیقات لکھ کر انگریزی ترجمہ شائع کیا، اسی طابع نے اس کی دوسری دو جلدوں کے انگریزی ترجمے بھی شائع کروائے۔

منتخب التواریخ مولفہ عبدالقادر بدایونی

یہ ہندوستان کے مسلم عہد کی عام تاریخ ہے، جس کا آغاز سبکتگین کے عہد سے ہوتا ہے اور اکبر بادشاہ کے ۱۴ سال جلوس ۱۰۰۴ھ / ۱۵۹۶ء تک کے واقعات پر ختم ہو جاتی ہے۔^۲ اس کتاب کے مجاہد مورخ نے جو اکبری دربار سے وابستہ تھے بہت سے ایسے واقعات درج کئے ہیں جن کا تعلق اس وقت کے بدلے ہوئے مذہبی

۱۔ آئین اکبری: ۱/۲۸۳ (شمارہ ۱۳۳) ۲۔ بدایونی نے اکبر کے خوف سے اپنی اس کتاب کو خفیہ طور پر لکھا اور اس کی زندگی میں اس کی تشہیر نہ کی، جہانگیر نے منتخب التواریخ میں اپنے والد کے خلاف مواد کے باعث اس کی نقل و اشاعت پر پابندی لگا دی تھی۔ (ماثر الامراء: ۱/۶۸۷) طبقات شاہ جہانی (۹/۵۸) میں بدایونی کا سال وفات ۱۰۲۴ھ غلط معلوم ہوتا ہے۔ اگر موصوف اپنی کتاب کی تالیف کے بیس سال بعد تک زندہ رہتے تو جہانگیر ان پر ضرور گرفت کرتا بلکہ موت کی سزا دیتا، تاریخ محمدی (۲/۵/۳۰) میں بدایونی کا سال انتقال ۱۰۰۴ھ ہی ہے جو درست سمجھنا چاہئے۔

حالات سے تھا، جس کسی نے بھی اسلام کے خلاف کوئی قدم اٹھایا مولف نے اس کے بیان سے دریغ نہیں کیا، محض اسی کتاب سے نواب غازی خان بدخشی کی اکبر کے دین الہی کے معاملات میں دخل کا علم ہوتا ہے، مثلاً بدایونی نے لکھا ہے کہ بادشاہ کو سجدہ کرنے کا جواز سب سے پہلے نواب غازی خان بدخشی نے ہی وضع کیا جس پر دوسرے علمائے سو خصوصاً ملا علی کا بلی حسد کرتا تھا کہ یہ عزت و سعادت اسے کیوں نہیں ملی؟ اس طرح جب ۱۵۹۸ھ/۱۵۷۹ء کو ایک محضر نامہ کے ذریعہ اکبر کو مجتہد تسلیم کروانے کے لئے قدم اٹھایا گیا تو نواب غازی خان بدخشی نے بھی اس پر اثباتی دستخط کئے۔ تعجب ہے کہ بدایونی نے خواجہ حسام الدین احمد کی اکبر کی ملازمت سے علیحدگی جس کا واضح سبب اس کی مذہبی پالیسی تھا کی طرف کیوں توجہ نہ کی حالانکہ آپ ۱۵۹۹ھ/۱۵۹۰ء کو ترک علاقہ کر چکے تھے، حضرت خواجہ باقی باللہ اور حضرت مجدد الف ثانی کی روحانی شہرت اس کتاب کی تکمیل ۱۰۰۴ھ کے بعد ہوئی، اس لئے ان حضرات کا ذکر نہ ہونا تو سمجھ میں آتا ہے۔

یہ کتاب بھی تین جلدوں میں ہے پہلی جلد میں عمومی تاریخ اور دوسری جلد میں اکبر کے عہد کے مذکورہ سنہ تک واقعات لکھے ہیں، تیسری جلد میں مولف نے معاصر مشائخ، علماء، حکماء اور شعراء کے حالات و کمالات بیان کئے ہیں۔ کلکتہ سے ۱۸۶۳ء سے ۱۸۶۹ء طبع ہوئی، مطبع نولکشور لکھنؤ سے ۱۸۶۸ء کو بھی اس کا ایک ایڈیشن چھپا، اس کی تینوں جلدوں کا انگریزی ترجمہ جو تین مختلف برطانوی مترجمین نے کیا تھا، شائع ہوا، ۱۸۸۹ء کو مطبع نولکشور سے اس کا اردو ترجمہ چھپا، پھر مذکورہ انگریزی ترجمہ کی بنیاد پر محمود احمد فاروقی کا اردو ترجمہ دو مرتبہ لاہور شائع ہوا لیکن مترجم نے انگریزی سے ترجمہ کا اعتراف نہیں کیا۔

۱۔ تفصیل کیلئے دیکھئے مقدمہ ہذا میں نواب غازی خان کے احوال

منتخب التوارخ کا ایرانی ایڈیشن جو طبع کلکتہ کی محض نقل ہے اور بہت سے اغلاط سے پر ہونے کے علاوہ اس کا اشاریہ بھی قابل اعتماد نہیں ہے۔

مآثر رحیمی مولفہ عبدالباقی نہاوندی

اس کی تکمیل ۱۰۲۵ھ / ۱۶۱۶ء کو ہوئی، یہ میرزا عبدالرحیم خان خانان کے اجداد اور اس کے کمالات و حالات پر مشتمل ہے، اس کی دوسری جلد میں خان خانان کے فتح سندھ کے لئے جانے (۹۹۹-۱۰۰۰ھ / ۱۵۹۰-۱۵۹۱ء) کی سب سے مفصل روداد درج ہے اور خواجہ حسام الدین احمد پر جذبہ الہی کا ورود اسی محاصرہ سندھ کے دوران ہوا تھا جس کا مولف نے ذکر نہیں کیا۔

مآثر رحیمی کی تیسری جلد جو خان خانان سے متوسل علماء، مشائخ اور شعراء وغیرہ کے حالات کا مفصل تذکرہ ہے، میں نواب غازی خان بدخشی کے حالات و کمالات بھی عمدہ پیرایہ بیان میں لکھے ہیں، لیکن مولف کو معلوم نہیں کس وجہ سے غلط فہمی ہوئی ہے کہ اس نے ابوالفضل کی بہن کے نواب غازی خان کے ساتھ نکاح اور ابوالفضل کا اس پر فخر کرنے کا تذکرہ کر دیا ہے، یہ بھی لکھا ہے کہ نواب غازی خان نے اپنی وفات ۹۹۲ھ / ۱۵۸۴ء کے قریب اپنے فرزند خواجہ حسام الدین احمد کو خان خانان کے سپرد کر دیا تھا۔^۱

یہ کتاب تین جلدوں میں ہے ہدایت حسین نے اس کا جو متن مرتب کر کے ایٹانک سوسائٹی، کلکتہ سے شائع کیا تھا وہ ناقص نسخوں پر مبنی ہے، خواجہ حسام الدین احمد کا ذکر کسی دوسرے نسخہ سے اس کے حاشیہ میں اضافہ کیا گیا ہے یہ بھی لکھا ہے کہ ان

۱۔ ان تمام امور کی تفصیلات ہم نے نواب غازی خان اور خواجہ حسام الدین احمد کے احوال میں دی ہیں۔

کا تذکرہ الگ کیا جائے گا لیکن پوری کتاب میں آپ کے احوال کہیں نہیں ملتے۔
مجالس جہانگیری (۱۰۱۷ تا ۱۰۲۰ھ) مولفہ عبدالستار لاہوری اور آثار جہانگیری
 مولفہ خواجہ کامگار حسینی میں خواجہ حسام الدین احمد کا کہیں نام نہیں آیا، اسی طرح اقبال
 نامہ جہانگیری مولفہ معتمد خان بخششی میں بھی فہرست فضلاء میں آپ کا نام درج نہیں ہے۔

توزک جہانگیری

یہ خود جہانگیر بادشاہ کی نوشتہ ڈائری ہے، جس کے پہلے دو حصے جہانگیر کے لکھے
 ہوئے ہیں جو اس کے پہلے ۱۷ سال جلوس تک کے واقعات پر مشتمل ہیں، اس کے
 بعد اس کی نگرانی میں محمد خان نے لکھنا شروع کیا، جو صرف ۱۹ سال جلوس کے آغاز تک
 ہے، پھر بہت بعد میں محمد شاہ بادشاہ کے عہد (۱۱۳۱-۱۱۶۱ھ/۱۷۱۹-۱۷۴۸ء)
 میں ازسرنو اسے مرتب کیا گیا، یہ کام محمد ہادی نے کیا جس میں ایک مقدمہ اور بقیہ
 حالات جہانگیری کی وفات تک اس میں اضافہ کئے۔

اس کے ابتدائی تین سال کے وقائع پر مبنی ایک نسخہ خدا بخش لائبریری، پٹنہ
 میں ہے جس کا عکس لائبریری کی طرف طبع ہو چکا ہے، جو ۱۰۲۰ھ/۱۶۱۱ء کا مکتوبہ ہے
 پوری کتاب سرسید احمد خان نے ایڈٹ کر کے اپنے مطبع غازی پور سے ۱۸۶۳ء کو
 شائع کی، اس کتاب کے کئی انگریزی ملخص تراجم بھی چھپے، لیکن کامل ترجمہ روجرز (A
 Rogers) نے کیا جسے بیورج کے حواشی کے ساتھ ۱۹۰۹ء-۱۹۱۴ء دو جلدوں میں
 لندن سے شائع کیا گیا۔ توزک کے اردو ترجمے بھی طبع ہو چکے ہیں۔

۱۔ حال ہی میں آکسفورڈ یونیورسٹی پریس امریکہ سے سٹیکسٹن کا جو انگریزی ترجمہ مع خوب
 صورت معاصر تصاویر کے شائع ہوا ہے وہ اس کے ایرانی ایڈیشن (مرتبہ محمد ہاشم) پر مبنی ہے
 چونکہ یہ متن سرسید احمد خان کے ایڈیشن کی محض نقل ہے اور دیگر نسخوں سے تقابل کے دوران مرتب
 سے بہت سی غلطیاں بھی سرزد ہوئی ہیں اس اس لئے یہ ترجمہ بھی زیادہ قابل اعتنا نہیں ہے۔

جہانگیر نے اپنے پانچویں سال جلوس (۱۰۱۹ھ/۱۶۱۰ء) کے واقعات کے تحت خواجہ حسام الدین احمد کی دربار میں حاضری کا ذکر کیا ہے لیکن آپ کو طلب کرنے، ہزا دینے اور ہرنوروز کے موقع پر حاضری لازم قرار دینے کا اس نے قصد اذکر نہیں کیا کیوں کہ اس سے اس کی روحانی دنیا میں بدنامی ہوتی تھی اس لئے اسے اس نے چھپا لیا، فقط آپ کو ایک ہزار روپے انعام اور ایک فرجی شمال دینے کا ہی تذکرہ کیا ہے^۱، اسی طرح شیخ احمد سرہندی مجدد الف ثانی کے متعلق تہذیب و شائستگی سے گرے ہوئے جو کلمات اس نے لکھے تھے وہ محض اپنی محبوبہ نور جہان کی برادری کو خوش کرنے کیلئے تھے۔ شاہ جہان کے عہد میں نظم و نثر دونوں میں اس کے دور کی تاریخیں لکھی گئی تھی، ہم صرف ان کتابوں کا تعارف کروا رہے ہیں جن میں اس زمانہ کے علماء و مشائخ کا تذکرہ کیا گیا ہے:

پادشاہ نامہ مولفہ محمد امین بن ابوالحسن قزوینی معروف بہ امینا قزوینی

وہ ۱۰۴۵ھ/۱۶۳۵ء کو شاہ جہان کے عہد کی تاریخ لکھنے پر مامور ہوا، اور اس کے پہلے دس سالوں کے واقعات لکھے تھے کہ اسے ”جمع وقائع“ کی خدمت سونپ دی گئی جس کے باعث وہ تاریخ نویسی کے کام کو جاری نہ رکھ سکا۔

اس کا مرتبہ پادشاہ نامہ تین حصوں پر مشتمل ہے مقدمہ میں شاہ جہان کی تخت نشینی سے پہلے کے حالات ہیں، مقالہ کے دوسرے حصہ میں اس کے پہلے دس سال کے حالات بیان کئے گئے ہیں، آخر میں ایک خاتمہ ہے جس میں اس عہد کے مشائخ، علماء، حکماء اور شعراء کے حالات تحریر کئے گئے ہیں^۲۔

اس کا خاتمہ ڈاکٹر محمد سلیم اختر نے مرتب کر کے رسالہ اردو، کراچی میں شائع کر

۱۔ تفصیل اس سے پہلے بیان کی جا چکی ہے۔ ۲۔ خطی نسخوں کی تفصیل کے لئے دیکھئے

شوری کی ادبیات فارسی: ۱/۱/۵۶۷

دیا ہے^۱، اس کے باب مشائخ و علماء میں خواجہ حسام الدین احمد کے حالات بھی دیئے ہیں، لکھا ہے:

اصلش از بدخشان است و تولد و نشوونما در ہند یافتہ^۲

اس میں غلطی یہ ہے کہ آپ کا مقام ولادت ہندوستان لکھا ہے، جو خاندانی روایات کے خلاف اور محض سماعی ہے، آپ کی ولادت بدخشان میں ۹۷۷ھ/۱۵۶۹ء کو ہوئی اور صرف پانچ سال کے تھے کہ اپنے والد کے ہمراہ ہندوستان آ گئے۔^۳

پادشاہ نامہ

مولفہ عبدالحمید لاہوری و محمد وارث

اس میں شاہ جہان کے عہد کے پہلے تیس سال کے واقعات ہیں، جس کے تین دفتر ہیں جو ایشیا ٹک سوسائٹی، کلکتہ سے ۱۸۶۸-۱۸۷۶ء طبع ہوا۔

ان معاصر مورخین کے بیان میں دو غلطیاں ہیں اول یہ کہ خواجہ حسام الدین احمد کے والد قاضی نظام بدخشی اکبر کے اوائل عہد حکومت میں ہندوستان آئے، حالانکہ معاصر کتب تاریخ میں واضح طور پر ان کی آمد کا سنہ ۹۸۲ھ تحریر ہے، جو اکبر کا انیسواں سال جلوس ہے، اسی طرح دوسری غلطی یہ کی ہے کہ خواجہ حسام الدین احمد ”مدتی در سلک منصب داران انسلاک داشت“^۴ جبکہ آپ صرف سات سال اکبر کی ملازمت میں رہے^۵

^۱ عہد شاہ جہانی کے بعض ممتاز مشاہیر، مقالہ مشمولہ اردو، کراچی، ج: ۵۵، ش: ۳ (۱۹۷۹ء)

^۲ ایضاً شمارہ ۳ ص: ۷۰-۷۱ کے رک مقدمہ ہذا احوال ولادت خواجہ حسام الدین احمد

^۳ بادشاہ نامہ جلد اول: ۳۳۵ ۵ یہ تمام امور کتب تاریخ کی روشنی میں نواب غازی خان

اور خواجہ حسام الدین احمد کے حالات میں ہم لکھ چکے ہیں

عمل صالح

مولف محمد صالح کنبولاہوری

یہ شاہ جہان کے عہد کی سب سے مفصل تاریخ ہے، جو ۱۰۷۰ھ/۱۶۶۰ء کو مکمل ہوئی مولف اس میں ۱۰۸۰ھ/۱۶۶۹ء تک اضافات کرتا رہا، یہ کتاب تین جلدوں میں ڈاکٹر غلام یزدانی کی تحقیق سے، ایشیا ٹک سوسائٹی، کلکتہ سے شائع ہوئی، پھر ڈاکٹر وحید قریشی کی ترمیم و تصحیح سے مجلس ترقی ادب لاہور میں طبع ہوئی۔

اس کی جلد سوم میں عہد شاہ جہانی کے اعیان کے احوال ہیں، جس میں خواجہ حسام الدین احمد کے حالات عمدہ پیرایہ بیان میں لکھے گئے ہیں، اس کے آغاز میں امینا قزوینی والی غلطی کا اعادہ کیا گیا ہے کہ آپ کا مولد ہندوستان ہے:

اصل گوہرا صیلش از معدن بدخشان است و مولد و منشائش خاک پاک

ہندوستان جنت نشان ۱۔

اس کے علاوہ آپ کے سال وصال کی جگہ خالی چھوڑ دی گئی ہے۔ یعنی مولف کو آپ کے احوال کی کوئی تحقیق نہیں تھی۔

کتب تاریخ کے بعد امراء کے بعض ان تذکروں کا تعارف جارہا ہے جن میں آپ کے حالات ملتے ہیں:

ذخیرۃ الخوانین

مولفہ شیخ فرید بھکری

یہ سلاطین مغلیہ کے عہد کے امراء کا ایک تذکرہ ہے جو ۶۱-۱۰۶۰ھ/۱۶۵۰ء۔ ۱۶۵۱ء کو مکمل ہوا، ڈاکٹر سید معین الحق کی تصحیح سے تین جلدوں میں پاکستان ہسٹاریکل

۱۔ عمل صالح: ۳/۲۸۶

سوسائٹی، کراچی سے ۱۹۶۱ء کو شائع ہوا، اس کی جلد اول کا انگریزی ترجمہ مختصر حواشی کیساتھ ڈاکٹر ضیاء الدین دیسائی نے کیا جو دہلی سے طبع ہو چکا ہے۔

اس میں خواجہ حسام الدین احمد کے حالات ملتے ہیں ابتداء میں آپ کا اکبر کی ملازمت اختیار کرنے اور پھر اس سے خلاصی حاصل کرنے کے لئے وضع ”دیوانگی“ اپنانے کا تذکرہ ہے، یہ اطلاع بھی اہم ہے کہ خانِ خانان کی طرف سے درگاہ حضرت خواجہ کے خرچ کے لئے بارہ ہزار روپے بلا ناغہ ملتے تھے، آپ کی زوجہ محترمہ جو ابوالفضل کی بہن تھیں کے متعلق بھی واضح الفاظ میں لکھا ہے کہ جب آپ نے ترک علاقہ کر کے فقر اختیار کیا تو اس نے بھی غربت کی زندگی بسر کرنے اور اپنے بھائی کی بزرگی کو ”بے وقور“ قرار دیا اور ان کے ساتھ تعلقات منقطع کر لئے۔^۱

مآثر الامراء

مولفہ عبدالرزاق صمصام الدولہ شاہ نواز خان (ف ۱۱۷۱ھ / ۱۷۵۸ء)

یہ سلاطین مغلیہ کے عہد کے منصب داروں کا تذکرہ ہے، ۱۱۶۰ھ / ۱۷۴۷ء کو نامکمل حالت میں چھوڑ دیا گیا، جسے غلام علی آزاد بلگرامی نے مکمل کیا، اس کا فارسی متن تین ضخیم جلدوں میں ایٹانک سوسائٹی، کلکتہ سے ۱۸۸۸ء - ۱۸۹۱ء کو طبع ہوا ہنری بیورج نے اس کا انگریزی میں ترجمہ کیا، بینی پرشاد نے اس پر نظر ثانی کی اور مذکورہ ادارہ سے شائع ہوا، ڈاکٹر محمد ایوب قادری نے اس کا اردو ترجمہ کیا جو اردو سائنس بورڈ لاہور سے دو مرتبہ چھپا۔

مآثر الامراء میں نواب غازی خان بدخشی^۲ اور خواجہ حسام الدین احمد کے حالات ملتے ہیں^۳ اور آپ کی ولادت کے متعلق وہی غلط روایت اس میں بھی آگئی

۱۔ ذخیرۃ الخوانین: ۱/۲۴۲-۲۴۳ ۲۔ مآثر الامراء: ۲/۸۵۳ ۳۔ ایضاً: ۳/۲۷۲، ۲۷۳

ہے کہ آپ کا مولد و منشاء ہندوستان ہے، ترک ملازمت کے بعد دہلی جا کر آپ کی روضہ حضرت خواجہ نظام الدین اولیاء پر گوشہ نشینی کا ذکر بھی کیا ہے اس کے علاوہ اس میں تین اور غلطیاں پائی جاتی ہیں کہ جس زمانہ میں عبدالرحیم خان خانان کو فتح دکن پر مامور کیا گیا تو خان خانان کے ساتھ آپ کی خوب نبھی اور ان کی مصاحبت کو خوب شہرت ہوئی۔

جیسا کہ ہم بدلائل لکھ آئے ہیں خان خانان کی ۱۰۰۲ھ / ۱۵۹۳ء کو نظامت دکن کا آغاز ہوا جبکہ آپ اس سے بہت پہلے ۹۹۹ھ / ۱۵۹۰ء کو ترک علاقہ کر کے دہلی میں گوشہ انزوا اختیار فرما چکے تھے۔

دوسری غلطی آثار الامراء میں یہ ہے کہ آپ پر جاذبہ الہی تسخیر دکن کے دوران طاری ہوا یہ بھی درست نہیں ہے بلکہ وہ تو محاصرہ ٹھٹھہ کے دوران کا واقعہ ہے، اس میں مولف سے ایک اور غلطی یہ بھی سرزد ہوئی ہے کہ اس نے آپ کے متعلق لکھا ہے کہ آخری زمانے میں حضرت خواجہ باقی باللہ کے مرید ہو گئے تھے^۱ حالانکہ آپ تو مہم سندھ کے دوران ۹۹۹ھ کو ملازمت سے الگ ہوئے اس وقت آپ کی عمر صرف ۲۲ سال کی تھی اس سنہ کے چند سال بعد ہی ۱۰۰۲ھ کو آپ حضرت خواجہ سے منسلک ہوئے پھر خلافت کا زمانہ ۱۰۰۷ھ کا ہے۔^۲

کتب تاریخ کے علاوہ صوفیہ کے تذکروں میں بھی خواجہ حسام الدین احمد کے حالات و مناقب بیان کئے گئے ہیں، چونکہ حضرت خواجہ کے خادم و رفیق خاص کی حیثیت سے آپ کی شخصیت ایک اعلیٰ مقام کی حامل تھی اس لئے تذکروں میں آپ کا ذکر عام ملتا ہے، تمام تذکرہ کا احاطہ ممکن نہیں ہے نقشبندی سلسلہ کے چند معروف

۱ ایضاً: ۳/۲۷۳ ۲ تفصیلات بیان کی جا چکی ہیں۔ کیوم رام نے تذکرۃ الامراء

میں خواجہ حسام الدین احمد کا تذکرہ نہیں کیا۔

تذکروں کا مختصر تعارف ملاحظہ کریں۔

کلیات خواجہ باقی باللہ

اس کے مندرجات کی تفصیل حضرت خواجہ کی تصانیف کے تحت بیان کی جا چکی ہے، یہاں صرف یہ بتانا مقصود ہے کہ آپ کا ذکر خیر حضرت خواجہ کے مکتوبات اور ملفوظات دونوں میں ہے، ظاہر ہے کہ ان میں درج اشارات درجہ اول کی معلومات کی حیثیت رکھتے ہیں اس لئے ہم زاد المعاد کے تعلیقات اور آپ کے احوال کے ضمن میں ان روایات کی مدد سے کئی نکات بیان کر چکے ہیں۔

مکتوبات امام ربانی

یہ حضرت خواجہ کے سب سے نامور خلیفہ حضرت مجدد الف ثانی شیخ احمد سرہندی کے مکتوبات کا مجموعہ ہے جسے آپ کے خلفاء نے تین جلدوں میں ۱۰۲۵ء، ۱۰۲۸ء اور ۱۰۳۱ھ/۱۶۱۶ء، ۱۶۱۸ء، ۱۶۲۱ء میں مدون کیا اور آپ کے حین حیات ہی اہل علم و عرفان میں مروج ہو گیا، اس کی تینوں جلدوں میں خواجہ حسام الدین احمد کے نام مکاتیب ہیں^۱ جن کے مطالعہ سے ان حضرات کی روحانی سرگرمیوں کا بخوبی اندازہ ہوتا ہے، متعدد مرتبہ طبع ہو چکے ہیں آخری ایڈیشن مولانا نور احمد امرتسری (ف ۱۹۳۰ء) کا ہے، اردو و انگریزی تراجم بھی شائع ہو چکے ہیں۔

^۱ لے رک احوال خواجہ حسام الدین احمد، ان حضرات کے تعلقات پر بحث کرتے ہوئے ہم نے ان کی نشاندہی کر دی ہے۔

کلمات الصادقین

یہ خواجہ محمد صادق ہمدانی کشمیری دہلوی (ف ۱۰۵۲ھ / ۱۶۳۲ء) کی تالیف ہے جس میں دہلی میں ۱۰۲۳ھ / ۱۶۱۳ء) تک فوت ہو کر دفن ہونے والے علماء و مشائخ و شعراء کا تذکرہ ہے، اس کے مولف حضرت خواجہ کے پروردہ، آپ کے برادر نسبتی اور اس سلسلہ کی روایات کے امین تھے۔

اس کتاب میں مولف نے نواب غازی خان بدخشی، حضرت خواجہ اور خواجہ حسام الدین احمد کے بارے میں جو کچھ لکھا ہے وہ ان کے اپنے مشاہدات ہیں، نواب صاحب کے بارے میں ان کے ایک شاگرد خاص حاجی غیاث الدین محمد کے نوشتہ رسالہ مناقب مولانا غازی خان بدخشی سے استفادہ کیا ہے جو اب مفقود ہے، اسی طرح نواب صاحب کی ایک تصنیف مرآۃ العنایۃ ہمایونیہ کے بھی اقتباسات دیئے ہیں، اس کتاب کے وجود سے بھی آج ہم بے خبر ہیں۔

مولف نے نواب صاحب کا ایک طویل مکتوب بنام خواجہ حسام الدین احمد بھی نقل کیا ہے جو اور کہیں نہیں ملتا، حضرت خواجہ باقی باللہ سے متعلق سب سے اہم معلومات پہلی بار اسی کتاب میں درج ہوئی ہیں۔

مولف کے خواجہ حسام الدین احمد سے قریبی روابط تھے، دونوں حضرات حضرت خواجہ کی خانقاہ شریفہ میں رہتے تھے انہوں نے خواجہ خرد کی تربیت خواجہ حسام الدین احمد کے ساتھ مل کر کی تھی۔ کلمات الصادقین کا فارسی متن ڈاکٹر محمد سلیم اختر نے مرتب کیا جو مرکز تحقیقات فارسی ایران و پاکستان اسلام آباد سے ۱۹۸۸ء کو طبع ہوا، اسی مرکز کی طرف سے اس کا اردو ترجمہ بھی چھپ چکا ہے۔

خواجہ محمد صادق ہمدانی کے حالات کیلئے ملاحظہ ہو زاد المعاد کا لاحقہ اور اس پر ہمارے مفصل تعلیقات

خلاصۃ المعارف

مولفہ شیخ آدم نبوڑی (ف ۱۰۵۳ھ / ۱۶۲۳ء)

آپ حضرت مجدد الف ثانی کے سب سے نامور خلیفہ تھے، یہ کتاب نقشبندی سلسلہ کے سلوک کے لئے بہترین کتاب ہے، دو ضخیم جلدوں میں ہے، ابھی تک اس کا فارسی متن شائع نہیں ہوا، علماء و صوفیہ کے ہاں یہ کتاب بہت مقبول رہی ہے، اس کے متعدد خطی نسخے پاکستان اور دنیا کے کتب خانوں میں پائے جاتے ہیں^۱

شیخ آدم نبوڑی نے اس کتاب میں ”دائرہ تکمیل بکمال مطلق ای الکرامة عند اللہ“ کی وضاحت کرتے ہوئے اپنے کشف کے ذریعہ جن اصحاب کو اس دائرہ میں داخل دیکھا ان کے نام لکھے ہیں ان میں خود مولف، شیخ تاج الدین سنبھلی، خواجہ حسام الدین احمد اور حضرت مجدد الف ثانی شامل ہیں پھر ان حضرات کو آپ نے دائرہ کمال مطلق میں بھی دیکھا۔^۲

معلوم ہوتا ہے کہ شیخ آدم نبوڑی کا حضرت خواجہ باقی باللہ کے خلفاء سے خصوصی ربط و ضبط تھا جو ان کی اس کتاب سے عیاں ہے۔

زبدۃ المقامات

مولفہ خواجہ محمد ہاشم کشمی

اس کے مولف حضرت خواجہ باقی باللہ کے مرید خاص میر محمد نعمان بدخشی کے تربیت یافتہ اور داماد تھے، ان کی زوجہ محترمہ نے حضرت خواجہ سے تربیت حاصل کی

^۱ خلاصۃ المعارف کے قدیم خطی نسخے کا عکس ہمارے مفصل مقدمہ کے ساتھ شائع ہونے

والا ہے۔ جس میں تمام تر معلومات یکجا کر دی گئی ہیں

^۲ خلاصۃ المعارف، خطی نسخہ مذکورہ ورق: ۵۷۵-۲۔ الف۔ ب

تھی، وہ میر محمد نعمان بدخشی کے حکم پر ۱۰۳۱ھ/۱۶۲۱ء کو تکمیل کیلئے حضرت مجدد الف ثانی کی خدمت میں سرہند حاضر ہوئے تھے^۱ اور مسلسل دو سال تک سفر و حضر میں آپ کی خدمت میں رہے اور اس حاضری کے تمام فوائد کو انہوں نے زبدۃ المقامات میں شامل کیا۔^۲

خواجہ محمد ہاشم کشمی نے لکھا ہے کہ جب میں میر نعمان بدخشی سے سرہند شریف جانے کی رخصت لے کر روانہ ہوا تو راستہ میں دہلی میں خواجہ حسام الدین احمد کی خدمت میں بھی حاضر ہوا تو آپ نے مجھے بہت ہی شفقت سے حضرت مجدد الف ثانی کے حضور حاضر ہونے کی تلقین فرمائی، گو یا مولف خواجہ حسام الدین احمد سے نہ صرف ملے تھے بلکہ ان سے روایت بھی کی ہے۔ انہوں نے خواجہ حسام الدین احمد کا ایک مکتوب بنام حضرت مجدد الف ثانی بھی زبدۃ المقامات میں نقل کیا ہے^۳، حضرت مجدد الف ثانی کے وصال پر خواجہ حسام الدین احمد نے خواجہ محمد ہاشم کو جو ایک پُرورد تعزیت نامہ بھی لکھا تھا وہ انہوں نے نقل کر کے محفوظ کر لیا ہے۔^۴

خواجہ حسام الدین احمد مولف پر بہت ہی شفقت فرماتے تھے، اس لئے آپ نے انہیں بہت سے خطوط بھی لکھے تھے، آپ کو خواجہ محمد ہاشم کے اشعار سے بھی ”رغبت“ تھی اس لئے خطوط لکھ کر آپ ان کے اشعار طلب فرماتے تھے، ایک اور سفر کے دوران جب وہ دہلی آپ کی خدمت میں پہنچے تو پہلا سوال ہی یہی کیا کہ کوئی تازہ کلام لکھا ہے؟ جس کے جواب میں انہوں نے اپنی ایک رباعی سنا کر آپ کو محفوظ کیا۔^۵

مولف نے خواجہ حسام الدین احمد کے بعض معارف بھی براہ راست سن کر نقل کئے^۶ زبدۃ المقامات کی تالیف کے دوران آپ بقید حیات تھے، لکھا ہے کہ اس

۱۔ زبدۃ المقامات: ۳۔ ۲۔ ایضاً: ۸۳۔ ۳۔ ایضاً: ۸۴۔

۴۔ ایضاً: ۸۵۔ ۵۔ ایضاً: ۸۵۔

وقت ۱۰۴۰ھ ہے اور آپ کی عمر ساٹھ سال سے تجاوز کر گئی ہے۔ لزبدة المقامات کا سال تالیف آغاز کتاب میں مولف نے ۱۰۳۷ھ/۱۶۲۷ء لکھا ہے لیکن موصوف اس میں تاحیات اضافات کرتے رہے۔^۲

زاد المعاد

یہ یہی کتاب حاضر ہے جو خواجہ حسام الدین احمد کے احوال پر پہلی سوانح ہے جسے آپ کے پروردہ خواجہ کلاں بن حضرت خواجہ نے آپ کے وصال ۱۰۴۳ھ سے صرف ایک سال بعد ۱۰۴۴ھ/۱۶۳۵ء کو مکمل کیا۔^۳

شواہد الاخلاص میں خواجہ کلاں نے خواجہ حسام الدین احمد کے نام موصول ہونے والے مکاتیب جمع کئے۔^۴ جس کے کسی خطی نسخے کا علم نہیں ہے جس سے آپ کے احوال کا براہ راست علم ہو سکتا ہے۔

رباعیات و شرح رباعیاتِ خواجہ خرد

یہ خواجہ خرد بن حضرت خواجہ باقی باللہ کی تصنیف ہے، خواجہ خرد نے وحدت الوجود کے اثبات میں چالیس سے زیادہ رباعیات لکھیں اور پھر بقدر ضرورت ان کی شرح بھی کی، یہ شرح ۱۰۵۲ھ/۱۶۴۲ء کو مکمل ہوئی، اس میں ضمناً مولف نے حضرت خواجہ کے منشیوں کے احوال بھی لکھے ہیں جن میں سے کئی ایک کے ساتھ ان کی صحبت رہی^۵ چونکہ ان کی تربیت و پرورش ہی خواجہ حسام الدین احمد نے کی تھی اس لئے

۱۔ ایضاً: ۸۶۔ ۲۔ تفصیل کیلئے دیکھئے مقامات معصومی: ۱/۲۷۰-۲۷۳۔ ۳۔ تفصیل خواجہ

کلاں کے احوال کے تحت دی جا چکی ہے۔ ۴۔ رک خواجہ حسام الدین احمد کی تالیفات۔ ۵۔ اس

شرح کے تفصیل خواجہ خرد کی تصانیف کے تحت گذر چکی ہے، جہاں ہم نے حضرت خواجہ سے متعلق

۳۳۔ ان حضرات کے اسماء کی فہرست دی ہے جن کا کسی نہ کسی طرح حضرت خواجہ سے تعلق رہا ہے۔

آپ سے کئی اہم روایات بھی جا بجا ملتی ہیں۔

خواجہ حسام الدین احمد کے بارے میں لکھا ہے کہ آپ ولایت کے ارفع مقام ”عبودیت“ پر فائز ہیں۔

از مقام عبودیت کہ نہایت مقامات ولایت است مستقر و اشتمد^۱

حضرات القدس

تالیف ملا بدرالدین بن شیخ ابراہیم مخزنی سرہندی

یہ نقشبندی مشائخ کا ایک تذکرہ ہے جس میں آغاز سلسلہ سے لے کر حضرت مجدد الف ثانی تک بزرگوں کے حالات لکھے گئے ہیں، اس کا آغاز ۱۰۳۹ھ/۱۶۲۹ء کو ہوا اور مولف اس میں تاحیات اضافات کرتے رہے اس کی اندرونی شہادتوں سے ۱۰۶۸ھ/۱۶۵۸ء تک اضافات کے ثبوت ملتے ہیں۔^۲

حضرات القدس کے مولف نے براہ راست زاد المعاد سے استفادہ کیا ہے اور حضرات القدس میں خواجہ حسام الدین احمد کے حالات اسی کتاب سے ملخصاً ماخوذ ہیں، تاہم بعض اہم امور کا اندراج بھی ہوا ہے جو عصری شہادت کا درجہ رکھتے ہیں۔^۳

۱۔ شرح رباعیات، خطی نسخہ مملوکہ مولانا ابوالحسن زید فاروقی مرحوم، دہلی ورق: ۹۰

۲۔ تفصیل کیلئے ملاحظہ ہو مقامات معصومی: ۱/ ۲۷۳، ۲۷۶

یہاں ڈاکٹر غلام مصطفیٰ خان مرحوم کو سہو ہوا ہے، موصوف حضرات القدس کی عبارت سے یہ سمجھے ہیں کہ خود خواجہ حسام الدین احمد جوانی کے زمانہ میں حضرت خواجہ سے ملنے کیلئے لاہور گئے تھے (باقیات باقی حاشیہ ص: ۱۵) حالانکہ یہاں تو خود مولف کے سرہند سے لاہور جانے کا اشارہ بھی واضح ہے، خواجہ حسام الدین حضرت مجدد الف ثانی کے صحبت یافتہ نہیں تھے بلکہ مولف حضرات القدس ہی آپ کے مرید خاص تھے، ڈاکٹر صاحب نے زبدۃ المقامات کے اردو ترجمہ ص: ۱۳۳ (حاشیہ) میں لکھا ہے کہ شیخ بدرالدین کی خواجہ حسام الدین احمد سے ملاقات ہوئی تھی۔

۳۔ تفصیل کے لئے دیکھئے مقدمہ ہذا میں ”خواجہ کلاں کی تالیفات“

مجمع الاولیاء

یہ بھی ملا بدرالدین سرہندی (مؤلف حضرات القدس) کی تالیف ہے جو صوفیہ کرام کے متداول اور معروف سلاسل کا ایک عمومی تذکرہ ہے، مؤلف کا تعلق چونکہ سلسلہ نقشبندیہ سے تھا اس لئے اس سلسلہ کے مشائخ کے حالات قدرے تفصیل سے لکھے ہیں، یہ تذکرہ ۱۰۴۲ھ / ۱۶۳۳ء کو مکمل ہوا۔ گویا خواجہ حسام الدین احمد کے وصال ۱۰۴۳ھ کے صرف ایک سال بعد تالیف ہوا، یہی سال تکمیل زاد المعاد کا بھی ہے۔ مجمع الاولیاء میں مؤلف نے حضرت خواجہ کے احوال میں جہاں آپ کے خلفاء کا تذکرہ کیا ہے وہاں خواجہ حسام الدین احمد کا بھی ذکر کیا ہے، لیکن نہایت اجمال کے ساتھ، جس کی وجہ یہی معلوم ہوتی ہے کہ وہ اس سے قبل حضرات القدس میں آپ کے حالات مفصل طور پر لکھ چکے تھے۔

سنوات الاتقیاء

یہ کتاب بھی صاحب حضرات القدس ملا بدرالدین سرہندی کی تالیف ہے جس میں علماء و مشائخ اور دیگر اعیان کے مختصر حالات سنین و وفات کے اعتبار سے یکجا کئے گئے ہیں۔^۱

اس کتاب میں صوفیہ و علماء کے شیخ سعید معمر حبشی سے مصافحہ کی تفصیلات بھی درج ہیں کہ کتنے اصحاب نے ان سے مصافحہ کی سعادت حاصل کی۔ ان میں حاجی عبدالرحمن بدخشی معروف بہ حاجی رمزی کے مصافحہ کا بھی ذکر ہے، جو خواجہ حسام الدین احمد کے استاد بھی تھے اور انہی کی صحبت کی برکت سے آپ نے اکبر کی ملازمت

۱۔ دیگر تفصیلات اور خطی نسخوں کے لئے دیکھئے مقامات معصومی: ۱/۲۷۶-۲۷۸

۲۔ ایضاً: ۱/۲۷۸-۲۷۹

سے علیحدگی اختیار کی تھی، حضرت خواجہ باقی باللہ، شیخ تاج الدین سنہلی، میر محمد نعمان بدخشی اور خواجہ حسام الدین احمد نے بھی اس مصافحہ کی سعادت حاصل کی تھی۔^۱

طبقاتِ شاہِ جہانی

یہ خواجہ محمد صادق ہمدانی کشمیری دہلوی (ف ۱۰۵۲ھ/۱۶۴۲ء) کی تالیف ہے جو کلمات الصادقین کے مولف تھے، طبقاتِ شاہِ جہانی میں مولف نے امیر تیمور (۷۷۰-۸۰۷ھ/۱۳۶۹-۱۴۰۵ء) سے لے کر شاہِ جہاں بادشاہ کے آغاز حکومت ۱۰۳۷ھ/۱۶۲۷ء سے سال تالیف ۱۰۴۶ھ/۱۶۳۶ء تک کے اکابر و اعیان کا تذکرہ لکھا ہے یہ کتاب دس طبقات پر مشتمل ہے جو ابھی تک پوری شائع نہیں ہوئی ہے۔^۲

اس کے دسویں طبقے میں مولف نے خواجہ حسام الدین احمد کے بارے میں جو کچھ لکھا ہے وہ عینی شاہد کی حیثیت سے تحریر کیا ہے، مولف کی کم سنی سے ہی حضرت خواجہ نے پرورش کی اور خواجہ حسام الدین احمد کے حوزہ تربیت میں پروان چڑھے، لکھا ہے کہ جب آپ کے والد نے آپ کے چہرہ مبارک پر ولایت کے آثار دیکھے تو وہ اپنے اس فرزند کی بیٹوں سے بڑھ کر تعظیم و توقیر کرنے لگے۔^۳

مولف نے آپ کی وفات پر قطعہء تاریخ وصال بھی کہا تھا جو انہوں نے طبقات میں نقل کیا ہے، اور لکھا ہے کہ سلاطین سے اختلاط پسند نہ کرنے کے باوجود خواجہ حسام الدین احمد شہزادہ شاہِ جہان کو بہت دوست رکھتے تھے اور اس کی بادشاہت کے لئے خفیہ اور علانیہ فاتحہ خوانی کرواتے رہتے تھے۔^۴

^۱ سنوات الاتقیاء، خطی ورق: ۲۳۲-الف ^۲ خواجہ محمد صادق ہمدانی کے احوال و آثار کے لئے زاد المعاد کے لاحقہ کی قسم اول پر ہمارے تعلیقات ملاحظہ کریں۔

^۳ طبقات شاہِ جہانی: ۱۰/۱۰ ^۴ ایضاً: ۱۰/۱۲

سکینۃ الاولیاء

تالیف شہزادہ داراشکوہ بن شاہ جہان

داراشکوہ نے یہ کتاب اپنے شیخ میاں میر لاہوری کے احوال و مناقب کے موضوع پر ۱۰۵۲ھ / ۱۶۴۲ء کو تالیف کی اور ۱۰۵۹ھ / ۱۶۴۹ء تک اس میں اضافات کرتا رہا۔ یہ کتاب داراشکوہ نے اس وقت تالیف کی تھی جب اس کا میلان طبع صوفیہ کی طرف تھا بعد میں وہ ہندو دھرم کے مطالعہ سے جب آزاد خیال ہوا تو اس کے رنگ ہی جدا ہو گئے۔

سکینۃ الاولیاء میں خواجہ حسام الدین احمد اور شیخ عبدالحق محدث دہلوی کے بارے میں اہم اشارات ملتے ہیں کہ جہانگیر جب کشمیر میں تھا تو بعض لوگوں نے ”سخنان غیر واقع“ اس کے کان میں ڈالے تو وہ برا بیچتہ ہو گیا اور دونوں کو دہلی سے کشمیر حاضر ہونے کا حکم دیا، شیخ محدث کے فرزند شیخ نورالحق کو کابل جانے کا حکم دیا، لیکن یہ حضرات ابھی راستہ میں ہی تھے کہ جہانگیر کی وفات کی خبر ملی جس سے پریشانی دور ہوئی اور وہ واپس دہلی چلے گئے۔

داراشکوہ نے یہاں سخنان غیر واقع لکھ کر معاملہ الجھا دیا ہے، لیکن خواجہ حسام الدین احمد کے بارے میں ہم زاد المعاد کے متن کی مدد سے اس کے تعلیقات اور پھر مقدمہ کتاب حاضر میں خواجہ حسام الدین احمد کے سلاطین سے تعلیقات کے ضمن میں ان ”سخنان غیر واقع“ کی بھی قدرے وضاحت کر چکے ہیں۔ اس نے لکھا ہے کہ خواجہ حسام الدین احمد حضرت مجدد الف ثانی کے مرید تھے جو درست نہیں ہے۔

۱ سکینۃ الاولیاء مرتبہ تارا چند وسید محمد رضا جلالی نائینی، تہران ص: ۱۱۵

اسرار یہ

یہ سید کمال محمد سنہجلی واسطی کی تالیف ہے جسے انہوں نے ۱۰۶۸ھ/۱۶۵۹ء کو مکمل کیا، لیکن تکمیل کے بعد بھی وہ اس میں اضافات کرتے رہے اور حدود ۱۰۷۱ھ تک اصلاح کا یہ سلسلہ جاری رہا۔

اس کے مولف حضرت خواجہ باقی باللہ کے وصال ۱۰۱۲ھ سے ایک سال قبل ۱۰۱۱ھ- / ۱۶۰۲ء کو پیدا ہوئے، ان کے والد سید لعل بن سید بدہ..... کو حضرت خواجہ کی صحبت میسر آئی تھی، ان کے شیخ تاج الدین سنہجلی (خلیفہ حضرت خواجہ) سے بھی۔ قریبی تعلقات تھے سید لعل خوشاب میں ۱۰۳۹ھ/۱۶۲۶ء کو شہید ہوئے وہ لشکر میں ملازم تھے۔

اسرار یہ کے مولف خواجہ خرد بن حضرت خواجہ کے مرید خاص تھے جو ان سے عمر میں صرف آٹھ ماہ چھوٹے تھے، مولف حضرت خواجہ خرد سے بہت ہی انس رکھتے تھے اور جدائی برداشت نہیں رکھتے تھے۔ وہ ۱۰۳۵ھ/۱۶۲۵ء کو خواجہ خرد سے بیعت ہوئے، اور ہر سال سنہجلی سے دہلی آ کر اپنے شیخ کے پاس تین ماہ قیام کرتے تھے۔

مولف کے بھائی سید حامد کو شیخ عبدالحق و محدث دہلوی سے اجازت حاصل تھی۔ مولف کی خانقاہ حضرت خواجہ (دہلی) سے طویل اور گہری مناسبت تھی، ان کو خانقاہ میں آنے والے ہر بزرگ کا علم تھا، اس مرکزی روحانی درگاہ کی سب سے زیادہ ثقہ روایات اسی کتاب اسرار یہ میں ملتی ہیں اس کتاب سے ہمیں زاد المعاد پر تحقیق و تعلیق کے دوران بہت مدد ملی اور ان براہ راست روایات کا اس کے تعلیقات میں اندراج ہو چکا ہے، مولف نے خواجہ حسام الدین احمد کو متعدد مرتبہ دیکھا تھا خواجہ کلاں اور خواجہ خرد سے خصوصی تعلق تھا، ان حضرات کے بارے میں مولف نے جو کچھ لکھا ہے

مولف نے اپنے خودنوشت حالات اسرار یہ کے خاتمہ میں لکھے ہیں۔

وہ درجہ اول کے عینی شاہد کی حیثیت رکھتا ہے۔

مولف نزہۃ الخواطر نے قیاسی طور پر سید کمال محمد کا سال وفات ۱۰۶۹ھ لکھا ہے۔^۱ جو اس لئے درست نہیں ہے کہ وہ اسرار یہ میں ۱۰۷۴ھ کے بعد تک اضافات کرتے رہے۔^۲ اسرار یہ ایک ضخیم تذکرہ ہے جس کا فارسی متن تا حال شائع نہیں ہوا ہے اس کے خطی نسخے رضا لائبریری، رام پور، نیشنل آرکائیوز، دہلی اور کتب خانہ ندوۃ العلماء لکھنؤ میں پائے جاتے ہیں موخر الذکر نسخہ سے ہم نے ۱۹۹۰ء کو استفادہ کیا تھا۔

مقامات معصومی

مولف میر صغرا احمد معصومی (مولفہ بسال ۱۱۳۴ھ / ۱۷۲۲ء)

یہ حضرت خواجہ محمد معصوم (ف ۱۰۷۹ھ / ۱۶۶۸ء) کے احوال و آثار و تعلیمات پر مشتمل ایک اہم تذکرہ ہے، چونکہ آپ خواجہ حسام الدین احمد کے معاصر اور ایک ہی مبارک سلسلہ سے منسلک تھے، اس لئے اس کتاب کا آپ کے افکار کی فہم و تفہیم سے خاص تعلق ہے۔ اس کے مقدمہ میں مرتب نے جہاں مجددی تحریک کا تفصیلی خاکہ پیش کیا ہے وہاں خواجہ حسام الدین احمد کا خصوصیت سے ذکر کیا ہے کہ موصوف اس عہد کی ”جماعت شوم“ میں گھر کے بھیدی تھے اور اس جماعت کے مکر و فریب کے اجتہاد سے بخوبی واقف تھے، انہوں نے نہایت متانت کے ساتھ احیاء دین کی تحریک جاری رکھی۔^۳

^۱ نزہۃ الخواطر: ۵ / ۳۱۸

^۲ مولف نے تکمیل کے بعد اپنے شیخ خواجہ خرد کا سال

وصال ۱۰۷۴ھ لکھا ہے، اسرار یہ ص: ۲۹

^۳ مقامات معصومی: ۱ / ۴۱ کا فارسی متن احقر کی ترتیب کے ساتھ شائع ہو چکا ہے جس کی ایک جلد

متن، ایک میں تعلیقات و توضیحات، ایک جلد اردو ترجمہ اور جلد اول میں اس پر مفصل مقدمہ ہے

روضۃ القیومیہ

مولفہ ابوالفیض کمال الدین محمد احسان (آغاز تالیف ۱۱۵۴ھ تکمیل حدود ۱۱۶۴ھ/۱۷۶۱ء) روضۃ القیومیہ، نقشبندی مشائخ کا ایک عمومی تذکرہ ہے، اس کی جلد اول متقدمین نقشبندی مشائخ کے احوال سے شروع ہوتی ہے اور حضرت مجدد الف ثانی کے مناقب پر ختم ہو جاتی ہے، دوسری جلد حضرت خواجہ محمد معصوم سرہندی کے احوال کے لئے مخصوص ہے، اسی طرح تیسری جلد حضرت حجۃ اللہ خواجہ محمد نقشبند ثانی اور چوتھی جلد خواجہ محمد زبیر سرہندی کے حالات کے لئے مختص ہے، اس میں متعدد مقامات پر حضرت خواجہ باقی باللہ اور حضرت خواجہ حسام الدین احمد کا ذکر آیا ہے، روضۃ القیومیہ کا فارسی متن ابھی تک شائع نہیں ہوا، فقط اس کا اردو ترجمہ ولی اللہ صدیقی نے حدیقہ محمودیہ کے نام سے کیا جس کا صرف پہلا حصہ فرید کوٹ سے ۱۳۱۸ھ کو طبع ہوا تھا، دوسرا اردو ترجمہ ملک فضل الدین لاہور نے ۱۳۳۵ھ کو کروا کر شائع کیا۔

تاریخ محمدی

تالیف مرزا محمد بن رستم مخاطب بہ معتمد خان بدخشی حارثی دہلوی یہ کتاب ۱۱۶۱ھ/۱۷۴۸ء کو مکمل ہوئی، یہ ضخیم و حجیم کتاب ہے جس میں صرف مشاہیر اہل علم و اعیان کے سنین وفات اور نہایت مختصر حالات لکھے گئے ہیں۔ یہ کتاب دو جلدوں میں ہے جلد اول ایک ہجری سے سنہ ہجری ۸۹۹ھ تک کی وفیات پر مشتمل ہے دوسری جلد چھ حصوں میں ہے، اب تک اس کی دوسری جلد کے آخری تین حصے طبع ہوئے ہیں حصہ چہارم ۹۰۰ھ سے ۹۹۹ھ تک فوت ہونے والے

۱۔ یہ ترجمہ مولانا احمد حسین خان امر دہوی کا ہے مکتبہ نبویہ لاہور نے دوبارہ شائع کر دیا ہے

مشاہیر کے سنین وفات اور حالات ہیں۔ پہلے موخر الذکر شائع ہوا جس پر مولانا امتیاز علی خان عرشی نے بہت عمدہ حواشی لکھے، اس کے بعد دو اول الذکر حصے طبع ہوئے جنہیں ڈاکٹر ثار احمد فاروقی نے مرتب کیا ان پر کوئی حاشیہ نہیں ہے، اس کے خطی نسخہ رضا لائبریری رام پور پر کسی عالم نے ۱۱۶۲ سے ۱۲۰۸ھ تک چند اصحاب کے سنین وفات تحریر کئے تھے اسے جلد دوم کے حصہ ہفتم کے طور پر ڈاکٹر فاروقی نے مرتب کر کے شائع کیا ہے۔

تاریخ محمدی کے مولف خواجہ حسام الدین احمد کے ہم وطن تھے یعنی ان کا تعلق آپ کے مستقر بدخشاں سے تھا، اس لئے ہمارا خیال تھا اس خانوادہ کے سب سے زیادہ حالات اسی کتاب میں ہوں گے لیکن اس میں صرف خواجہ حسام الدین احمد اور آپ کے والد نواب غازی خان بدخشی کے مختصر احوال کے سلسلہ میں اہم ماخذ کا ذکر کیا ہے نواب صاحب کے احوال میں منتخب التواریخ بدایونی، طبقات اکبری، اکبرنامہ، کلمات الصادقین اور تحفۃ المدار کے حوالے دیئے ہیں^۱ موخر الذکر تذکرہ میں نواب صاحب کے احوال کا مطلب یہ ہو سکتا ہے کہ آپ اپنے اودھ کے قیام کے دوران سلسلہ مدار یہ میں بھی بیعت ہوئے ہوں، لیکن ہمیں کسی اور ذریعہ سے اس کی تصدیق نہیں ہو سکی۔ خواجہ حسام الدین احمد کے احوال میں آثار جمعی کا حوالہ بھی دیا ہے^۲۔ جس سے ہمارے اس تردد کو تقویت ملتی ہے کہ ہدایت حسن کا مرتبہ نسخہ ناقص ہے یعنی جو نسخہ مولف تاریخ محمدی کے پیش نظر تھا وہ کامل ہوگا اور مطبوع ایڈیشن ناقص ہے اس طرح حضرت خواجہ باقی باللہ کے سال وصال میں تمام معاصر ماخذ کا ذکر کیا ہے۔^۳

۱۔ تاریخ محمدی: ۲/۴/۲۲۰۔ ۲۔ ایضاً: ۲-۵-۲۱۹۔ ۳۔ ایضاً: ۲/۵/۷۵

انفاس العارفين

تالیف شاہ ولی اللہ محدث دہلوی (ف ۱۱۷۶ھ / ۱۷۲۲ء)

یہ دراصل حضرت شاہ ولی اللہ کے خاندانی حالات کے لئے مخصوص ہے، اس میں ضمناً حضرت خواجہ، حضرت مجدد الف ثانی اور خواجہ خرد کے احوال بھی آئے ہیں۔ حضرت شاہ صاحب کے والد گرامی شاہ عبدالرحیم دہلوی شیخ ابوالرضا محمد کے شاگرد تھے یہ دونوں متعدد مرتبہ خواجہ خرد کی خدمت میں حاضر ہوئے تھے، انفاس العارفين میں ان سے متعلق کئی سماعی حکایات بھی درج ہیں۔

اس میں ضمناً خواجہ حسام الدین احمد سے متعلق یہ بھی آیا ہے کہ آپ نے کس طرح ملازمت ترک کی جو زاد المعاد سے قدرے مختلف ہے یقیناً سماعت کے دوران اس میں کچھ تغیر واقع ہو گیا ہے، اس طرح حضرت خواجہ کے دونوں فرزند ان گرامی کی پرورش کا بھی ذکر ہے کہ وہ خواجہ حسام الدین احمد نے کی، اور پھر یہ کہ حضرت مجدد الف ثانی کی خدمت میں سرہند جا کر تکمیل کی اور وہاں سے خلافت یاب ہو کر واپس خانقاہ حضرت خواجہ میں آ کر دعوت و ارشاد میں مصروف ہوئے۔

انفاس العارفين کا فارسی متن دہلی سے ۱۳۳۵ھ کو طبع ہوا۔

دور آخر میں اردو زبان میں حضرت خواجہ باقی باللہ پر کئی کتابیں لکھی گئی ہیں جن میں آپ کے خلیفہ اور رفیق خاص کی حیثیت سے خواجہ حسام الدین احمد کا ذکر بھی آیا ہے، ان میں سے بعض کتابوں کا مختصر تعارف کروایا جا رہا ہے۔

ان میں سے حیاتِ باقیہ مع کلمات طیبات مولفہ مولوی حافظ محمد رحیم بخش دہلوی نے جو دہلی سے ۱۳۳۲ھ / ۱۹۱۳ء کو طبع ہوئی، دراصل اس میں مرتب کتاب نے حضرت خواجہ کے ملفوظات کے مروجہ نسخہ کا فارسی متن اور حاشیہ میں اس کا اردو ترجمہ

۱۔ انفاس العارفين: ۱۷-۱۸

بھی دیا ہے، اس کے آغاز میں مرتب کتاب نے ۳۴ صفحات کا ایک ابتدائیہ بھی لکھا ہے، جس میں حضرت خواجہ اور آپ کے بعض اکابر خلفاء کے مختصر حالات لکھے ہیں، خواجہ حسام الدین احمد کے احوال میں ان سے کئی غلطیاں سرزد ہوئی ہیں آپ کے ترک ملازمت کا قصہ جو انہوں نے لکھا ہے محض سماعی معلوم ہوتا ہے، ابوالفضل کو آپ کا خسر بتایا ہے جو غلط محض ہے وہ تو آپ کا بہنوئی تھا، اس طرح اس میں دیگر سہو بھی پائے جاتے ہیں۔

دوسری کتاب معروف ادیب عزیز حسن بقائی (ف ۱۹۵۷ء) کی ہے جو دہلی سے ۱۹۳۳ء کو سیرت باقی کے نام سے شائع ہوئی تھی، اس کے مولف حضرت خواجہ کی اولاد میں سے تھے۔

مولوی محمد عالم شاہ فریدی نے مزارات اولیائے دہلی (۱۳۴۶ھ/۱۹۲۷ء) میں خواجہ حسام الدین احمد کا سال وفات ۱۰۱۴ھ لکھا ہے جو بالکل غلط ہے (ص: ۱۰۵) یہ انتہائی بے خبر مولف ہیں، حضرت خواجہ کا حال بھی افسانوی نوعیت کا تحریر کیا ہے ایک مقام پر لکھا ہے کہ خواجہ خرد ایک روز آئینہ دیکھ رہے تھے، انہوں نے حضرت خواجہ کی سفید اور اپنی سیاہ داڑھی دیکھی (ص: ۱۰۳) حالانکہ یہ حقیقت ہے کہ حضرت خواجہ کے وصال کے وقت خواجہ خرد صرف دو سال کے تھے، ان کی سیاہ داڑھی کہاں سے آگئی۔

عربی زبان میں مولانا عبدالحی حسنی نے نزہۃ الخواطر کے نام سے آٹھ جلدوں میں ہندوستان کے علماء و مشائخ کا ایک قابل قدر تذکرہ لکھا، اس میں خواجہ حسام الدین احمد کے حالات بھی مختصراً تحریر کئے جو اسرار یہ سے ماخوذ ہیں، زبدۃ المقامات سے بھی قدرے نقل کیا ہے لیکن ایک سہوان سے یہ ہوا ہے کہ خواجہ حسام الدین احمد نے اکبر بادشاہ کو کئی بار اپنا استعفاء پیش کیا لیکن اس نے قبول نہ کیا تو مجنونانہ وضع اختیار

کر لی۔^۱

مولف کی محولہ دونوں کتابوں اسرار یہ اور زبدۃ المقامات میں ایسا نہیں ہے بلکہ ایک ہی بار خان خانان کے ہمراہ لشکر میں جانے اور جذبہ الہی کے ورود اور ترک علاقہ کا حوالہ ملتا ہے، یقیناً مولانا عبدالحی کو اس معاملہ میں سہو ہوا ہے۔

افغانستان کے مشہور محقق و مورخ پروفیسر عبدالحی حبیبی (ف ۹ مئی ۱۹۸۴ء) تاریخ افغانستان در عصر گورگانی ہند فارسی میں تالیف کی تھی یہ کتاب علمی اعتبار سے اتنی کمزور ہے کہ حبیبی جیسے درجہ اول کے محقق سے اس کا انتساب کسی طرح بھی زیب نہیں دیتا، کتاب کا موضوع نہایت اہم ہے لیکن مولف نے چند انگریزی کتب تاریخ سامنے رکھ کر یہ کتاب تالیف کر دی جو اغلاط سے پُر ہے۔

اس میں نواب غازی خان بدخشی کے حالات ایک مقام پر صحیح لکھے ہیں تو ان کے فرزند خواجہ حسام الدین احمد کے ضمن میں سب کچھ غلط لکھ ڈالا ہے جس کا سبب معلوم نہیں کیا ہے، حبیبی مرحوم لکھتے ہیں:

حسام الدین بدخشی پدرش قاضی نظام در اوائل زمانہ بابر باہند رفت رتبہ امارت و خطاب قاضی خان یافت، میر حسام الدین پسرش در بدخشان زاد، و از خواجہ عبدالباقی کابلی استفاضہ روحانی نمود وی و از عصر بابر و بعد ازاں قاضی بودہ و پچو پدر خطاب قاضی خان داشت ۲

اس اقتباس میں مندرجہ ذیل غلطیاں ہیں:

۱..... خواجہ حسام الدین احمد کے والد قاضی نظام بدخشی بابر بادشاہ کے اوائل حکومت

۱۔ نزہۃ الخواطر: ۵/۱۲۹

۲۔ تاریخ افغانستان، کابل ۱۳۴۱ ش/ ۱۹۶۲ء ص: ۲۳۳-۲۳۴

میں ہندوستان گئے تھے۔

۲.....خواجہ حسام الدین احمد بابر کے زمانہ میں اور اس کے بعد بھی قاضی رہے تھے۔

۳.....ان کو بھی اپنے والد کی طرح قاضی خان کا خطاب ملا تھا۔

لطف یہ ہے کہ خود حبیبی مرحوم نے اسی کتاب میں قاضی خان بدخشی کا کابل سے ہندوستان آنے کا سال ۹۸۲ھ لکھا ہے؟ جو درست ہے۔

ہم اس سے پہلے معاصر کتب تاریخ کے حوالوں سے نواب غازی خان بدخشی کا سال ورود ہند ۹۸۲ھ تحریر کر چکے ہیں

حبیبی صاحب کی تحریر میں دوسری غلطی یہ ہے کہ خواجہ حسام الدین احمد بھی بابر اور اس کے بعد کے زمانہ میں قاضی رہے۔

حالانکہ وہ تو اکبر سے منصب ملنے کے صرف سات سال بعد ہی ۹۹۹ھ کو ملازمت ترک کر کے گوشہ نشین ہو گئے تھے۔

تیسری غلطی یہ ہے کہ حبیبی نے خواجہ حسام الدین احمد کو بھی اپنے والد کا خطاب ”قاضی خان“ قیاسی طور پر دے دیا، حقیقت سے اس کا کوئی تعلق نہیں ہے پروفیسر حبیبی کی محولہ کتاب بادشاہ نامہ مولفہ عبدالحمید لاہوری^۱ میں اس قسم کی کوئی معلومات نہیں ہیں۔

حافظ رشید احمد ارشد نے حضرت خواجہ کے احوال پر ایک مختصر کتاب حیات باقی لکھی ہے۔^۲

مولانا نسیم احمد فریدی امر وہوی نے ”تذکرہ خواجہ باقی باللہ اور صاحبزادگان و خلفاء“ کے نام سے اردو میں ایک اہم کتاب لکھی تھی جو ان کے مقالات کا مجموعہ ہے۔

^۱ حبیبی نے بادشاہ نامہ کی جلد دوم کا حوالہ دیا ہے۔ حالانکہ خواجہ حسام الدین احمد کے حالات

تو اس کی جلد اول (ص: ۳۳۵) میں ہیں ^۲ مطبوعہ کراچی: ۱۹۶۹ء

یہ کتاب الفرقان، لکھنؤ سے ۱۹۷۸ء کو شائع ہوئی، اردو میں حضرت خواجہ پر یہ پہلی تحقیقی کتاب ہے، مولف نے معاصر مآخذ کی بنیاد پر آپ کے احوال مرتب کئے ہیں۔ خواجہ کلاں اور خواجہ خرد کے حالات بھی تفصیل سے لکھے ہیں، خواجہ خرد کے ملفوظات مرتبہ سلام اللہ بن خواجہ خرد کے خطی نسخہ مخزونہ کتابخانہ آصفیہ، حیدرآباد، دکن کا بھی تعارف کروایا ہے۔

خواجہ کلاں اور خواجہ خرد کے اصل ناموں یعنی خواجہ عبید اللہ اور خواجہ عبداللہ میں خفیف سافرق ہے اس میں تذکرہ نویسوں کے سہو کا تفصیلی ذکر کیا ہے؟ لیکن افسوس کہ مولف خود اس معاملہ میں غلط فہمی کا شکار ہو گئے ہیں۔

موصوف نے خود ہی زبدۃ المقامات سے ایک درویش کا یہ خواب نقل کیا ہے کہ حضرت خواجہ کے ہاں جب بچے کے تولد کا موقع تھا تو خواب میں حضرت خواجہ عبید اللہ احرار نے فرمایا کہ اس فرزند کا نام میرے نام پر رکھنا، تمام معاصر تذکرے زبدۃ المقامات، حضرات القدس، زاد المعاد اور مکتوبات حضرت مجدد الف ثانی میں بھی بڑے فرزند کا نام خواجہ عبید اللہ اور چھوٹے کا نام محمد عبداللہ ہی درج ہوا ہے۔^۱

مولانا فریدی نے خواجہ حسام الدین احمد کے حالات مسلسل لکھنے کی بجائے معاصر تذکروں اسرار یہ اور زبدۃ المقامات کے اقتباسات دے دیئے ہیں، حضرت مجدد الف ثانی کے مکتوبات بنام خواجہ حسام الدین احمد کی بھی نشاندہی کر دی ہے، انہوں نے اسرار یہ میں سے آپ کا سال وصال ۱۰۴۲ھ نقل کیا ہے جو غلط محض ہے، اسرار یہ میں آپ کا سال انتقال واضح طور پر ۱۰۴۳ھ درج ہے۔^۲

حضرت خواجہ پر اردو میں آخری کتاب ڈاکٹر غلام مصطفیٰ خان (ف ۲۵ ستمبر

^۱ ڈاکٹر غلام مصطفیٰ خان مرحوم نے بھی مولانا نسیم کی اس غلط فہمی کی طرف اشارہ کیا ہے (باقیات

۲۰۰۵ء) کی ہے جسے باقیات باقی کے نام سے انہوں نے اپنے مستقر حیدرآباد سندھ سے شائع کیا اس پر کوئی سال اشاعت درج نہیں ہے۔^۱

یہ دراصل مرحوم کے مقالات کا مجموعہ ہے ۱۹۸۹ء کو دہلی میں حضرت خواجہ سے متعلق ایک تقریب میں وہ مقالہ پڑھنا تھا لیکن آپ شرکت نہ کر سکے، بعد میں اسے اس کتاب کا جز بنا دیا، اس کتاب میں انہوں نے حضرت خواجہ، آپ کے صاحبزادگان اور خلفاء کے حالات الگ ابواب کے تحت لکھے ہیں، مروجہ تمام معاصر تذکرے ان کے پیش نظر تھے بعض خلا بھی پر کرنے کی کوشش کی ہے، آخری ابواب بھی کسی نہ کسی طرح حضرت خواجہ اور سلسلہء نقشبندیہ سے متعلق ہیں۔

آخر میں ایک ضمیمہ میں حضرت خواجہ کا ایک رسالہ مشائخ طرق اربعہ نقل کیا ہے اور وضاحت کی ہے کہ یہ رسالہ حضرت مجدد الف ثانی نے حضرت خواجہ کی ایک بیاض سے نقل کیا تھا یہ رسالہ مرحوم کو نور المشائخ فضل عمر ملقب بہ ملاء شور بازار کابل کے کتب خانہ سے ملا تھا، لیکن حقیقت یہ ہے کہ یہ رسالہ حضرت خواجہ کے ایک ہم نام خواجہ عبدالباقی بن ہاشم بلخی پلاس پوش کی تالیف ہے۔^۲

ڈاکٹر صاحب مرحوم نے خواجہ حسام الدین احمد سے متعلق کوئی نئی بات نہیں لکھی یعنی ان کے ماخذ میں کوئی نو دریافت کتاب نہیں ہے، خواجہ صاحب کا سال وصال ۱۰۴۲ھ غالباً سہو کتابت ہے، ہاں یہ سنہ مولانا فریدی کی کتاب سے منقول ہے جہاں ان سے اسرار یہ کا اقتباس نقل کرتے ہوئے غلطی ہوئی ہے۔

ڈاکٹر ایس ایم اکرام (ف ۱۷ جنوری ۱۹۷۳ء) نے اپنی مرتبہ کتاب اسلامی

^۱ مسرور احمد زئی نے قرآن سے باقیات باقی کا سال طباعت ۱۹۹۰ء تحریر کیا ہے (ڈاکٹر غلام مصطفیٰ خان، حالات و علمی خدمات ص: ۷۸۸)

^۲ عارف نوشاہی: مقالات عارف: ۲/۲۶۷-۲۶۸

ہند اور پاکستان کی مذہبی و روحانی تاریخ رود کوثر (آخری ایڈیشن ۱۹۶۷ء) میں اپنی روشن خیالی اور روادارانہ زندگی کی پالیسی پر عمل کرتے ہوئے جا بجا مجددی سلسلہ سے وابستہ اصحاب کے ساتھ اپنے بغض کا اظہار کیا ہے اور اسے اپنے مقدمہ میں حقیقت سے پردہ اٹھانے سے تعبیر کیا ہے۔^۱

ڈاکٹر اکرام نے رود کوثر میں خواجہ حسام الدین احمد کے حالات بھی لکھے ہیں اور معاصر مآخذ کی روشنی میں تحریر کرنے کے باوجود ان سے بعض غلطیاں سرزد ہوئی ہیں، جن کی طرف مختصراً اشارہ کیا جا رہا ہے:

خواجہ حسام الدین احمد خانِ خانان کے ساتھ دکن کی مہم کو گئے اس اثنا میں فقراء سے ملتے رہے اور محبت الہی کا جذبہ ایسا غالب ہوا کہ ترک دنیا کا فیصلہ کیا^۲ جیسا کہ ہم معاصر کتب تاریخ سے ثابت کر چکے ہیں کہ خواجہ حسام الدین احمد پر روحانی جذبہ خانِ خانان کے ساتھ مہم سندھ (۹۹۹ھ/۱۵۹۰ء) کے دوران پیش آیا تھا آپ اس کے ساتھ دکن گئے ہی نہیں بلکہ مذکورہ سنہ میں ہی ترک ملازمت کے بعد گوشہ نشینی اختیار کر لی تھی۔

(مہم سے) یہاں (دہلی) پہنچے تو خواجہ باقی باللہ کے مرید ہوئے^۳

خواجہ حسام الدین احمد ملازمت ترک کرتے ہی حضرت خواجہ کے مرید نہیں ہوئے تھے بلکہ ایک عرصہ بعد ایسا ہوا مدتوں آپ جنگلوں اور صحراؤں میں رہے، حضرت خواجہ سے متعدد مرتبہ لاہور میں ملاقات ہوئی پھر جب آپ خلافت یاب ہو کر ۱۰۰۶ھ کو لاہور آئے تو بیعت کی۔

”جب حضرت خواجہ نے وفات پائی تو ان کے دونوں بیٹے خردسال تھے ان کی عمر دو دو سال سے زیادہ نہ تھی“^۴

۱ رود کوثر: ۲۱۵-۲۱۶ ۲ رود کوثر: ۲۱۶ ۳ ایضاً ۴ رود کوثر: ۲۱۷

ڈاکٹر اکرام کا یہ بھی محض قیاس ہے جیسا کہ ہم تفصیل سے لکھ چکے ہیں کہ وصال حضرت خواجہ (۱۰۱۲ھ) کے وقت خواجہ کلاں دو سال چار ماہ کے اور خواجہ خرد دو سال کے تھے۔

”خواجہ حسام الدین کی مفصل سوانح عمری حضرت خواجہ باقی باللہ کے صاحبزادے خواجہ کلاں نے لکھی وہ اب دستیاب نہیں ہوتی“،^۱

ڈاکٹر اکرام کا یہ جملہ بے معنی ہے انہوں نے اس سلسلہ میں اپنا ماخذ نہیں بتایا کہ سوانح خواجہ حسام الدین مولفہ خواجہ کلاں کی اطلاع انہیں کہاں سے ملی؟ ظاہر ہے کہ یہ معلومات حضرات القدس کی جلد اول سے ماخوذ ہیں، خوش قسمتی یہ کتاب حاضر یعنی زاد المعاد وہی نادر الوجود نسخہ ہے جس کے نہ ملنے کی طرف ڈاکٹر اکرام نے اشارہ کیا ہے۔

ڈاکٹر اکرام نے مزید لکھا ہے:

”آپ (خواجہ حسام الدین) کو اور شیخ محدث کو دہلی سے چلے جانے کا حکم دیا“،^۲
داراشکوہ نے لکھا ہے کہ جب جہانگیر کشمیر میں تھا اس نے ان دونوں حضرات کو کشمیر طلب کیا، اس کے الفاظ ملاحظہ ہوں:

”پادشاہ فرمودند کہ شیخ عبدالحق و مرزا حسام الدین را از دہلی بحضور
بیاوردند“^۳

یہاں تو ان حضرات کو دہلی سے کشمیر طلب کرنے کا ذکر ہے، دہلی سے اخراج کا کوئی اشارہ نہیں ہے۔

ڈاکٹر اکرام نے مزید لکھا ہے ”خواجہ حسام الدین کی وفات کے بعد ان کی بی بی نے ان کے نیک کام جاری رکھے، اپنے بھائیوں اور خویشوں سے منہ موڑ لیا اور

۱ ایضاً ۲ ایضاً ۳ داراشکوہ: سکینۃ الاولیاء: ۱۱۵

جب تک جیتی رہی ۱۲ ہزار روپے سالانہ جو خانِ خانان کی دی ہوئی جاگیر سے آتا تھا حضرت خواجہ کی خانقاہ کے خرچ کیلئے بھیجتی رہی ^۱

ایس ایم اکرام کے اس قول میں دو بنیادی غلطیاں ہیں اول یہ کہ خواجہ حسام الدین کی وفات کے بعد آپ کی بی بی نے ان کے نیک کام جاری رکھے اور اپنے بھائیوں سے منہ موڑ لیا، جیسا کہ ہم زاد المعاد کے حوالہ سے متعدد مرتبہ لکھ آئے ہیں کہ خواجہ حسام الدین احمد کی زوجہ فاطمہ بنت ملا مبارک ناگوری کا انتقال آپ کے حین حیات ۱۰۲۲ھ / ۱۶۱۳ء کو ہی ہو گیا تھا، دراصل آپ کی زوجہ ثانی بی بی زہری (نکاح حدود ۱۰۲۵ھ) نے آپ کے وصال کے بعد آپ کے نیک کاموں کو جاری رکھا تھا اس کا زوجہ اول سے کوئی تعلق نہیں۔

ڈاکٹر اکرام کی یہاں دوسری غلطی یہ ہے کہ انہوں نے لکھا ہے کہ خانِ خانان نے ان کو جو جاگیر دی تھی جس کی سالانہ آمدنی بارہ ہزار روپے آتی تھی، ایسا نہیں ہے بلکہ ذخیرۃ الخوانین کی عبارت ہم نقل کر چکے ہیں کہ وہ ہر سال بلا ناغہ حضرت خواجہ کی خانقاہ کے خرچ کے لئے بارہ ہزار روپے بھیجا کرتا تھا۔ اس نے کوئی جداگانہ جاگیر خواجہ حسام الدین احمد کو نہیں دی تھی۔ ^۲

۱۔ رود کوثر: ۲۱۹ ۲۔ اس سے قبل خواجہ حسام الدین احمد کے احوال کے ضمن میں ہم ان تمام امور پر معاصرہ ماخذ کی روشنی میں بحث کر چکے ہیں

21/7/18

تذکرہ خواجہ حسام الدین احمد

(۹۷۷-۱۰۴۳ھ/۱۵۶۹-۱۶۳۳ء)

خلیفہ حضرت خواجہ باقی باللہ نقشبندی دہلوی رحمۃ اللہ علیہ

(۹۷۲-۱۰۱۲ھ/۱۵۶۴-۱۶۰۳ء)

آداب المعاد

جلد اول

مقدمہ

نقشبندی مشائخ کی تحریک احیاء دین و احوال و آثار
حضرت خواجہ باقی باللہ و خواجہ حسام الدین احمد

تالیف

محمد اقبال مجددی

121- بی ماڈل ٹاؤن گوجرانوالہ

پاکستان 3841160-55-92+ ☎

نظم الاملا پبلیکیشنز